


دۇنيادىكى ئەڭ ئۇلۇغ مال ساتقۇچى

ئوگ مانتسو (ئامېرىكا)

مۇنارجان توختاخۇن تەرجىمىسى



شىنجاڭ خەلق نەشرىياتى 2003-يىلى 4-ئاي 1-نەشرى، 1-باسمىسىدىن ئۇرۇپ چىقىلدى

كىرىش سۆز

ئىقتىسادشۇناسلىق بىزگە، ئەڭ كەمچىل نەرسىنىڭ ئەڭ پۇلغا يارايدىغانلىقىنى ئېيتىپ بېرىدۇ. سودا سېپىدە ھەممە ئادەم باي بولۇشنىڭ يوللىرىنى بەس — بەستە ئىزدەيدۇ. لېكىن، ئىقتىسادشۇناسلىقنىڭ يۇقىرىدا ئېيتىلغان ئاددىي خۇلاسىگە دىققەت قىلمايدۇ. ئۇنداقتا، سودا ھەرىكىتىدە ئەڭ كەمچىل نەرسە نېمە؟ قەدىمدىن ھازىرغىچە بىرلا ھەقىقەت بار، يەنى بىزدە كەسىپنى قەدىرلەش ۋە لەۋزىدە تۇرۇش ئەڭ كەمچىل. بۈگۈنكى جۇڭگودا تېخىمۇ شۇنداق. ئوقۇرمەنلىرىمىزنىڭ دىققىتىگە سۇنغان «دۇنيادىكى ئەڭ ئۇلۇغ مال ساتقۇچى» ناملىق كىتاب قۇرۇق ئىقتىساد شۇناسلىقنى يېقىملىق ھەم تەسىرلىك ھېكايىگە ئايلاندۇرغان. ئۇ ئادەم ئالدايدىغان نەرسە ئەمەس، بەلكى تۇرمۇشتىن خۇلاسەلەپ چىقىرىلغان ھەقىقەت. دەل شۇنداق بولغاچقا، ئۇنى ئوقۇغان ھەر بىر ئادەم ئاپىرىن ئوقۇماي تۇرالمىدۇ، قولىدىن چۈشۈرمەيدۇ. بۈگۈنكى كۈنلۈكتە بازار ئىگىلىكىگە قەدەم قويغان قەدەم قويغان مەملىكىتىمىز ئۈچۈن ئېيتقاندا، بۇ ئەسەرنى ئەستايىدىل ئوقۇپ چىقىش، ئۇنىڭ ئۈستىدە ئويلىنىش تولىمۇ مۇھىم. ئىشەنچلىككى، بىر ئادەم كەسىپنى قەدىرلەش ۋە لەۋزىدە تۇرۇش روھىدىن قەتئىي تەۋرەنمىسلا، بۇ شەھەر ئاۋات سودا مەركىزىگە ئايلىنالايدۇ، بەزى رەھبىرىي كادىرلا ماڭا، ئاچايلى دېسەك ھېچقانداق تەبىئىي بايلىق يوق، مەبلەغمۇ كەمچىل، قانداق قىلىشىمىزنى بىلمەيۋاتىمىز، دېگەندى. مانا ھازىر «دۇنيادىكى ئەڭ ئۇلۇغ مال ساتقۇچى» دېگەن كىتاب بار، جاۋابى شۇنىڭدىن چىقىدۇ. سەۋەبى ناھايىتى ئاددىي، نېمە ئەڭ كەمچىل بولسا، شۇ ئەڭ پۇلغا يارايدۇ، بۇ ئاغدۇرۇۋەتكىلى بولمايدىغان ھەقىقەت.

ماۋيۇشى

1996-يىلى 2-ئاي

بېيجىڭ تىيەنزى ئىقتىساد تەتقىقات ئورنى

بىرىنچى باب

خىگى مىس ئەينەك ئالدىدا نېرى-بېرى مېڭىپ، ئۆزىگە ئىنچىكىلىك بىلەن سەپسالاتتى.

-- ياشلىقنىڭ ئىزناسى پەقەت كۆزۈمدىلا قايتۇ، - دېدى ئۇ ئۆز-ئۆزىگە، ئاندىن كەينىگە بۇرۇلۇپ، مەرمەر تاش ياتقۇزۇلغان يەر ئۈستىدە ئاستا ماڭدى. قېرىلىق ھالسىراتقان پۇتلىرىنى سۆرەپ قارا رەڭلىك ھېقىق تۈركلەر ئارىسىدىن، پىل چىشى بىلەن زىننەتلەنگەن ئۈستەللەر يېنىدىن ئۆتتى. كارىۋات ۋە يۇمشاق ئورۇندۇقلار تاشپاقا قېپىدەك پارقىراپ تۇراتتى. ياقۇتلار بىلەن بېزەلگەن تاملاردىكى نەپىس سۈرەتلەر كۆزنىڭ يېغىنى يەيتتى. يوغان مىس تەشتەكتىكى پالما دەرىخىنىڭ شاخلىرى ئۈن-تىنىسىز ئۆسۈپ تۇرىدۇ. گەجىدىن ياسالغان فونتانى مەرۋايىتتەك سۇلارنى چېچىپ تۇرىدۇ. گۈلزارلىقتىكى گۈللەر بىر-بىرى بىلەن ھۆسن تاللىشىپ تۇرىدۇ. ئىشقىلىپ، خىگىنىڭ بۇ ھەشەمەتلىك سارىيىغا كەلگەن ئادەم كاتتا زەردار دېيىشىدۇ.

بوۋاي قورشاۋ تېمى بار گۈلزارلىقتىن ئۆتۈپ، ساراينىڭ يەنە بىر تەرىپىگە جايلاشقان، ئارىلىقى 500 قەدەمچە كېلىدىغان ئىسكىلاتقا قاراپ ماڭدى. ئۇنىڭ غوجىدارى ئېلاما ئىسكىلاتنىڭ ئىشىكى ئالدىدا ساقلاپ تۇراتتى.

- ياخشىمۇسىز، بېگىم؟

خىگى باش لىگىشتىپ قويۇپ ئۇن-تىنسىز مېڭىۋەردى. ئېلاما گاڭگىراش ئىچىدە ئۇنىڭغا ئەگەشتى. ئۇ خوجايىنىڭ ئۆزى بىلەن كۆرۈشۈشكە نېمە ئۈچۈن بۇ يەرنى تاللىغانلىقىدىن ھەيران ئىدى. ئىككىسى مال چۈشۈرۈش سۇپىسىغا كەلگەندە، خىگى قەدىمىنى توختاتتى. تاي-تاي ماللار ھارۋىدىن چۈشۈرۈلۈپ، تۈرى-تۈرى بويىچە ئىسكىلاتقا ئېلىپ كىرىلىۋاتاتتى.

بۇ ماللارنىڭ ئىچىدە كىچىك ئاسىيانىڭ قوي يۇڭى، كەندىر، تېرە قەغەز، ھەسەل، گىلەم ۋە مايلار، يەرلىك مەھسۇلاتلاردىن ئەينەك، ئەنجۈر، ياڭاق، مۇئەتتەر، پالمىرا ئارىلىنىڭ رەخت ۋە ياقۇت، مىسىرنىڭ كۆممىقوناق، قەغەز، گىرانت تاش، گەج ماي بوياق رەسىمى ھەمدە گىرېتسىيەنىڭ ھەيكەللىرى بار. ئەتراپتىن مۇئەتتەرنىڭ ھىدى كېلىپ تۇراتتى، خىگىنىڭ سەزگۈر بۇرنىغا نەشپۈت، ئالما، پىشلاق ۋە زەنجۋىلنىڭ يېقىملىق پۇرىقى ئۇرۇلدى. خىگى ئېلاماغا بۇرۇلدى:

– ئاغىنە، ھازىر بىزنىڭ خەزىنىدە قانچىلىك نەق پۇل بار؟

– ھەممىسىمۇ؟

– ھەممىسى.

– يېقىندا ھېسابات قىلىپ باقمىدىم، ئەمما يەتتە مىليون

تىللادىن كەم چىقمايدۇ.

– ئىسكىلاتتىكى مالنى پۇلغا سۇندۇرغاندا قانچىلىك چىقىدۇ؟

– بېگىم، بۇ پەسلىنىڭ ماللىرى تولۇق كېلىپ بولالمىدى، لېكىن

چامامغىچە، ئاز بولغاندىمۇ ئۈچ مىليون تىللاغا يارايدىغان مال بار.

خىگى باش لىگىستى.

— ئەمدى كىرگۈزمەڭلار، بارلىق ماللارنى قولدىن چىقىرىۋېتىپ، ئالتۇنغا ئالماشتۇرۇۋېتىڭلار.

پېشقەدەم غوجىدار كۆزلىرىنى پارقىرىتىپ تۇرۇپلا قالدى، بىر ئېغىزمۇ گەپ قىلالامدى، خۇددى قاتتىق زەربە يېگەندەك، ئارقىسىغا بىرنەچچە قەدەم داجىدى.

— بېگىم، - دېدى بىر چاغدا ناھايىتى تەستە، — مېنى گاڭگىرىتىپ قويدىڭىز. بۇ يىل ئامىتىمىز تازا كېلىۋاتاتتى، ھەرقايسى سودا سارايلىرىنىڭ ئېيتىشىچە، سېتىلىش مىقدارى ئالدىنقى پەسلىدىكىدىن يەنە ئېشىپتۇ، ھەتتا رىم ھەربىي تەرەپمۇ بىزدىن مال ئېلىۋاتىدۇ، سىز تېخى ئىككى ھەپتە ئىچىدە يېرۇسالېم ۋالىسىغا ئەرەب بايتىلىدىن 200 نى سېتىپ بەرمەكچى بولغانغۇ؟ مېنى كەچۈرۈڭ، بېگىم، ئادەتتە سىزنىڭ ئالدىڭىزدا ئېغىز غېرىچلىمايتتىم، لېكىن بۇ قېتىم ھەقىقەتەن گاڭگىراپ قالدىم، سىز نېمە ئۈچۈن... خىگى كۈلۈمسىرەپ قويۇپ، تۇيۇقسىزلا ئېلامانىڭ قولىنى تۇتتى. — ئېلاما، نۇرغۇن يىللار ئىلگىرى سەن يېڭى كەلگەندە، ساڭا

بىرىنچى بولۇپ تاپىلىغان ئىش ئېسىڭىدۇمۇ؟

ئېلاما قوشۇملىرىنى تۈردى، كېيىن كۆزلىرى بىردىنلا نۇرلاندى. - سىز ماڭا ھەر يىلى تاپقان پايدىنىڭ يېرىمىنى نامراتلارغا بۆلۈپ بېرىشنى تاپىلىغان.

— شۇ چاغدا مېنى ئەخمەق تىجارەتچى ئىكەن، دەپ ئويلىغان

ئەمەسمىدىڭ؟

- مەن شۇ چاغدا...

خىگى بېشىنى لىگىشتىپ، مال چۈشۈرۈش سۈپىسىنى كۆرسەتتى.

- ھازىر شۇ چاغدا ئويلغانلىرىڭنىڭ ئورۇنسز ئىكەنلىكىنى ھېس قىلىدىڭمۇ؟

— ئۇنداق بولسا، ھازىر تاپشۇرغان ئىشقىمۇ ئىشەنچ بىلەن قارىشىڭنى ئۈمىد قىلىمەن، بۇنىڭ سەۋەبىنى ساڭا كېيىن چۈشەندۈرۈپ قويمەن. مەن قېرىپ قالدىم، ماڭا كۆپ نەرسىنىڭ ھاجىتى يوق. لېزا ئۆلۈپ كەتكەندىن كېيىن مەن ئۆزۈمگە تۇشلۇق ئېلىپ قېلىپ، قالغان پۈتۈن مال-دۇنيارىمنى شەھەردىكى نامراتلارغا بۆلۈپ بېرىۋېتىشنى نىيەت قىلغانىدىم، ھازىر ماللارنى بىر تەرەپ قىلغاندىن باشقا بەزى ھۆججەتلەرنى تەييارلاپ قويغىن. تارماق بانكىلارنىڭ ئىگىلىك ھوقۇقىغا دائىر ئىسپات ھۆججەتلىرىنى بارلىق تارماق بانكىلارنىڭ ھېسابات ئۆيىگە يۆتكىۋەت. بۇنىڭدىن باشقا، بەش مىڭ تىللا ئاجرىتىپ، ھەرقايسى ھېسابات ئۆيلىرىگە بۆلۈپ بەر. ئۇ يەردىكىلەر شۇنچە يىللاردىن بېرى سەمىمى سادىقلىق بىلەن جاپالىق ئىشلەپ كەلدى. بۇنىڭدىن كېيىن ئۇلار نېمىنى سېتىشنى خالىسا شۇنى ساتسۇن.

ئېلما گەپ قىلماقچى بولۇپ ئاغزىنى ئۆمەللىشىگە، خىگى قول پۇلاڭلىتىپ توسۇپ قويدى.

- سەن مېنىڭ مۇنداق قىلىشىمنى تازا ياقتۇرمايسەن، شۇنداقمۇ؟

ئېلما بېشىنى چايقاپ، زورغا كۈلۈمسىرىدى.

- ئۇنداق ئەمەس، بېگىم، مەن پەقەت سىزنىڭ نېمە ئۈچۈن مۇشۇنداق قىلىدىغانلىقىڭىزنى چۈشەنەلمەيۋاتىمەن، سىز خۇددى بۇ ئىشلانى تاپشۇرۇۋەتكەندىن كېيىن...

- سەن دائىم شۇنداق، ئېلما، ھەرقاچان مېنىلا ئويلايسەن، ئۆزۈڭ توغرىلىق باش قاتۇرۇپ باقمايسەن، بىز ئەمدى تىجارەتنى توختىتىمىز، ئۆزۈڭ توغرىلىق بىرەر پىلانىڭ يوقمۇ؟
- شۇنچە يىللاردىن بېرى كەينىڭىزدە يۈردۈم، قانداقسىگە ئۆزۈمنىلا ئويلايالايمەن؟

خىدگى قېرى خىزمەتكارنى قۇچاقلاپ تۇرۇپ گېپىنى داۋاملاشتۇردى:

- ئۇنداق دېمە، سەن ھازىرلا 50 مىڭ تىللانى ئۆزۈڭنىڭ ھېسابىغا يۆتكىۋال. مەن سېنىڭ مۇشۇ يەردە داۋاملىق تۇرۇپ قېلىشىڭنى ئۆتۈنمەكچىمەن. مەن ئۇزۇن يىللاردىن بېرى كۆڭلۈمگە پۈكۈپ كەلگەن بىر ئىشنى پۈتتۈرۈۋالغاندىن كېيىن كەتسەڭ بولىدۇ. ئۇ چاغدا، مەن بۇ ساراي بىلەن ئىسكىلاتنى ساڭا قالدۇرۇپ، لېزانىڭ يېنىغا كېتىمەن.

ئېلما كۆزلىرىنى پىيالىدەك ئېچىپ خوجايىنىغا قارىدى، قۇلىقىغا ئىشەنگۈسى كەلمىدى.

- 50 مىڭ تىللا، ساراي، ئىسكىلات،... مەن بۇنىڭغا قانداقمۇ

لايىق كېلەي...

خىگى بېشىنى لىگىشتى.

- مەن سېنىڭ سادىقلىقىڭنى باشتىن-ئاخىر ئەڭ زور بايلىق دەپ قاراپ كەلدىم. بۇنىڭغا سېلىشتۇرغاندا، مېنىڭ ساڭا سوغا قىلغان بۇ ئازغىنە نەرسەم ھېچنېمىگە ئەرزىمەيدۇ. سەن ياشاش سەنئىتىنى بىلسەن، مانا بۇ سېنىڭ باشقىلارغا ئوخشىمايدىغان تەرىپىڭ. مەن پىلاننى تېزلىكتە ئورۇنلىۋېلىش ئۈچۈن، ساڭا بۇ ئىشلارنى تاپشۇرمىەن. مېنىڭ كۈنلىرىم ساناقلىقلا قالدى. ھازىر مەن ئۈچۈن ۋاقىتتىن قىممەتلىك نەرسە يوق.

ئېلما كۆزلىرىدە لىغىلداپ تۇرغان ياشنى خوجايىنىغا كۆرسەتمەسلىك ئۈچۈن تەتۈر قارىۋالدى.

- سىز ئەمەلگە ئاشمىغان ئارزۇيۇم بار دەيسىز. قانداق ئارزۇ ئىدى ئۇ؟ سىز ماڭا ئۆز قېرىندىشىڭىزدەك مۇئامىلە قىلىپ كەلدىڭىز. قانداقتۇر بىرەر ئارزۇيىڭىز بارلىقىنى ئەجەب ھازىرغىچە ئاڭلىماپتىكەنمىنا؟

خىگى چىرايىدا تەبەسسۇم، قوللىرىنى مەيدىسىدە قوشتۇردى:
- مەن بۈگۈن ئەتىگەن تاپشۇرغان ئىشنى ئورۇنلاپ بولغاندىن كېيىن ساڭا بىر مەخپىيەتلىكنى دەپ بېرىمەن، بۇ مەخپىيەتلىكنى پەقەت ئېزالا بىلەتتى. 30 يىل بولدى...

ئىككىنچى باب

شۇنداق قىلىپ، ھەممە تەرىپى ھىم ئېتىلگەن بىر پەيتون داماسكۇستىن يولغا چىقتى. پەيتۇنغا ھەرخىل ھۆججەت ۋە ئالتۇنلار بېسىلغان بولۇپ، خىگىنىڭ ھەرقايسى ھېسابات ئۆيلىرىگە يەتكۈزۈلەتتى. چوپۇدىكى ئوبىتتىن پاترادىكى رولىغىچە، ھەر بىر ھېسابات ئۆيى خىگىنىڭ ئېغىر سوغاتلىرىنى تاپشۇۋالدى. ئۇلار خوجاينىڭ دەم ئېلىشقا چىقىدىغانلىقىنى ئاڭلاپ ئاغزىلىرىنى ئېچىشىپ قالدى، نېمە دېيىشنى بىلەلمىدى، پەيتون ئەڭ ئاخىرقى بېكەتتىن ئۆتكەندە ۋەزىپە پۈتۈنلەي ئورۇنلانغان بولىدۇ.

شۇنىڭ بىلەن، بىر دەۋر سۈرگەن سودا پادىشاھلىقى مەۋجۇتلۇقىنى يوقىتىدۇ.

ئېلامانىڭ كەيپىياتى ئېغىر، كۆڭلى يېرىم ئىدى. ئۇ خوجاينىڭ ئادەم ئەۋەتىپ، ئىسكىلاتنىڭ قۇرۇقىدىن قالىغانلىقى، ھەممە ئادەم شەرەپ ھېس قىلىدىغان خىگىنى پادىشاھلىقنىڭ بايرىقى ئەمدى ھەرقايسى يەرلەردىكى تارماق بانكىلاردا پەپىلدەشتىن قالىغانلىقىنى يەتكۈزدى. خەۋەر يەتكۈزگۈچى ئۇزۇن ئۆتمەي قايتىپ كېلىپ، خوجاينىڭ ئۇنىڭ بىلەن ھازىرلا كۆرۈشمەكچى ئىكەنلىكىنى، فونتان يېنىدا ساقلاپ تۇرۇشنى ئېيتقانلىقىنى يەتكۈزدى.

- ئىشلارنى ئورۇنلاپ بولدۇڭمۇ؟

- ھەممىسىنى ئورۇنلاپ بولدۇم.

- كۆڭلۈمنى يېرىم قىلما، ئېلاما، مەن بىلەن ماڭ.

خىگى ئېلامانى ئەگەشتۈرۈپ ئارقا تەرەپتىكى مەرمەر پەلەمپەيگە قاراپ ماڭدى. سارايدەك يوغان ئۆيدە ئۇلارنىڭ يېنىڭ ئاياغلىرىنىڭ «شىڭ-شىڭ» ئاۋازى ئاڭلىنىپ تۇراتتى. ئۇلار ئاپىلىسىن ياغىچىدىن ياغىچىدىن ياسالغان جازا ئۈستىگە ئېلىنغان يوغان گۈل تەشتىكىگە يېقىنلاشقاندا، خىگى قەدەملىرىنى تۇيۇقسىز ئاستىلاتتى. تەشتەك قۇياش نۇرىدا ئاق رەڭدىن سۆسۈن رەڭگە كىرگەنىدى. ئۇنىڭغا قارىغاندا، خىگىنىڭ نۇرغۇن ئىسسىق-سوغۇقلار ئۆتكەن چىرايىدا تەبەسسۇم پەيدا بولدى.

ئەمدى ئىككىسى ئۆي ئىچىدىكى پەلەمپەي بىلەن ئىلگىرلەشكە باشلىدى. پەلەمپەي ساراينىڭ يۇمىلاق ئۆگزىسى ئىچىدىكى ئۆيگە تۇتاشتاتتى. ئېلاما نەچچە ۋاقىتتىن بېرى پەلەمپەي ئېغىزىدا مىدىر قىلماي تۇرىدىغان قوراللىق مۇھاپىزەتچىنىڭ يوق تۇرغانلىقىنى بايقىدى. ئۇلار ئارام ئېلىۋېلىش ئۈچۈن ئارىلىقتا بىردەم توختىدى. ھەر ئىككىسىنىڭ ئۆپكەسى ئاغزىغا تىقىلىپ قالغانىدى. ئۇلار يەنە بىردەم ئۆرلەپ ماڭغاندىن كېيىن خىگى يېنىدىن بىر تال ئاچقۇچنى چىقىرىپ، كاۋچۇك ياغىچىدىن ياسالغان ئىشكىنىڭ قۇلۇپىنى ئاچتى، ئاندىن ئېغىر ئىشكىنى بەدىنى بىلەن ئىتتىرىپ ئىچىگە ئاچتى. ئېلاما سىرتتا ئىككىلىنىپ تۇرۇپ قالدى. خوجايىنى چاقىرغاندىلا، 30 يىلدىن بېرى قاتتىق مۇھاپىزەت قىلىنىۋاتقان بۇ ماكانغا قەدەم باستى.

مۇنار شەكىللىك ئۆگزىنىڭ ئاراشلىرىدىن چاڭ-توزان ئارىلاشقان ئاجىز قۇياش نۇرى چۈشۈپ تۇراتتى. ئېلاما خىگىنىڭ قولىنى تۇتۇپ

كېلىۋاتاتتى. ئۇنىڭ كۆزلىرى گۇڭگالىق ئىچىگە ئاستا-ئاستا كۆندى، ئۆي ئىچىدە ئاساسەن ھېچ نەرسە يوق، بىر بۇلۇڭغا قۇياش نۇرى چۈشۈپ تۇراتتى. ئەنە شۇ يەردە ئارچا ياغىچىدىن ياسالغان بىر كىچىك ساندۇق تۇراتتى. ئېلاما ئەتراپقا كۆز يۈگۈرتىۋاتقاندا، خىگىننىڭ چىرايىغا سۇس تەبەسسۇم پەيدا بولدى.

- سېنى ئۈمىدسىزلەندۈرۈپ قويدۇمغۇ دەيمەن، ئېلاما؟

- نېمە دېيىشىمنى بىلمەيۋاتىمەن، بېگىم.

- بۇ يەردە كۆرگەنلىرىڭدىن ئۈمىدسىزلەندىڭمۇ؟ 30 يىلدىن بېرى بۇ ئۆينى قاتتىق مۇھاپىزەت قىلدۇرۇپ كەلدىم. باشقىلارنىڭ بۇ يەردە زادى قانداق سىرلىق نەرسە قويۇلغانلىقى تۇغرىلىق نۇرغۇن غۇلغۇلا قىلغانلىقى ئېنىق.

- راست، - دېدى ئېلاما بېشىنى لىگىشتىپ، نەچچە يىللاردىن بېرى بۇ ئۆيگە زادى نېمە يوشۇرۇنغانلىقى نۇرغۇن غۇلغۇلا بولدى، تارقىلىپ يۈرگەن سۆز-چۆچەكمۇ نۇرغۇن.

- مۇنداق سۆز-چۆچەكلەرنى مەنمۇ ئاڭلىغان. بەزىلەر، بۇ يەردە ساندۇق-ساندۇق ئالماس، ئالتۇن بار، دېيىشتى. بەزىلەر، بۇ يەردە كەمدىن-كەم ئۇچرايدىغان قۇشلار ۋە ھايۋانلار يوشۇرۇنغان دېيىشتى. ھەتتا بىر پارس سودىگەر، ئۇ ئۆيدە چوقۇم نازىنن بار، دېدى. لېزا سودىگەرنىڭ بۇ گېپىگە كۈلۈپ، بۇ ئادەمنىڭ نىيىتى دۇرۇس ئەمەسكەن، دېگەندى. مانا كۆرۈپ تۇرۇپسەن، بۇ يەردە بىر كىچىك ساندۇقتىن باشقا ھېچنېمە يوق. كەل، بۇياققا كەل.

ئىككىسى ساندۇق يېنىغا بېرىپ زوڭزايدى. خىگى ساندۇق سىرتىغا قاپلانغان تېرىنى ئېھتىيات بىلەن ئاجراتتى. ئارچا ياغىچىدىن تارقالغان پۇراقتىن قېنىپ نەپەسلەندى، ئاندىن ساندۇقنىڭ قاپقىدىكى بىر مۇنەكىنى بېسىۋېتىپ، قاپقاق شاتتىدە ئېچىلدى. ئېلما ئالدىغا بويۇنداپ، خىگىنىڭ مۇرىسى ئۈستىدىن ساندۇق ئىچىگە قارىدى. ئەمدى ئۇ تېخىمۇ گاڭگىراپ قالدى، بېشىنى چايقاپ خىگىغا قارىدى. ساندۇق ئىچىدە بىرنەچچە ئورام تېرە قەغەزدىن باشقا ھېچ نەرسە يوق ئىدى.

خىگى بىر ئورام قەغەزنى تولىمۇ ئاۋايلاپ ئالدى، كۆزلىرىنى يۇمۇپ، ئۇنى مەيدىسىگە چىڭگىدە باستى. ئۇنىڭ چىرايىدا ئاجايىپ خاتىرجەملىك پەيدا بولدى، گويا يىللا قالدۇرۇپ كەتكەن قورۇقلار تۈزلىنىپ كەتكەندەك ئىدى. ئۇ ئورنىدىن تۇرۇپ، ساندۇقنى كۆرسىتىپ ئېغىز ئاچتى:

- بۇ ئۆيدە ئالماس، ئالتۇنلار دۆۋلىنىپ تۇرغان ھالەتتىمۇ، ئۇنىڭ قىممىتى كۆز ئالدىڭىدىكى بۇ ساندۇققا ھەرگىز يەتمىگەن بولاتتى. مېنىڭ مۇۋەپپەقىيىتىم، خۇشاللىقىم، مۇھەببىتىم، خاتىرجەملىكىم، بايلىقىم، ھەممىسى مۇشۇ بىرنەچچە پارچە تېرە قەغەزدىن كەلگەن. ئۇنىڭ ئىگىسىنىڭ ياخشىلىقىغا جاۋاب قايتۇرۇشقا مەڭگۈ ئامالسىزمەن. ئېلما خىگىنىڭ سۆزلىرىدىن ھەيران بولۇپ، ئىختىيارسىز ئارقىغا داڭىدى.

- سىز دەۋاتقان مەخپىيەتلىك مۇشۇمۇ؟ بۇ ساندۇقنىڭ سىزنىڭ ئارزۇ - ئارمانلىرىڭىز بىلەن بىرەر باغلىنىشلىقى بارمۇ؟

- دەل شۇنداق.

ئېلاما پىشانىسىدىكى مونچاقتەك تەرلەرنى سۈرتتى، خوجايىنىغا گۇمان بىلەن نەزەر تاشلىدى.

- شۇنچىلىك ئالماس، ئالتۇنلاردىن قىممەتلىك بولۇپ كەتكۈدەك

بۇ بىرنەچچە يۈگەم تېرە قەغەزنىڭ ئىچىگە زادى نېمىلەر يېزىلغان؟

- بۇ تېرە قەغەزنىڭ بىر ئورامىدىن باشقىسىنىڭ ھەممىسىگە

بىرخىل پىرىنسىپ، بىرخىل قانۇنىيەت، مۇنداقچە ئېيتساق،

بىرخىل ھەقىقەت پۈتۈلگەن. ئۇلار ھېچقانداق نەرسىگە

ئوخشىمايدىغان ئۇسلۇبتا يېزىلغان، ئوقۇغۇچى ئۇنىڭ ئىچكى

مەنىسىنى ئاسان چۈشىنىۋالالايدۇ. بىر ئادەم، تونۇشتۇرۇپ مال

سېتىش سەنئىتىنى ئىگىلەپ، بۇ ساھەدە پىر — ئۇستازغا ئايلىنىمەن

دەيدىكەن، ئۇنىڭ ئىچىدىكى مەزمۇنلارنى ئالا قويماي كۆرۈپ

چىقىشى كېرەك. ئەگەر ئۇنىڭ ئىچىدىكى پىرىنسىپلاردىن

پايدىلىنالسا، مۇراد — مەقسىتىگە يېتىدۇ، ئارزۇ قىلغان بايلىقىغا

ئېرىشىدۇ.

ئېلاما ساندۇقتىكى كونا تېرە قەغەزلەرگە قاراپ، گاڭگىراش

ئىچىدە سورىدى:

- سىزگە ئوخشاش پۇلدار بولۇپ كېتەمدۇ؟

- ئەگەر خالسا مېنىڭدىنمۇ كاتتا زەردار بولۇپ كېتىدۇ.

- سىز بايا، تېرە قەغەزنىڭ بىر ئورامىدىن باشقىلىرىنىڭ

ھەممىسىدە تونۇشتۇرۇپ مال سېتىشنىڭ يوللىرى چۈشەندۈرۈلگەن

دېدىڭىز، ئۇنداقتا ئاشۇ بىر ئورامىغا نېمىلەر پۈتۈلگەن؟

- سەن گېپىنى قىلىۋاتقان بۇ ئورام ئەمەلىيەتتە ئوقۇمىسا بولمايدىغان بىرىنچى ئورام ھېسابلىنىدۇ. قالغان ئاراچلارنى ئالاھىدە تەرتىپ بويىچە ئوقۇشقا توغرا كېلىدۇ. بىرىنچى ئورامغا بىر مەخپىيەتلىك يوشۇرۇنغان. ئۇنىڭ تېگىگە يېتەلەيدىغان ئاقىللار تارىختا كۆپ چىقمىغان. ئەمەلىيەتتە، بىرىنچى ئورام ئوقۇش قوللانمىسى، بىزگە باشقا ئاراچلارنى ئۈنۈملۈك كۆرۈپ چىقىشنىڭ يوللىرىنى كۆرسىتىپ بېرىدۇ.

- ئاڭلىماققا ھەرقانداق ئادەم قىلالايدىغان ئىشتەك بىلىندىكەن. - ھەقىقەتەن ناھايىتى ئاددىي. گەپ ئۇنى ۋاقىت چىقىرىپ ئەستايىدىل تەتقىق قىلىش، بۇ پىرىنسىپلارنى ئۆزىنىڭ خاسلىقىغا سىڭدۈرۈش، ئۇلارنى بىرخىل تۇرمۇش ئادىتىگە ئايلاندۇرۇشتا. ئېلما بىر ئورام قەغەزنى قولغا ئالدى، ئۇنى ئېھتىيات بىلەن تۇتۇپ تۇرۇپ، تىترەڭگۈ ئاۋازدا خوجايىنىدىن سورىدى:

- مۇنداق سورىغىنىم ئۈچۈن كەچۈرۈڭ. سىز بۇ پىرىنسىپلارنى نېمە ئۈچۈن باشقىلارغا دەپ بەرمەيسىز؟ ئەڭ بولمىغاندا ئۇزۇن يىللاردىن بېرى قول ئاستىڭىزدا ئىشلەپ كېلىۋاتقان ئادەملەرگە بولسىمۇ دەپ بېرىشىڭىز كېرەك ئىدىغۇ؟ سىزنىڭ قولىڭىز ئەزەلدىن ئوچۇق ئىدى. بىر ئۆمۈر سىز ئۈچۈن جان تىكىپ ئىشلىگەن ئاشۇ ئادەملەر بۇ دەستۇردىن پايدىلانغان، بايلىققا ئېرىشكەن بولسا بولماسمىدى؟ ئەڭ بولمىغاندا، ئۇلار ياخشى بىر مال ساتقۇچى بولۇپ چىقاتتىغۇ؟ سىز بۇ پىرىنسىپلارنى نېمە ئۈچۈن يوشۇرۇپ كەلدىڭىز؟

- بۇ مېنىڭ ئىختىيارىمدىكى ئىش ئەمەس. نۇرغۇن يىللار ئىلگىرى بۇ تېرە قەغەز ئوراملىرى مېنىڭ قولۇمغا ئۆتكەندە، مەن ئۇلارنى مەزمۇنىنى پەقەت بىر ئادەمگە ئۇقتۇرۇشقا قەسەم ئىچكەن. نېمە ئۈچۈن مۇشۇنداق غەلىتە تەلەپ قويىدىغانلىقىمغا ھازىرغىچە ئەقلىم يەتمەيدۇ. ماڭا شۇنداق تەلەپ قويۇلغان، تېرە قەغەزگە پۈتۈلگەن نەرسىلەردىن ئۆزۈملا پايدىلىنىش كېرەك ئىدى. بىر كۈنلەر كېلىپ، مېنىڭ بالىلىق ۋاقتىمدىنمۇ بەكرەك ياردەمگە موھتاج بولغان، ئەڭ مۇھىمى، مۇشۇ دەستۇرنىڭ يول كۆرسىتىشىگە تېخىمۇ موھتاج بولغان بىر ئادەم ئۇچرىشى كېرەك ئىدى. مەن ئەنە شۇ چاغدىلا بۇ قىممەتلىك بويۇمنى ئۇنىڭغا تاپشۇرۇپ بېرىشىم زۆرۈر ئىدى. ئېيتىلىشىچە، مەن ئۆزۈم ئىزدەۋاتقان ئادەمنى باشقىچە بىر شەكىلدە تونۇۋالالايدىكەنمەن. ئۇ ئادەم ئۆزىنىڭ مۇشۇ تېرە قەغەزنى ئىزدەپ يۈرگىنىنى بىلمەسلىكى مۇمكىن ئىكەن.

مەن ھازىرغىچە سەۋرچانلىق بىلەن كۈتۈپ كەلدىم. كۈتۈش بىلەن بىللە، ئۇنىڭغا كۆرسىتىلگەن يول بويىچە ئىش ئېلىپ باردىم، نەتىجىدە ماڭا دەستۇرنى بەرگەن ئاشۇ ئادەمگە ئوخشاش، ھەممە ئادەم ئاپىرىن ئوقۇيدىغان ئۇستا مال ساتقۇچى بولۇپ يېتىشىپ چىقتىم. ئۇ ئادەممۇ ئاشۇ دەۋرنىڭ ئەڭ مۇۋەپپەقىيەت قازانغان مال سېتىش پىرى ئىدى. ئېلما، نەچچە يىللاردىن بېرى مېنىڭ قىلغان بەزى ئىشلىرىم ساڭا غەلىتە، ئەھمىيەتسىز تۇيۇلدى، لېكىن ئاخىرىدا مېنىڭ قىلغانلىرىمنىڭ توغرىلىقى ئىسپاتلاندى. بۇنىڭ سەۋەبىنى ئەمدى ھېس قىلىۋاتقانسەن؟ ئەمەلىيەتتە مەن باشتىن — ئاخىر مۇشۇ

دەستۇرنىڭ تەسىرىگە ئۇچراپ كەلدىم. بۇنىڭدا كۆرسىتىلگىنى بويىچە ئىش كۆردۈم. دېمەكچى، مەن بۇ بايلىقلارنى ئۆزۈمنىڭ ئەقىل — پاراستىمىگە تايىنىپ ئەمەس، مەن پەقەت ئىجرا قىلغۇچى قورال بولۇپ كەلدىم.

— ئارىدىن شۇنچە يىللار ئۆتۈپتۇ، سىز بۇ دەستۇرغا ۋارىسلىق قىلىدىغان ئادەمنىڭ ئاخىر بىر كۈنى پەيدا بولىدىغانلىقىغا ھازىرمۇ ئىشىنەمسىز؟

— ئىشىنمەن.

خىگى تېرە قەغەزلەرنى ساندۇق ئىچىگە قايتۇرۇپ سېلىپ، قايقىنى ياپتى.

— ئېلاما، مەن ئاشۇ ئادەمنى تاپقىچە مەن بىلەن بىللە يۈرۈشنى خالامسەن؟

قېرى غوجىدار يېقىملىق قۇياش نۇرى ئىچىدە قولىنى ئۇزاتتى، خوجايىنى بىلەن قوللىرىنى چىڭ سىقىشتى. ئېلاما ساداقەتمەنلىك بىلەن باش لىگىشتى. ئاندىن ئاستا — ئاستا كەينىگە داجىپ، بۇ ئۆيدىن چىقتى. خىگى ساندۇقنى قۇلۇپلاپ، تېرە بىلەن بۇرۇنقىدەك قىلىپ قاپلىدى، ئۇنىڭغا قاراپ بىر پەس تۇرۇپ كەتكەندىن كېيىن، ئورنىدىن تۇرۇپ ئۆيدىن چىقتى. ئېگىز پەشتاقتا بىر پەس تۇردى.

يېقىملىق شەرق شامىلى بوۋاينىڭ يۈزلىرىنى سۆيۈپ ئۆتتى، شامال يىراقتىكى كۆل ۋە قۇملۇقنىڭ ھىدىنى ئېلىپ كەلگەندى. ئۇ يۇقىرىدا تۇرۇپ پەسكە قارىدى. ئۆتكەن ئىشلارمۇ شامال بىلەن بىللە

ئۇنىڭ مېڭىسىنى سىيپاپ ئۆتتى. بوۋاي لەۋلىرىنى مەدەرتلىتىپ
كۈلۈمسىرىدى...

ئۈچىنچى باب

قىش كىردى. زەيتۇن تېغىدا سوغۇق ئادەمگە نەشتەردەك سانجىلىدۇ. يېرۇسالېم سارىيىدا كۆيدۈرۈلگەن كۈچىنىڭ ھىدى، جەسەت كۆيدۈرگەندە چىققان سېسىق پۇراق، تاغ ئۈستىدىكى قارىغايلىقتىن كېلىۋاتقان دېۋىرقاي پۇراقلىرى قوشۇلۇپ، كىنلۇن تاغ جىلغىلىرىدىن ھالقىپ دىماغقا ئۇرۇلاتتى.

بېسى كەنتىگە يىراق بولمىغان قايتالدا پالمىرا ئارىلىدىكى بېرسارونىڭ سودا كارۋىنى ئارام ئېلىۋاتاتتى. تۈن يېرىملىشىپ قالغان، خوجايىنىڭ ئەتىۋارلىق نەسىللىك ئېتىمۇ پاكار ئۆسكەن پىستىلەرنى يېيىشتىن توختاپ، لاۋېر دەرىخىگە يۆلىنىپ دېگۈدەك جىمىدە تۇراتتى. چېدىرلار سوزۇلۇپ ياتىدۇ، چېدىر يېنىدىكى تۆت تۈپ زەيتۇن دەرىخىگە توم ئارغامچا تارتىپ قورشالغان، ئىچىدە تۆگە ۋە قېچىرلار بىر يەرگە غۇزمەكلەشپ، بىر - بىرىنىڭ بەدىنىدىن ھارارەت ئالماقتا ئىدى. چارلاپ يۈرگەن ئىككى مۇھاپىزەتچىنى ھېسابقا ئالمىغاندا، ئەتراپ شۇنداق جىمجىت، پەقەت بېرسارونىڭ چېدىرىدىلا ئادەمنىڭ نېرى - بېرى مېڭىپ يۈرگەن قارىسى كۆرۈنۈپ تۇرىدۇ.

چېدىرنىڭ ئىچى، بېرسارو چېرايىدا غەزەپ، توختىماي نېرى - بېرى ماڭاتتى، ئىشك تۈۋىدە قورقۇمسىراپ يۈكۈنۈپ ئولتۇرغان بالغا تۇرۇپ قوشۇملىرىنى تۈرسە، تۇرۇپ بېشىنى چايقايتتى. ئۇ ئاخىر

بېرىپ ئالتۇندەك جۇلالىنىپ تۇرغان گىلەم ئۈستىدە ئولتۇرۇپ، بالىنى يېنىغا كېلىشكە شەرەتلىدى.

- خىگى، مەن سېنى ئەزەلدىن ئۆز ئوغلۇمدەك كۆرۈپ كەلدىم. ھەيران قېلىۋاتىمەن، مۇنداق غەلىتە خىيال كاللاڭغا قانداق كېلىپ قالدى؟ يا ھازىر قىلىۋاتقان ئىشىڭدىن رازى ئەمەسمۇ؟

- ئۇنداق ئەمەس بېگىم، - دېدى بالا گىلەمدىن كۆز ئالماي.
- سايىۋەنلىك ھارۋىلار كۆپ بولۇپ كەتكەن بولسا، تۆگىلەرنى بېقىشنىڭ ھۆددىسىدىن چىقالمايۋاتامسەن - يا؟
- ئۇنداقمۇ ئەمەس، بېگىم.

- ئەمەس تەلىپىڭنى يەنە بىر قېتىم ئېيتقىن، ئالدىرىماي سۆزلە، سەۋەبىنى ئېنىق چۈشەندۈر.

- مېنىڭ مال ساتقۇچى بولغۇم بار، سىزنىڭ ماللىرىڭىزنى سېتىپ بەرسەم دەيمەن. ئۆمرۈمنى تۆگىلىرىڭىزگە قاراش بىلەن ئۆتكۈزۈۋېتىشنى خالىمايمەن. مېنىڭمۇ خارد، سىمون، كېلىپىلارغا ئوخشاش تاي - تاي ماللارنى ئېلىپ چىقىپ كېتىپ، خالتا - خالتىدا ئالتۇن كۆتۈرۈپ كەلگۈم بار. مېنىڭ ئەمدى مۇنداق پەشكەشلەرچە ياشىغۇم يوق. بىر ئۆمۈر تۆگە بېقىش بىلەن ئۆتۈشمۇ ئوقەتمۇ. ئەگەر مال ساتقۇچى بولسام، كۈنلەرنىڭ بىرىدە مۇۋەپپەقىيەت قازىنىپ، كۆپ پۇل تاپالايدىغانلىقىمغا كۆزۈم يېتىپ تۇرىدۇ.
- قانداق بولۇپ بۇ خيالغا كېلىپ قالدىڭ؟

- سىز دائىم، بىر ئادەم نامراتلىقتىن قۇتۇلۇپ، بېيىش يولىغا ماڭمەن دەيدىكەن، ئەڭ ياخشى ئۇسۇل مال ساتقۇچى بولۇش، دەيتتىڭىزغۇ؟

- بېرسارو بېشىنى لىڭشىتتى، بىر پەس ئويلىنىۋالغاندىن كېيىن بالدىن يەنە سورىدى:

- بۇ ئىشنى خارد ۋە باشقا مال ساتقۇچىلارغا ئوخشاش ياخشى قىلىپ كېتىشكە كۆزۈڭ يېتەمدۇ؟

خىگى بوۋايغا تىكىلىپ تۇرۇپ جاۋاب بەردى:

- مەن كېلىپىنىڭ دائىم، تەلىيم كاج ئىكەن، ماللىرىمنى ساتالمايۋاتىمەن، دەپ ئاغرىنىپ يۈرگەنلىرىنى ئاڭلايمەن. شۇنداق چاغلاردا سىز ئۇنىڭغا، تونۇشتۇرۇپ مال سېتىشنىڭ پىرىنسىپلىرىنى قېتىرقىنىپ ئۆگەنسە، ئۇنىڭ قانۇنىيەتلىرىنى پىششىق ئىگىلىسە، ھەرقانداق ئادەم قىسقا ۋاقىت ئىچىدە ماللىرىنى تولۇق قولدىن چىقىرىۋېتەلەيدۇ، دەيتتىڭىز. كېلىپىدەك كاللىسى ئانچە ئىشلەپ كەتمەيدىغان ئادەملەر ئۆگىنەلىگەن نەرسىنى مەن ئۆگىنەلمەسمەنمۇ؟ - ئەگەر كۈنلەرنىڭ بىرىدە ئاشۇ پىرىنسىپلاردىن تولۇق پايدىلانالايدىغان ھالەتكە كەلسەڭ، سېنىڭ ئۆمۈرلۈك نىشانىڭ نېمە؟

خىگى سەل ئارىسالدى بولۇپ جاۋاب بەردى:

- ھەممە ئادەم سىزنى كامالەتكە يەتكەن مال سېتىش پىرى، دۇنيادا ئۇنىڭدەك كاتتا سودا پادىشاھلىقىنى قۇرغان ئادەم ھازىرغىچە چىقىپ باقمىغان، دەپ ماختىشىدۇ. مېنىڭ نىشانىم سىزدىنمۇ ئۇلۇغ،

دۇنيا بويىچە ئەڭ ئۇلۇغ تىجارەتچى، ئەڭ كاتتا زەردار، ئەڭ مۇۋەپپەقىيەت قازانغان مال ساتقۇچى بولۇش.

بېرسارو قەددىنى رۇسلاپ، كۆز ئالدىدا تۇرغان بۇ ياشنىڭ قارامتۇل چىرايىغا سىنچىلاپ قارىدى. بالىنىڭ كىيىملىرىدىن ئەتىدىن — كەچكىچە مال — چارۋىلار بىلەن ھەپلىشىدىغان ئادەملەردە بولىدىغان پۇراق كېلىپ تۇرىدۇ، لېكىن ۋۇجۇدىدا ئۆزىنى پەس كۆرۈش ئەمەس، مەغرۇرلۇق ئۇرغۇپ تۇرىدۇ.

— ئۇنداقتا سەن ئۈنچە كۆپ مال — دۇنيانى ۋە ئۇنىڭغا ئەگىشىپ كېلىدىغان ھوقۇق — ئىمتىيازىلاردىن قانداق پايدىلانماقچى؟
— سىزگە ئوخشاش يول تۇتمەن، ئالدى بىلەن ئائىلەمدىكىلەرنى بەختلىك تۇرمۇشقا ئېرىشتۈرىمەن، ئاندىن نامراتلارنى يۆلەيمەن.

بېرسارو بېشىنى چايقىدى.
— بالام، مال — دۇنيا توپلاشنى ئۆمۈرلۈك نىشانىڭ قىلىۋالما.
گەپلىرىڭغۇ ئورۇنلۇق، لېكىن بۇلار كۇپايە قىلمايدۇ. ھەقىقىي بايلىق ھەمياندىكى پۇل بىلەن ئەمەس، روھىي جەھەتتىكى بايلىق بىلەن ئۆلچىنىدۇ.

خىگى دەرھال سورىدى:

— سىز باي ھېسابلانمامسىز؟

بوۋاي كۈلدى، بالىنىڭ ئۆزى بىلەن تاكالىشۋاتقىنىغا كۈلدى.
— بالام، ماددىي جەھەتتىكى بايلىقتىن ئېلىپ ئېيتسام، مېنىڭ سىرتتىكى تىلەمچىلەردىن پەقەت بىرلا پەرقىم بار، تىلەمچىلەر كېيىنكى ۋاقىتلىق تامىقىنىڭ غېمىنى قىلىدۇ، مەن بولسام ئەڭ ئاخىرقى

بىر ۋاق تاماقنىڭ غېمىنى قىلىمەن. بالام، بايلىق توپلاشنىلا ئويلاپ، پۇلنىڭ قۇلى بولۇپ قالساڭ بولمايدۇ. خۇشاللىققا ئېرىششكە، سۆيۈش ۋە سۆيۈلۈشكە تىرىش، ئەڭ مۇھىمى، روھىي جەھەتتىكى خاتىرجەملىكنى ئىزدە.

خىگى ئۆز قارىشىدا جاھىللىق بىلەن چىڭ تۇردى:

- لېكىن پۇل بولمىسا، سىز دېگەن ئۇ نەرسىلەرگە ئېرىشكىلى بولمايدۇ. كىم يېنىدا بىر تىيىن پۇل يوق، خاتىرجەم ياشىيالايدۇ؟ كىم قورسىقى ئاچ، ئۆزىنى خۇشال، بەختلىك ھېس قىلالايدۇ؟ ئائىلىنى يېمەك - ئىچمەك، كىيىم - كېچەكنىڭ غېمىدىن قۇتۇلدۇرماي تۇرۇپ، سۆيۈش، سۆيۈلۈش دېگەنلەردىن قانداق ئېغىز ئاچقىلى بولىدۇ؟ سىز ئۆزىڭىز دائىم، باشقىلارغا خۇشاللىق ئېلىپ كەلگەن بايلىق ئەڭ گۈزەل بولىدۇ، دەيتتىڭىزغۇ؟ شۇنداق ئىكەن، مەن ھەقىقىي پۇلدار بولۇپ چىقسام نېمىسى يامان ئىكەن؟

جاپالىق تۇرمۇش كەچۈرۈشكە پەقەت قۇملۇقتىكى راھىبلارلا لايىق. چۈنكى، ئۇلار ئۆزىنىڭ جېنىنى باقسىلا بولىدۇ. لېكىن، مەن ئۇلارغا ئوخشىمايمەن، مەن ئۈچۈن ئېيتقاندا، نامراتلىق - ئىقتىدارسىزلىق ۋە ئىرادىسىزلىكتىن باشقا نەرسە ئەمەس.

بېرسارو قوشۇمىسىنى تۇردى.

- قانداق ئىش سېنى مۇنداق غەلىتە خىيال، قەتئىي ئىرادىگە كەلتۈردى؟ سەن ئادەمنى بەختكە ئېرىشتۈرمەن دەيسەن، لېكىن ئاتا — ئاناڭ كېسەل بىلەن ئۆلۈپ كەتكەندىن كېيىن سېنى بېقىۋالغان مېنىڭدىن باشقا يەنە قانداق قېرىندىشنىڭ بار ئىدى؟

خىگىنىڭ كۈن نۇرىدا قارىداپ كەتكەن چىرايمۇ شاپپىدە تېپىپ چىققان قىزىللىقنى يوشۇرالمىدى.

- بىز فېبروندىن ئۆتۈپ كېتىۋاتقاندا، مانانىڭ قىزى بىلەن ئۇچرىشىپ قالدۇم. ئۇ...

- ھە، ھە، ئەمدى راست گەپنى قىلدىڭ. بىزنىڭ تۆگىچىنى پۈتۈن دۇنياغا ئۇرۇش قىلغۇدەك ئۇلۇغ جاسارەتكە ئىگە قىلغىنى قانداقتۇر چوڭ ئىش ئەمەس، مۇھەببەت ئىكەن ئەمەسمۇ! مانا كاتتا باي، ئۇ ئۆزىنىڭ قىزىنى تۆگە باقىدىغان بىر نامرات يىگىتكە بېرەرمۇ؟ بۇ ھەرگىز مۇمكىن ئەمەس! ئەگەر سەن ياش، ئىستىقبالنىڭ بار، قەددى - قامىنىڭ كېلىشكەن تىجارەتچى بولغان بولساڭ، ھىم، ئۇ باشقا گەپ ئىدى. ماقۇل، يىگىت، ساڭا بىر ياردەم قىلاي، مال ساتقۇچى بولۇپ، ئۆز ئالدىڭغا ئىش تۇت.

بالا يەرگە يۈكۈنۈپ، مىننەتدارلىق بىلەن خوجايىنىنىڭ پېشىنى تۇتتى.

- بېگىم، بېگىم، سىزگە قانداق رەھمەت ئېيتىشىمنى بىلەلمەيۋاتىمەن.

بېرسارو خىگىنىڭ قوللىرىدىن ئاجراپ، ئارقىسىغا بىر قەدەم چېكىندى:

- ماڭا ئالدىراپ رەھمەت ئېيتىمىغىن، مەن ساڭا كۆپ ياردەم قىلمايمەن، ئەڭ مۇھىمى، ئۆزۈڭنىڭ بوشاشماس تىرىشچانلىقىڭغا تايانساڭ بولىدۇ.

خىگىنىڭ چىرايىدىكى خۇشاللىقنىڭ ئورنىنى ئەندىشە ئالدى.
ئۇ ئىختىيارسىز سورىدى:

- مېنىڭ ئۇلۇغ مال ساتقۇچى بولۇپ چىقىشىم ئۈچۈن، ئاشۇ
پىرىنسىپ، قانۇنىيەتلەرنى ئۆگىتىپ قويامسىز؟
- ئۇنداق ئەمەس، سەن كىچىك ۋاقىتتىدا، مەن سېنى ئازراقمۇ
ئەتىۋارلىمىغان. باشقىلار مېنى، بالغا بەك قاتتىق قوللۇق
قىلىۋاتىسەن، ئۇنىڭغا مال - چارۋىغا قارايدىغانلا ئىشنى
قىلغۇزماسلىقنىڭ كېرەك ئىدى، دەپ ئەيىبلەشتى. لېكىن، مېنىڭ بىر
نەرسىگە ئىشەنچىم بار ئىدى، پەقەت يۈرەكتىكى ئوت نورمال كۆيۈپ
بەرسىلا، ئۇ ئاخىر بىر كۈنى يالقۇن چىقىرالايتتى. ئۇ چاغدا سەن
ھەقىقىي بىر ئەركەك بولۇپ يېتىشىپ چىقاتتىڭ. ئىلگىرى تارتقان
جاپالىرىڭ بىكار كەتمەپتۇ. بۈگۈن سېنىڭ مۇشۇنداق تەلەپ
قويغىنىڭنى ئاڭلاپ بەك خۇش بولدۇم. سېنىڭ كۆزلىرىڭ يېنىپ
تۇرغان مەشەلگە ئوخشايدۇ، چىرايىڭدىن تەشلىق چىقىپ تۇرىدۇ.
قارىغاندا، مەن خاتالاشماپتىمەن. لېكىن، سەن ھەسسىلەپ
تىرىشتىڭ، ئىنتىلىۋاتقۇنىڭ ئاسماندىكى غازنىڭ شورپىسى
ئەمەسلىكىنى ئىسپاتلاپ چىقىشىڭ كېرەك. خىگىنىڭ خوجايىنىڭ
گەپلىرىگە جىممىدە قۇلاق سېلىپ تۇردى. بېرسارو گېپىنى
داۋاملاشتۇردى.

- ئالدى بىلەن مەن ساڭا، ئەڭ مۇھىمى ئۆزۈڭگە، تونۇشتۇرۇپ
مال سېتىشنىڭ جاپاسىغا چىدايدىغانلىقىڭنى ئىسپاتلىشىڭ كېرەك.
سەن تاللىغان بۇ يول ئۇنداق ئاسان ئەمەس. بىلىسەن، مەن دائىم،

مۇۋەپپەقىيەت قازانساڭلا، ھەسسىلەپ مەنپەئەتكە ئېرىشسەن دەيمەن. مېنىڭ مۇنداق دېيىشىم، مۇۋەپپەقىيەت قازانغۇچىلار بەكلا ئاز، شۇڭا ئۇنىڭ مەنپەئەتى زور بولىدۇ. نۇرغۇن ئادەملەر ئىشنى يېرىم يولدا تاشلاپ قويدۇ، ئۈمىدسىزلىك پاتقىقىغا پېتىپ، ئۆزلىرىنىڭ مۇۋەپپەقىيەت قازىنىشىنىڭ مۇھىم شەرتلىرىنى ھازىرلاپ بولغانلىقىنى ھېس قىلمايدۇ. بەزىلەر قىيىنچىلىققا دۇچ كەلسە، يېڭىلىمەس دۈشمەنگە ئۇچرىغاندەك ئالغا ئىلگىرىلەشتىن توختاپ قالىدۇ. ئۇلار بىلمەيدۇ، دەل مۇشۇ توساقلار ئۇلارنىڭ دوستلىرى، ياردەمچىلىرى ئىدى. قىيىنچىلىق مۇۋەپپەقىيەتنىڭ ئالدىنقى شەرتى. چۈنكى، باشقا كەسىپلەرگە ئوخشاش، تونۇشتۇرۇپ مال سېتىش ئىشىدىمۇ نۇرغۇن ئوڭۇشسىزلىقلاردىن كېيىن ئاستا — ئاستا نەتىجە كۆرلىدۇ. ھەر قېتىملىق ئوڭۇشسىزلىق ۋە كۈرەشلەردە ئەقىل - ئىدىرىكنىڭ پىشىدۇ، قابىلىيەت ۋە سەۋرچانلىقنىڭ ئاشىدۇ، ئىرادە ۋە ئىشەنچنىڭ كۈچىيىدۇ. بۇنىڭ بىلەن، قىيىنچىلىق سېپىنىڭ ھەمراھى، ئەقىلدارلىق، رىقابەتچىلىككە ئايلىنىدۇ. پەقەت توختىماي تىرىشساڭ، ئۈزۈلدۈرمەي داۋاملاشتۇرساڭ، ھەر قېتىملىق ئوڭۇشسىزلىق سەن ئۈچۈن ئالغا ئىلگىرىلەشنىڭ پۇرسىتى بولۇپ قالىدۇ.

بالا بېشىنى لىڭشىتقىنىچە، بوۋاينىڭ گەپلىرى ئۈستىدە ئويلانماستى. ئۇ ئەمدى ئېغىز ئاچاي دېيىشىگە، بوۋاي قول ئىشارىتى بىلەن توختىتىپ قويدى.

- يەنە بىر ئىش، سەن دۇنيا بويىچە ئەڭ تەنھا كەسىپنى تاللاۋاتىسەن. كىشىلەر ئەڭ كۆزگە ئىلمايدىغان باجگىرنىڭمۇ كەچ

كىرگەندە قايتىدىغان ماكانى بولىدۇ. رىم ئەسكەرلىرىمۇ قاراڭغۇ چۈشكەندە گازارمىسىغا قايتىپ ئارام ئالىدۇ. لېكىن، سەن ئۈچۈن ئەتىگەن — كەچنىڭ پەرقى بولمايدۇ. قېرىنداش، بۇرادەرلىرىڭدىن ئايرىلىپ، كىرگىلى ماكان يوق بىر يەرلەردە يۈرۈپسەن، باشقىلار ئائىلىسىگە جەم بولۇپ، خۇشال — خۇرام ئولتۇرغاندا، سەن ئاشۇ ئۆيلەرگە ھەۋەس بىلەن قاراپ، توختىماي يول يۈرىشىڭگە توغرا كېلىدۇ. ئادەمگە بۇنىڭدىنمۇ ئارتۇق تەسىر قىلىدىغان، ئادەمنىڭ يۈرىكىنى ئۇنىڭدەك ئېزىدىغان ئىش يوق.

- ئادەم يالغۇزچىلىق ھېس قىلغاندا، شەيتاننىڭ كەينىگە ئاسان كىرىپ كېتىدۇ، بېرسارو گېپىنى داۋاملاشتۇردى، - شەيتانغا قانداق تاقابىل تۇرۇش سېنىڭ ئىشلىرىڭغا ۋە ئىستىقبالىڭغا مۇناسىۋەتلىك. ئۆزۈڭ يالغۇز سەپەر قىلىسەن، ساڭا ھەمراھ بولىدىغىنى پەقەت بىر تۆگە بولىدۇ. ھەممە نەرسە ساڭا ناتونۇش، قورقۇنۇچلۇق تۇيۇلىدۇ. ئەنە شۇنداق چاغلاردا، بىز ئادەتتە ھەممە نەرسىنى ۋاقىتلىق ئۇنتۇيمىز. ئىستىقبالىمىزنى ئېسىمىزدىن چىقىرىپ قويىمىز، خۇددى كىچىك بالدەك بىخەتەرلىككە، ئۆزىمىزگە مەنسۇپ بولغان مېھىر - مۇھەببەتكە تەشەننا بولىمىز. نۇرغۇن ئادەملەر مۇنداق ئەھۋالغا بەرداشلىق بېرەلمەي، ئىشنى يېرىم يولدا توختىتىپ قويدۇ، باشقا يولغا بۇرۇلۇپ كېتىدۇ. لېكىن، ئۇلاردا ئالدىنقى قاتاردىكى مال ساتقۇچى بولۇشنىڭ يوشۇرۇن كۈچى بار ئىدى. يەنە بىرى، سەن ماللىرىڭنى ساتالمىغىنىڭدا، سېنى چۈشىنىدىغان، ساڭا تەسەللى

بېرىدىغان ئادەم بولمايدۇ، تېخى باشقىلار پۇرسەت تاپسا سېنىڭ ھەمىيىڭنى قاقتى - سوقتى قىلىشنى كۆزلەيدۇ.

- مەن سىزنىڭ گېپىڭىزنى ئېسىمدە چىڭ ساقلايمەن.

- ئۇنداق بولسا ئىشىڭنى باشلا! ئەمدى ساڭا ھېچقانداق

مەسلىھەت بېرەلمەيمەن. ھازىر سەن توڭ ئەنجۈرگە ئوخشايسەن، پىشقۇچە ھېچكىمنىڭ كارى بولمايدۇ. سەن تەجرىبە، بىلىم توپلىغاندا، ئاندىن ھەقىقىي مال ساتقۇچى ھېسابلىنسىەن.

- ئىشنى قانداق باشلىسام بولىدۇ؟

- ئەتىگەنلىككە يۈك — تاق باشقۇرغۇچى سىلۋېننىڭ يېنىغا

بارساڭ، ساڭا بىر قىزىل تون بېرىدۇ، ئۇ سېنىڭ ھېسابىڭغا يېزىپ قويۇلىدۇ. ئۇ تون ئۆچكىنىڭ يۈڭىدىن ئىشلەنگەن، يامغۇر ئۆتمەيدۇ، رويان يىلتىزىنىڭ سۇيۇقلۇقىدا بويالغان، رەڭگى ھەرگىز ئۆگمەيدۇ. توننىڭ ئىچىگە بىر تال يۇلتۇز كەشتىلەنگەن، تولىرىنىڭ قولىدا ئىشلەنگەنلىكىنى بىلدۈرىدۇ. ئۇلار تىككەن تونلار سۈپەت ۋە پوسۇن جەھەتتە ئالدىنقى ئورۇندا تۇرىدۇ. بىزنىڭ بەلگىمىز يۇلتۇزنىڭ يېنىغا كەشتىلەنگەن، تۆت بۇرجەك رامكا ئىچىدە كىچىك چەمبەر شەكلى بار. بۇ ئىككى بەلگىنى ھەممە ئادەم دېگۈدەك بىلىدۇ، مۇنداق توندىن قانچىلىك سېتىۋەتكەنلىكىمىزنى ئۆزۈمۈ بىلمەيمەن. مېنىڭ يەھۇدىيلار بىلەن ئارلىشۋاتقىنىمغا ئۇزۇن يىللار بولدى، ئۇلار بۇخىل توننى ئۆزلىرىچە «ئابۇئان» دەپ ئاتىشىدۇ.

سەن توننى ئالغاندىن كېيىن ئېشەكنى يېتىلەپ، تاڭ يورۇشىغا

بېلىپىغا بارغىن. بىز بۇ يەرگە كېلىدىغان چاغدا ئۇ كەنت بازىرىدىن

ئۆتكەن. بىزنىڭ ئادەملەردىن ئۇ يەرگە بېرىپ مال سېتىپ باققانلاردىن ھازىرغىچە يوق. ئاڭلىشىمچە، ئۇ يەرنىڭ ئادەملىرى بەك نامرات ئىكەن، ئۇ يەرگە مال ساتقىلى بېرىش قۇرۇق ئاۋارچىلىك بولىدىكەن، لېكىن نۇرغۇن يىللار ئىلگىرى مەن ئۇ يەرنىڭ مالچىلىرىغا ئۆز قولۇم بىلەن نەچچە يۈز تون ساتقان. سەن بېلىغېمدا تۇرۇپ، توننى ساتقاندىن كېيىن ئاندىن قايتىپ كەل.

خىگى بېشىنى لىگىشتى، يۈرىكىدىكى ھاياجاننى يوشۇرالمىدى.
- بىر توننى قانچە پۇلغا ساتسام بولىدۇ؟

- سەن قايتىپ كېلىپ ھېسابات قىلغاندا، ماڭا بىر دانە كۈمۈش تەڭگە تاپشۇرساڭلا بولىدى، ئۇنىڭدىن ئارتۇققا ساتالساڭ ئۆزۈڭگە قالىدۇ. مۇنداق بولغاندا، باھانى ئۆزۈڭ قويسەن دېگەن گەپ. بېلىغېمنىڭ بازىرى جەنۇبىي دەرۋازىدا، ئاۋۋال شۇ يەرگە بېرىپ باقساڭ بولىدۇ، ياكى ئۆيمۇئۆي كىرىپ ساتامسەن، ئۆزۈڭنىڭ ئىختىيارى. ئۇ يەردە بىرەر مىڭچە ئائىلە بار، ھەرقانچە بولسىمۇ ئالدىغان بىرەرى چىقار، قانداق دېدىم؟

خىگى بېشىنى لىگىشتى، خىيالى بولسا ئۇ بازارغا بېرىپ بولغانىدى.

بېرسارو بالىنىڭ مۆرىسىگە قولىنى يېنىك قويدى.

- سەن قايتىپ كەلگۈچە ئورنۇڭغا باشقا ئادەمنى قويمايمەن. ئەگەر ئۆزۈڭنىڭ بۇ ئىشقا لايىق ئەمەسلىكىڭنى بايقاپ كەلسەڭ، سېنى توغرا چۈشىنىمەن، بۇنى ھەرگىزمۇ نومۇس بىلمىسەڭ بولىدۇ. بەزى ئىشلارغا بەك ئىنچىكىلەپ كەتسەڭ بولمايدۇ، ئۆمرىدە

ئوڭۇشسىزلىققا ئۇچرىمىغان ئادەم ھېچقانداق ئىشنى بېشىدىن بېشىدىن ئۆتكۈزمىگەن ئادەم ھېسابلىنىدۇ. سەن قايتىپ كەلگەندىن كېيىن ئىشنىڭ جەرياننى بىلىمەن، ئارزۇيۇڭنى قانداق ئەمەلگە ئاشۇرۇش تۇغرىلىق ئاندىن پاراڭلاشساق بولىدۇ.

خىگى ئېگىلىپ تازىم قىلىپ، چىقىپ كېتەي دەپ تۇرۇشىغا، بوۋاي يەنە ئېغىز ئاچتى:

- بالام، بۇ يېڭى تۇرمۇشنى باشلاشتىن ئىلگىرى، بىر جۈملە سۆزنى ئېسىڭدە ساقلىۋال، ئۇنى دائىم ئويلاپ تۇر، قىيىنچىلىققا ئۇچرىغاندا، ئۇ ساڭا يول كۆرسىتىپ تۇرىدۇ.

- قېنى، شۇ سۆزنى دەپ بېرىڭ، بېگىم، - دېدى خىگى.

- **مۇۋەپپەقىيەت قازىنىش ئىرادەڭلا بولىدىكەن، مەغلۇبىيەت**

سېنى مەڭگۈ ئۆرۈپتەلمەيدۇ.

بېرسارو ئالدىغا ئىككى قەدەم ئالدى.

- گېپىمنىڭ مەنىسىنى چۈشەندىڭىزمۇ؟

- چۈشەندىم، بېگىم.

- ئۇنداق بولسا، بۇ سۆزنى بىر قېتىم تەكرارلا.

- **مۇۋەپپەقىيەت قازىنىش ئىرادەملا بولىدىكەن، مەغلۇبىيەت مېنى**

مەڭگۈ ئۆرۈپتەلمەيدۇ.

تۆتىنچى باب

خىگى يەپ يېرىمى قالغان بولكىنى بىر چەتكە قويۇپ، ئۆزىنىڭ ئېگىز — پەس تەقدىرى ئۈستىدە ئويلاندى. ئەتە ئۇنىڭ بېلىغىغا كەلگىنىگە تۆت كۈن بولىدۇ، ئۇ زور ئىشەنچ بىلەن ئېلىپ كەلگەن قىزىل تون ئېشەكنىڭ ئۈستىدىكى خالىتىدا تېخىچە شۇ پېتى تۇرىدۇ. ئېشەك دەڭ ئارقىسىدىكى تاغ ئۆڭكۈرىگە باغلاپ قويۇلغانىدى. دەڭنىڭ ئىچى ۋاراڭ — چۇرۇڭ بىلەن تولغان، لېكىن بۇ ۋاراڭ - چۇرۇڭلار ئۇنىڭ قۇلىقىغا كىرمەيدۇ، قوشۇمىسىنى تۈرۈپ، شىرەدىكى ئېشىپ قالغان كەچلىك تاماققا قاراپ ئولتۇرىدۇ. مال ساتقۇچىلارنى ئەزەلدىن قىيناپ كەلگەن مەسىلىلەر ئەمدى ئۇنىڭغا يوپۇرۇلۇپ كەلمەكتە ئىدى.

«كىشىلەر نېمە ئۈچۈن مېنىڭ گېپىمنى ئاڭلاپ باقمايدۇ؟ ئۇلارنىڭ دىققىتىنى قانداق قىلغاندا تارتقىلى بولىدۇ؟ ئۇلار نېمە ئۈچۈن مەن ئېغىزىمنى ئېچىپ بولغۇچە ئىشىكنى يېپىۋالىدۇ؟ نېمە ئۈچۈن گېپىمگە قىزىقمايدۇ؟ بۇ كىچىك بازاردىكى ھەممىلا ئادەم شۇنچە نامراتىمدۇ؟ ئۇلار بۇ توننى ياخشى كۆرگىنى بىلەن، ئېلىشقا قۇربى يەتمىسە، مەن نېمىمۇ دېيەلەيتتىم؟ نېمە ئۈچۈن نۇرغۇن كىشىلەر ماڭا بىرنەچچە كۈندىن كېيىن كېلىشنى ئېيتىدۇ؟ مەن توننى ساتالمىسام، باشقىلار سېتىۋەتمەيمۇ؟ ھەر قېتىم ئىشىك چەككەندە، يۈرىكىمنى ئېيتقۇسىز بىر ۋەھىمە جۇلغىۋالىدۇ، بۇ زادى

قانداق ئىشتۇ؟ قانداق قىلغاندا بۇ ۋەھىمنى يەڭگىلى بولار؟ ياكى توننىڭ باھاسىنى باشقىلاردىن يۇقىرى قويۇۋالدىمۇ؟»

ئۇ بېشىنى چايقىدى، ئۆزىنىڭ مەغلۇبىيىتىدىن تولمۇ نارازى بولدى. بەلكىم بۇ كەسپكە ماس كەلمەس، بەلكىم ئۇنىڭ قايتىپ بېرىپ يەنە شۇ تۆگىسىنى باققىنى، كۈنگە ئاران نەچچە يارماق تاپىدىغان ئېغىر ئىشنى داۋاملاشتۇرغىنى ياخشىدۇ. ئەگەر ئۇ بۇ توننى سېتىۋېتەلگەن بولسا، قايتىپ بارسىمۇ خوجاينىنىڭ ئالدىدا يۈزى يورۇق بولاتتى! بېرسارو ئۇنى نېمە دېگەندى؟ ياش باتۇر؟ ھەي ئىست، ئۇ يۇرتىغا توپ — توپ مال — چارۋا ۋە گەزماللىرىنى ئېلىپ قايتقان بولسا، نەقەدەر ياخشى بولاتتى. ھە!

ئۇ يەنە لىزانى ئېسىگە ئالدى، ئۇنىڭ بايلىق مەرتىۋىگە قاراپ مۇئامىلە قىلىدىغان دادىسىنى ئويلىدى. شۇنىڭ بىلەن، ئۇ ياپسام پىشارمىكىن، كۆمسەم پىشارمىكىن، دېگەن خىياللىرىنىڭ ھەممىسىنى كاللىسىدىن چىقىرۋەتتى. «تاغدا يەنە بىر كېچىنى ئۆتكۈزەي، ئەتە ئەتىگەن تەلىيىمنى يەنە سىناپ باقمايمەنمۇ؟ بۇ قېتىم ئوبدانراق چۈشەندۈرۈپ، توننى ئوبدانراق باھادا سېتىۋېتىشنىڭ يولىنى قىلاي. ئەتە تاڭ يورۇشىغىلا يولغا چىقىپ كېتەي. ئۇچرىغان ئادەمگە ئوبدان بىر چۈشەندۈرۈپ باقاي. بەلكىم زەيتۇن تېغىغا توننى ساتقان پۇلىنى كۆتۈرۈپ قايتارمەن.»

ئۇ قالغان يېرىم بولكىنى يېگەچ، خوجاينى توغرىلىق خىيالغا كەتتى. بېرسارو چوقۇم ئۇنىڭدىن رازى بولىدۇ، شەرەپ ھېس قىلىدۇ. چۈنكى ئۇ ئىشنى يېرىم يولدا تاشلاپ قويمايدۇ، مەغلۇبىيەت

بىلەن قايتمايدۇ. بىر توننى تۆت كۈندە ئاران ساتسا، ۋاقىت ئۇزۇن كەتكەن بولىدۇ، لېكىن ئۇنىڭغا ئايان، بۇ قېتىم تۆت كۈندە ئاران سېتىپ بولغان نەرسىنى كېيىنكى قېتىم خوجايىنىنىڭ يول كۆرسىتىشى بىلەن ئۈچ كۈندە سېتىپ بولۇشى، ئاندىن كېيىن ئىككى كۈندە سېتىپ بولالايدىغان بولۇشى مۇمكىن. ئاخىر شۇنداق بىر كۈنلەر كېلىدۇ، ئۇ بىر سائەت ئىچىدە نۇرغۇن تونلارنى سېتىۋېتەلەيدۇ. ئۇ چاغدا، ئۇ نام — ئابروۋى بار مال ساتقۇچى بولۇپ قالىدۇ.

ئۇ قايناق دەڭدىن چىقىپ، ئېشىكىنى باغلاپ قويغان تاغ ئۆڭكۈرىگە قاراپ ماڭدى. ياۋا ئوتلار سوغۇقتا توڭلاپ، ئۈستىنى قىرو باغلاپ كەتكەنىدى، ئۇ ئۈستىدىن دەسسەپ ماڭغاندا ئېچىنىشلىق ئاۋاز چىقاتتى. ئۇ بۈگۈن كەچتە تاغ ئۈستىگە قايتماي، كېچىنى مۇشۇ ئۆڭكۈردە ئېشىكى بىلەن بىللە ئۆتكۈزۈشنى كۆڭلىگە پۈكۈپ قويدى. ئۇ ھازىر باشقا مال ساتقۇچىلارنىڭ بۇ بازارغا نېمە ئۈچۈن كېلىشىنى خالىمايدىغانلىقىنى چۈشەنگەن بولسىمۇ، لېكىن ئەتە ئىشلىرى ئوڭغا تارتىپ، ئامىتى كېلىدىغانلىقىغا ئىشەنچسىز تولۇق ئىدى. ئۇ ھەر قېتىم خېرىدارلارنىڭ سوغۇق مۇئامىلىسىگە ئۇچرىغاندا، باشقا مال ساتقۇچىلارنىڭ، بۇ يەردە مال ساتمەن دېيىش قۇرۇق ئاۋازچىلىك، دېگەن سۆزنى ئېسىگە ئالاتتى. لېكىن، ئۇ بېرسارو كۆپ يىللار ئىلگىرى مۇشۇ ئەتراپتا نۇرغۇن تون سېتىپتىكەنمۇ؟ بەلكىم ھازىر ئەھۋال ئوخشىماس، يەنە بىر تەرىپى، بېرسارو دېگەن مال سېتىش پىرى-دە.

ئۆڭكۈر ئىچىدە يورۇقلۇقنىڭ شولىسى كۆرۈندى. ئوغرى كىرگەن ئوخشىمادۇ؟ خىگى قەدىمنى تېزلىتىپ، ئاتقان ئوقتەك كىرىپ كەلدى. لېكىن، كۆز ئالدىدىكى مەنزىرىنى كۆرۈپ يۈرىكى ئورنىغا چۈشتى، ئوغرىنى تۇتۇش خىيالى يوققا چىقتى.

تاش يېرىقىغا بىر تال شام قىستۇرۇلغان، ئۇنىڭ ئاجىز يورۇقىدا بىر — بىرىگە چاپلىشىپ ئولتۇرغان ساقاللىق بىر يىگىت بىر قىزنى ئېنىق كۆرگىلى بولاتتى. ئۇلارنىڭ ئايغىدىكى تاشتىن ياسالغان ئوقۇردا بىر بوۋاق ئۇخلاۋاتاتتى. خىگى تازا بىلىپ كەتمىسىمۇ، بوۋاقنىڭ پۇرلىشىپ، قىزىرىپ تۇرغان تېرىلىرىگە قاراپ، ئۇنىڭ تۇغۇلغىنىغا ئۇزۇن بولمىغانلىقىنى چۈشەندى. ياش ئەر — خوتۇنلار بالىنىڭ مۇزلاپ كەتمەسلىكى ئۈچۈن، ئۇچىلىرىدىكى يېپىنچىلىرىنى ئۇنىڭ ئۈستىگە يېپىپ قويغان، تاتلىق ئۇخلاۋاتقان بوۋاقنىڭ يۈزىلا كۆرۈنۈپ تۇراتتى.

يىگىت خىگىغا قاراپ باش لىگىشىتىپ قويدى، ياش ئانا بوۋاق تەرەپكە ئاستا سۈرۈلدى. ھېچكىم زۇۋان سۈرمىدى. خىگى ياش ئانىنىڭ تىترەۋاتقانلىقىغا دىققەت قىلىپ قالدى، شۇندىلا ئۇنىڭ كىيىملىرىنىڭ تولىمۇ يىلىڭ ئىكەنلىكىنى، ئۆڭكۈردىكى سوغۇققا دالدا بولالمايۋاتقانلىقىنى كۆردى، ئۇ يەنە بوۋاققا قارىدى، بوۋاق ئويماقتەك ئاغزىنى تامشىپ، ئۇنىڭغا كۈلۈپ بېرىۋاتقاندەك ئىدى. قارىغانسېرى، ئۇنىڭ يۈرىكىگە غەلىتە بىر ئېقىم يۈگۈردى. ئۇ نېمە ئۈچۈندۇ بىردىنلا لىزانى ئەسلەپ قالدى. ياش ئانىنىڭ تىترىكى ئۇنى خىيالى دۇنيادىن قايتۇرۇپ كەلدى.

شۇنداق قىلىپ، كەلگۈسىدىكى بۇ چوڭ كارخانىچى ئىچكى دۇنياسىنىڭ ئازابلىق ئېلىشىشلىرىدىن كېيىن ئېشىكىنىڭ يېنىغا باردى، بوپىنى ئاۋايلاپ ئېچىپ توننى ئالدى. ئۇ توننى ئاۋايلاپ ئېچىپ، كۆزى قىيمىغاندەك سىيلىدى. توننىڭ قىزىل رەڭگى شام يورۇقىدا كۆيۈۋاتقان ئوتتەك كۆرۈنەتتى. ئۇ توننىڭ ئىچىگە كەشتىلەنگەن ئىككى شىركەتنىڭ ماركىسىغا قارىدى: تۆت بۇرجەك رامكا، ئىچىدە كىچىك چەمبەر، يەنە بىر تال يۇلتۇز بار. ئۈچ كۈن بولدى، بۇ تون ئۇنىڭ تېلىپ كەتكەن بىلىكىگە قانچە قېتىملاپ ئېسىلدى، بۇنى بىر خۇدانىڭ ئۆزى بىلىدۇ، ئۇ ھەتتا توندىكى ھەربىر تالانىمۇ تونۇيدۇ. تون ھەقىقەتەن ئېسىل ئىدى، ئاياپ كىيسە بىر ئۆمۈر كىيگىلىمۇ بولاتتى.

خىگى كۆزىنى يۇمۇپ، ئېغىر بىر تىنىۋالدى، ئاندىن كۆز ئالدىدىكى كىچىك ئائىلىگە قاراپ ئىتتىك قەدەم ئالدى، بوۋاقنىڭ يېنىدىكى شال پاخىلى ئۈستىگە يۈكۈنۈپ، بوۋاقنىڭ ئۈستىدىكى يېپىنچىلارنى ئاستا ئالدى ۋە ياش ئەر – خوتۇنلارغا بەردى. ياش ئەر — خوتۇنلار خىگىنىڭ ئۆز ئالدىغا قىلىپ كېتىۋاتقان ئىشلىرىغا ھەيرانلىق ئىچىدە قاراپ قېلىشتى. خىگى ئەتىۋارلىق قىزىل توننى ئېچىپ، تاتلىق ئۇخلاۋاتقان بوۋاقنىڭ ئۈستىگە چوڭقۇر مېھرى بىلەن يېپىپ قويدى.

خىگى ئېشىكىنى يېتىلەپ ئۆڭكۈردىن چىقتى. ياش ئانا ئۇنىڭ مەڭزىگە سۆيگەندە قالغان نەملىك تېخى قۇرۇمىغانىدى. ئۇنىڭ بېشىنىڭ دەل ئۈستىدە بىر نۇرلۇق يۇلتۇز چاقناپ تۇراتتى. ئۇ

ئۆمرىدە مۇنداق نۇرغۇن يۇلتۇزلارنى كۆرۈپ باقمىغان. ئۇ يۇلتۇزدىن كۆزنى ئۈزمەي ئۇزاق قارىدى، كۆزلىرىدىن ياش چىقىپ كەتكەندىلا، ئېرۇسالېمغا قايتىدىغان يولغا چۈشتى.

بەشىنچى باب

خىگىنىڭ بېشى ساڭگىلىغان، ئېشىكىنى مېڭىشىغا قويۇۋېتىپ كېتىۋاتاتتى. ئۇنىڭ نۇرلۇق يۇلتۇز بىلەن ئەمدى كارى يوق، يۇلتۇز ئۆزىنىڭ چەكسىز نۇرىنى ئالدىنقى يولغا چېچىۋەرسۇن. ئۇ نېمىشقا مۇنداق ئەخمىقانه ئىش قىلدى؟ ئۇ ئۆڭكۈردىكى ياش ئەر – خوتۇننى تونۇمايدۇ، توننى ئۇلارغا سېتىپ بېرىش نېمىشقا خىيالىغا كەلمىدى؟ خوپ بولدى، ئەمدى خوجايىنىغا بېرىپ نېمە دەيدىكىن. باشقىلار نېمە دەيدۇ دەڭلار تېخى! ئەگەر باشقىلار ئۆز ھېسابىغا يېزىپ ئالغان توننى قىلچە تونۇش—مايدىغان بىرىگە بىكارغا بېرىۋەتكەنلىكىنى ئاڭلىسا، چوقۇم كۈلۈپ ئۈچىيى ئۈزۈلىدۇ. يەنە كېلىپ، ئۆڭكۈردىكى بىر بوۋاققا بەردى دەڭلار.

ئۇ ئۇيان ئويلاپ، بۇيان ئويلاپ، يالغاندىن بىرنى توقۇپ، تاماق يەۋاتقاندا بىرى ئوغرىلاپ كېتىپتۇ، دېمەكچى بولدى. بۇ گەپكە خوجايىن ئىشەنەرمۇ؟ ئىشىنىپ قالار، ھازىر ئوغرى — يالغان كۆپقۇ. لېكىن، خوجايىن ئىشەنگەن تەقدىردىمۇ، ئۇنى بىخەستەلىك قىپسەن دەپ ئەيىبلىشى تۇرغان گەپقۇ.

ۋاقىت ناھايىتى تېز ئۆتكەن ئىدى. ئۇ كارۋان چۈشكۈن قىلغان يەرگە يېتىپ كەلدى. ئۇ ئېشىكىدىن چۈشۈپ، ئۇنى يېتىلەپ غەمگە پاتقىنىچە چېدىر ئالدىغا كەلدى. بېشى ئۈستىدىكى يۇلتۇز زېمىننى كۈندۈزدەك يورۇتۇپ تۇراتتى. ئۇ يول بويى ئەنسىرىگەن مەنزىرە كۆز

ئالدىدا ئاخىرى پەيدا بولدى: بېرسارو چېدىر سىرتىدا ئاسمانغا قاراپ تۇراتتى.

خىگى ئۇن — تىن چىقارماي قەدىمنى توختاتتى. لېكىن، خوجايىن ئۇنى شۇ ھامان كۆردى.

بېرسارو ھەيران بولدى، ئۇنىڭ يېنىغا كېلىپ سورىدى:
- ھازىر كېلىشىڭمۇ؟

- شۇنداق بېگىم.

- دىققەت قىلىدىڭمۇ، بىر تال يۇلتۇز باشتىن — ئاخىر ساڭا ئەگىشىپ كەلدى؟

- دىققەت قىلماپتىمەن؟ ئىككى سائەت بولدى، ئۇ يۇلتۇز بېلىغىم تەرەپتە پەيدا بولغاندىن تارتىپ مەن مۇشۇ يەردە مىدىر قىلماي قاراپ تۇردۇم. ئۆمرۈمدە ئۇنداق نۇرلۇق يۇلتۇزنى كۆرۈپ باقماپتىكەنمەن. مەن ئۇنىڭ تۇيۇقسىز پەيدا بولۇپ، بىز تەرەپكە سۈرۈلۈپ كېلىۋاتقانلىقىغا دىققەت قىلدىم. ئۇ دەل بېشىمىزنىڭ ئۈستىدە توختىغاندا، سەن تۇيۇقسىز پەيدا بولدۇڭ. خۇدايىم توۋا، ئۇ ھازىر مىدىر قىلماي تۇرىدۇ.

بېرسارو خىگىغا يېقىن كېلىپ، ئۇنىڭ چىرايىغا ئىنچىكىلەپ دىققەت قىلدى.

- سەن بېلىغىمدا بىرەر ئالاھىدە ئىشقا ئۇچرىغانىدىڭ؟ -
سورىدى ئۇ.

- ياق، بېگىم.

بوۋاي قوشۇمىسىنى تۈرۈپ، چوڭقۇر خىيالغا پاتتى.

- مەن بۈگۈنكىدەك كېچىنى ئۆمرۈمدە كۆرۈپ باقمىغان.

خىگى ئىككىلىنىپ بېرىپ، ئاخىر يەنە؟

- مەنمۇ بۈگۈنكى كېچىنى مەڭگۈ ئۇنتۇمايمەن، بېگىم، - دېدى.

- ھە، ئۇنداقتا چوقۇم بىر ئىش يۈز بېرىپتۇ. سەن قانداق بولۇپ

مۇنچە كەچ قايتىپ كەلدىڭ؟

خوجايىن ئۇنىڭ نەرسە — كېرەكلىرىنى تەكشۈرۈشكە باشلىدى.

خىگى جىمىدە قاراپ تۇردى.

- ۋاھ، تون يوق، ئاخىرى مۇۋەپپەقىيەت قازىنىپسەن - دە!

ياخشى، ماڭا بېشىڭدىن ئۆتكەن ئىشلارنى ئوبدان بىر سۆزلەپ بەر.

ئەسلىدە بۈگۈن ئۇيقۇم كەلمەسلىك بىكار ئەمەسكەن - دە. قېنى،

گەپلىرىڭنى ئاڭلاپ باقاي. بىرەر بېشارەتكە ئېرىشىپ قالسام ئەجەب

ئەمەس. نۇرلۇق يۇلتۇز قانداق بولۇپ بىر تۆگىچى بالغا ئەگىشىپ

كەلدى، كۆرۈپ باقاي.

بېرسارو كاناپ كارىۋاتقا قىسىپ، كۆزلىرىنى يۇمغىنىچە،

خىگىنىڭ بېلىغىمدا ئۇچرىغان رەت قىلىش، ھاقارەت ۋە

ئوڭۇشسىزلىقلىرى توغرىسىدىكى بايانلىرىنى ئاڭلاشقا باشلىدى.

ساپال بويۇملار دۇكىنىنىڭ خوجايىنى خىگىنى دولىسىدىن ئىتتىرىپ

چىقىرۋەتكەنلىنى ئاڭلىغاندا، بېرسارو بېشىنى لىڭشىتىپ قويدى؛

خىگى باھانى چۈشۈرۈشكە ئۇنىمىغاندا، رىم ئەسكەرلىرىنىڭ تونى

ئۇنىڭ يۈزىگە ئاتقانلىقىنى ئاڭلىغاندا بولسا، بوۋاي كۈلۈمسىرەپ

قويدى.

ئۇزۇن سۆزلىگەنلىكتىن، خىگىنىڭ ئاۋازىمۇ بوغۇلۇپ قالدى. ئۇ ئاخىرى دەڭدە ئولتۇرغاندا كاللىسىنى چىرمىۋالغان ھەرخىل تەشۋىشلىك خىياللارنى سۆزلەپ بەردى. بۇ چاغدا، بېرسارو ئۇنىڭ گېپىنى بۆلۈپ:

- خىگى، ئىمكان بار تەپسىلىيەرەك سۆزلە، بۇ ئىشتىن رايىڭ قايتىپ، دۆڭدە يالغۇز ئولتۇرغاندا، قانداق ئىشلارنى ئويلىدىڭ؟
خىگى ئەسلىيەلىگەنلىرىنى قالدۇرماي بىر قۇر سۆزلەپ بەردى.
- ياخشى، - دېدى بوۋاي، - ئاخىرىدا بۇ تەشۋىشلىك خىياللاردىن قانداق قۇتۇلۇپ، توننى سېتىۋېتىشكە يەنە بىر قېتىم ئۇرۇنۇپ بېقىش غەيرىتىگە قانداق كېلىپ قالدىڭ؟ ئەمدى شۇنى سۆزلەپ بەر.

خىگى بىر پەس ئويلىنىۋالغاندىن كېيىن جاۋاب بەردى:
- مەن مۇشۇ چاغدا كانانىڭ قىزىنى ئويلىدىم. ئەگەر مەغلۇپ بولسام، ئۇنىڭ يۈزىگە مەڭگۈ قارىيالمىدىغانلىقىم ئۆزۈمگە ئايان ئىدى، - ئۇ سۆزلەپ شۇ يەرگە كەلگەندە، تۇيۇقسىز ۋاقىرىۋەتتى، -
لېكىن مەن يەنىلا مەغلۇپ بولدۇم!

- مەغلۇپ بولۇشۇم؟ چۈشەنمىدىم، ئۇنداق بولسا توننى قايتۇرۇپ كەلمەپسەنغۇ؟

خىگى ئۆڭكۈر، بوۋاق ۋە توننىڭ ھېكايىسىنى باشتىن — ئاخىر سۆزلەپ بەردى. ئاۋازىمۇ تولىمۇ پەس بولغاچقا، بېرسارو بېشىنى يېقىن قىلىپ ئاڭلاشقا مەجبۇرى بولدى. بوۋاي ئۇنىڭ گەپلىرىنى ئاڭلىغاچ، چېدىر سىرتىغا-يۇلتۇزلار نۇر چېچىپ تۇرغان زېمىنغا قارايتتى. ئۇنىڭ كۆڭلى خاتىرجەم بولدى. چىرايىغا ئاستا — ئاستا

كۈلكە يۈگۈردى. ئۇ بالىنىڭ ھېكايىسىنى سۆزلەپ بولۇپ، ئېسەدەپ ئولتۇرغانلىقىنىمۇ سەزمىدى.

ئېسەدىگەن ئاۋازمۇ ئاستا — ئاستا بېسىلدى، چېدىر ئىچىنى جىمجىتلىق باستى. خىگى بېشىنى كۆتۈرۈپ خوجايىنىغا قاراشقا يۈزى چىمىلداۋاتاتتى. ئۇ مەغلۇپ بولدى. دېمەك، ئۇنىڭ تۆگە بېقىشتىن باشقا ئىش قولىدىن كەلمەيدىغانلىقى ئىسپاتلاندى. ئۇنىڭ ئورنىدىن سەكرەپ تۇرۇپ چېدىردىن قېچىپ چىقىپ كەتكۈسى كېلەتتى. ئۇ تويۇقسىز، مال سېتىش پىرىنىڭ قولى ئۇنىڭ مۆرىسىگە چۈشكەنلىكىنى سەزدى، ئىختىيارسىز خوجايىنىنىڭ كۆزىگە قارىدى. — بالام، دېمەك بۇ قېتىم بىر تىيىن پۇل تېپىپ كېلەلمەپسەن.

دە؟

— شۇنداق، بېگىم.

— لېكىن، مېنىڭ قارىشىمچە، سەن كاتتا نەتىجىگە ئېرىشىپسەن. مەن شۇنىڭغا ئىقرارمەن، ئاسماندىكى ئاشۇ نۇرلۇق يۇلتۇز مېنىڭ كۆرۈمنى يورۇتۇپتۇ. پالمىرا ئارىلىغا قايتقاندىن كېيىن، ساڭا ھەممىنى چۈشەندۈرۈپ قويىمەن، ھازىر ساڭا بىر ئىشنى تاپشۇرىمەن.

— خىزمىتىڭىزگە تەييارمەن، بېگىم.

سىرتقا چىقىپ كەتكەن مال ساتقۇچىلىرىمىز ئەتە كۈن ئولتۇرۇشتىن ئىلگىرى قايتىپ كېلىدۇ. ئۇلارنىڭ ئۇلاغلىرىنىڭ ھالىدىن خەۋەر ئالىدىغان ئادەم بولمىسا بولمايدۇ. سەن ھازىرچە قايتىپ بېرىپ شۇ ئىشنى قىلىپ تۇرۇشنى خالامسەن؟

خىگى چىدىردىن چىقتى، يۇلتۇزنىڭ نۇرىدا كۆزلىرىنى
ئاچالمىدى. ئۇ كۆزلىرىنى ئۇۋلاۋېتىپ، چىدىر ئىچىدىكى
خوجاينىڭ چاقىرىۋاتقانلىقىنى ئاڭلىدى.
بالا چىدىرغا قايتىپ كىرىپ، خوجاينىڭ تاپشۇرۇقىنى
ئاڭلاشقا تەييار بولۇپ تۇردى. خوجاينى بولسا:
- خاتىرجەم ئۇخلىغىن، بالام، سەن مەغلۇپ بولمىدىڭ، - دېدى.
ھېلىقى نۇرلۇق يۇلتۇز تاڭ يورۇغۇچە چىدىرنىڭ ئۈستىدىن
كەتمىدى.

ئالتىنچى باب

سودا كارۋىنى پالمىرا ئارىلىغا قايتىپ كېلىپ ئىككى ھەپتىدىن كېيىنكى بىر ئاخشىمى، خىگى ئېغىلدىكى ئوت ئۈستىدە ئۇخلاۋاتقاندا بىرەيلەن ئويغاتتى. خوجايىنى ئۇنىڭ بىلەن كۆرۈشمەكچى ئىدى.

خىگى خوجايىنىنىڭ ياتاق ئۆيىگە ئالدىراپ كىرىپ كەلدى ۋە نېمە قىلىشىنى بىلەلمەي كارىۋات بېشىدا تۇردى. ھەددىدىن زىيادە چوڭ كارىۋات، ئۈستىدە ياتقان ئادەمنى تولىمۇ كىچىك كۆرسىتىپ تۇراتتى. بېرسارو كۆزلىرىنى ئېچىپ، ناھايىتى تەستە تىكلىنىپ ئولتۇردى. ئۇنىڭ چىرايى تاتارغان، قوللىرىنىڭ دۈمبىسىدىكى تومۇرلار كۆپۈپ چىققانىدى. خىگى كۆز ئالدىدىكى بۇ ئادەمنىڭ ئىككى ھەپتە ئىلگىرى ئۆزى بىلەن پاراڭلاشقان ئاشۇ ئادەم ئىكەنلىكىگە ئىشەنەلمەيلا قالدى.

خوجايىن قولى بىلەن كارىۋاتنىڭ ئاياغ تەرىپىنى شەرەتلىدى. بالا كارىۋاتنىڭ يېنىدا ئاستا ئولتۇرۇپ، خوجايىنىنىڭ ئاغزىغا قارىدى. ئۇ خوجايىنىنىڭ ئاۋازىنىڭمۇ ئالدىنقى قېتىمغا ئوخشىماي قالغانلىقىنى بايقىدى.

- بالام، خېلى كۈنلەر بولدى، ئويلنىۋېلىشىڭىمۇ يېتەرلىك ۋاقىت بەردىم. سەن ئۇلۇغ مال ساتقۇچى بولۇشنى ھازىرمۇ خالامسەن؟
- خالايەن، بېگىم.

- ئۇنداق بولسا، بۇ ئىشنى باشلىغىن، - دېدى بوۋاي بېشىنى لىگىشتىپ، - ئەسلىدە سەن بىلەن كۆپرەك بىللە بولۇش پىلانىم بار ئىدى. لېكىن كۆرۈپ تۇرۇپسەن، مېنىڭ قىلىدىغان باشقا ئىشلىرىم بار. مەن مال سېتىشتا مۇۋەپپەقىيەت قازانغىنىم بىلەن، ئىشىكىم ئالدىغا كېلىۋاتقان ئەزرائىلنى قوغلىۋېتىش قولۇمدىن كەلمىدى.

ئۇ گېپىنى تۈگەتمەي تۇرۇپ يۆتلىپ كەتتى. خىگى جىمىدە قاراپ ئولتۇردى، بوۋاي تولىمۇ قىيىنلاپ نەپەس ئالاتتى. يۆتەل ئاخىرى توختىدى. بېرسارو سۇس كۈلۈمسىرەپ گېپىنى داۋاملاشتۇردى:

- ئىككىمىزنىڭ بىللە بولىدىغان ۋاقتىمىز كۆپ قالدى. شۇڭا، نەق گەپنىلا قىلىشايلى. كارىۋات ئاستىدا ئارچا ياغىچىدىن ياسالغان بىر كىچىك ساندۇق بار، سەن ئاۋۋال شۇنى تارتىپ چىقارغىن. خىگى تىزلىنىپ ئولتۇرۇپ، كارىۋات ئاستىنى ئىزلەشتۈرۈپ، تېرە بىلەن باغلانغان بىر كىچىك ساندۇقنى تارتىپ چىقتى ۋە بېرسارونىڭ ئالدىغا قويدى. بوۋاي گېپىنى قىرىپ قويۇپ گېپىنى داۋاملاشتۇردى:

- نۇرغۇن يىللار ئىلگىرى، مەن تۆگە باقىدىغان ئىشنىمۇ تاپالماي يۈرگەن كۈنلەرنىڭ بىرىدە، مەن ئويلىمىغان يەردىن بىر شەرقلىق ئادەمنى قۇتۇلدۇرۇۋالدىم. ئۇ ئادەمنى ئىككى قاراقچى تۇتقۇن قىلىۋالغانىكەن. ئۇ شەرقلىق، سەن مېنىڭ نىجات يۇلتۇزۇم، بۇ ياخشىلىقنىڭنى قايتۇرمىسام بولمايدۇ، دەپ تۇرۇۋالدى. ئۇ مېنىڭ يار - يۆلەكسىز، تەنھا ئىكەنلىكىمنى كۆرۈپ، مېنى ئۆيىگە ئېلىپ كەتتى. مەن ئۇنىڭ ئائىلىسىدىكىلەر بىلەن راھەت - پاراغەتتە ياشىدىم.

مەن ئۇ يەرنىڭ تۇرمۇشىغا ئاستا — ئاستا كۆنۈپ قالدىم. بىر كۈنى، ئۇ ماڭا بۇ ساندۇقنى ئېچىپ كۆرسەتتى، ئۇنىڭ ئىچىدە ئون پارچە تېرە قەغەز بار ئىدى، ھەر پارچىسىغا نومۇر قويۇلغانىدى. بىرىنچى پارچىسىغا بۇ تېرە قەغەزدىكى دەرسلەرنى ئۆگىنىش ئۇسۇلى يېزىلغان، قالغانلىرىدا تونۇشتۇرۇپ مال سېتىش سەنئىتىنىڭ بارلىق ئاچقۇچلىرى تونۇشتۇرۇلغانىكەن. ئۇ ساق بىر يىل ۋاقىت سەرپ قىلىپ، ئۇنىڭدىكى پەلسەپەنى بىرمۇبىر ئېزىپ چۈشەندۈردى. مەن ئاخىر ھەربىر تېرە قەغەزدىكى ھەربىر سۆزنى خاتىرەمگە ئېلىۋالدىم، ئۇ سۆزلەر مەن بىلەن بىر جان، بىر تەن بولۇپ، تۇرمۇشۇمنىڭ بىر قىسمىغا ئايلاندى.

كېيىن ئۇ بىر ساندۇقنى ماڭا بەردى. ساندۇق ئىچىدە ئون پارچە تېرە قەغەزدىن باشقا، بىر پارچە خەت ۋە ئىچىگە 50 تال تىللا سېلىنغان بىر ھەميان بار ئىدى. خەتنى مەن بۇ ئۆيدىن ئايرىلغاندىن كېيىنلا كۆرۈشۈمگە بولىدىكەن. شۇنىڭ بىلەن مەن ئۇ ئائىلىدىن ئايرىلىپ، تىجارەت قىلىش ئۈچۈن پالمىرا ئارىلىغا كەلدىم. مەن ئۇ خەتنى ئېچىپ كۆردۈم. خەتتە، مېنىڭ ھەميانىمدىكى پۇل بىلەن تېرە قەغەزگە يېزىلغان ئۇسۇلنى بىرلەشتۈرۈپ، يېڭى تۇرمۇش يولى ئېچىشىم يېزىلغانىدى. خەتتە يەنە ماڭا شۇنداق بۇيرۇق بېرىلگەن، مەيلى قانداق ۋاقىتتا بولسۇن، تاپقان پايدامنىڭ يېرىمىنى ئۆزۈمدىن نامرات ئادەملەرگە بۆلۈپ بېرىشىم كېرەك ئىكەن. لېكىن، تەڭرىنىڭ بېشارىتى بىلەن مۇۋاپىق بىر ئادەمگە ئۇچرىماي تۇرۇپ، ساندۇقتىكى

تېرە قەغەزلەرنى بىرەرسىگە بېرىشكە، ھەتتا كۆرسىتىشكە بولمايدىكەن.

خىگى بېشىنى چايقىدى.

- مەن چۈشەنمىدىم، بېگىم.

- مەن ساڭا چۈشەندۈرۈپ قويمەن. نۇرغۇن يىل بولدى، مەن ئاشۇ مۇۋاپىق ئادەمنى ئىزدەپ كەلدىم. ئۇنىڭ پەيدا بولۇشىنى ئىزدەپ كەلدىم. ئۇنىڭ پەيدا بولۇشىنى كۈتكەچ، تېرە قەغەزدىكى ئاچقۇچ بويىچە سودا قىلدىم، نۇرغۇن بايلىق توپلىدىم. سەن بېلىغىمدىن قايتىپ كېلىشتىن ئىلگىرى، مەن ھايات ۋاقتىدا ئۇ مۇۋاپىق ئادەمنى كۆرەلمەيدىغان ئوخشايىمەن، دەپ ئويلىغانىدىم. سېنىڭ ئاشۇ نۇرلۇق يۇلتۇزنىڭ ئاستىدا كۆرگىنىمدىلا، ئاندىن بىر نېمىنى ھېس قىلغاندەك بولدۇم. مەن بۇ ھادىسىنىڭ تېگىگە يېتىشكە ئۇرۇندۇم. تەڭرىنىڭ ئورۇنلاشتۇرۇشىغا بويسۇنۇشۇم كېرەك ئىدى. كېيىن ئۆزۈڭ ئۈچۈن ئەھمىيىتى ناھايىتى زور بولغان ئاشۇ توننىڭ مېھرىدىن كەچكەنلىكىڭنى ئاڭلىغىنىمدا، يۈرىكىمنىڭ قات - قېتىدىن چىققان بىر ئاۋازنى ئاڭلىغاندەك بولدۇم: ئۇزۇن مەزگىلدىن بۇيانقى ئىزدەشلىرىم ئاخىرلىشىدىغان بولدى، ئارچا ياغىچىدىن ياسالغان ساندۇققا ۋارىسلىق قىلىدىغان ئادەمنى ئاخىر تاپتىم! غەلىتە ئىش، مەن مۇۋاپىق ئاشۇ نامزاتنى تاپقاندىن باشلاپ، مېنىڭ زېھنى - قۇۋۋىتىم ئاجىزلاشقا باشلىدى. ھازىر مېنىڭ ئەجلىم توشتى، ھەر ھالدا خاتىرجەم كېتىدىغان بولدۇم.

بوۋاينىڭ ئاۋازى بارغانسېرى پەسلەپ كېتىۋاتاتتى. ئۇ مۇشتلىرىنى چىڭ تۈگۈپ، خىڭى تەرەپكە ئېگىشتى.

- بالام، گەپلىرىمنى كۆڭۈل قويۇپ ئاڭلا، - دېدى ئۇ، - چۈنكى بۇ سۆزلەرنى تەكرارلىغۇدەك مادارىم يوق.

خىڭى كۆزلىرىدە لىق ياش، خوجايىنىنىڭ يېنىدا ئولتۇردى. ئىككىسى قول تۇتۇشتى. بۇ مال سېتىش پىرى چوڭقۇر بىر تىنىۋالغاندىن كېيىن گېپىنى داۋاملاشتۇردى.

- مەن ھازىر بۇ ساندۇق بىلەن ئىچىدىكى قىممىتىنى ھېچكىمگە تەڭلەشتۈرگىلى بولمايدىغان نەرسىنى ساڭا تاپشۇرىمەن. لېكىن، ئاۋۋال بىرنەچچە ئىشقا ۋەدە بېرىشك كېرەك. ساندۇق ئىچىگە 100 تال تىللا سېلىنغان بىر ھەميان بار. سەن ئۇنىڭ بىلەن تۇرمۇشۇڭنى قامدىساڭ، ئازراق گىلەم ئېلىپ تىجارەتنى باشلىساڭ بولىدۇ. مەن ساڭا نۇرغۇن مال - دۇنيا بەرسەم بولاتتى، لېكىن بۇنىڭ ساڭا زىيىنى باركى، پايدىسى يوق. سەن ئۆز كۈچۈڭگە تايىنىپ، دۇنيادىكى ئەڭ ئۇلۇغ مال ساتقۇچى بولۇپ چىقساڭ، ئاندىن ئەھمىيىتى بولىدۇ. مەن ئۆمۈر بويى ئېسىمدىن چىقارمىغان ئارزۇيۇمنى ھازىر بىلگەنسەن!

ئەمدى سەن دەرھال بۇ يەردىن كېتىپ، داماسكۇسقا بارغىن. ئۇ يەردە ساڭا پۇرسەت كۆپ، تېرە قەغەزگە يېزىلغان نەرسىلەردىن پايدىلانالايسەن. سەن ئۇ يەردە مۇقىملىشىۋالغاندىن كېيىن، بىرىنچى تېرە قەغەزنى ئېچىپ كۆرسەڭ بولىدۇ، قالغانلىرىنى ھازىرچە كۆرمىگىن. سەن ئۇنى قايتا - قايتا ئوقۇغىن، مەزمۇنىنى پىششىق

ئىگىلە، مەندىسىنى يېتىپ ئوقۇ. ئاندىن قالغانلىرىنى تەرتىپى بويىچە كۆرسەڭ بولىدۇ. ئۇلاردا كۆرسىتىلگەن پىرىنسىپ ۋە ئۇسۇل بويىچە ئىش تۇتساڭلا، سەن ساتىدىغان گىلەمنىڭ سانى كۈندىن — كۈنگە كۆپىيىدۇ.

ئەڭ ئاۋۋال قويدىغان شەرتىم: سەن بىرىنچى تېرە قەغەزدىكى كۆرسەتمە بويىچە ئىش قىلىشقا قەسەم ئىچىشكە كېرەك. بۇنىڭغا ۋەدە بېرەلەمسەن؟
- بېرەلەيمەن، بېگىم.

- ياخشى، ياخشى، تېرە قەغەزدىكى كۆرسەتمە بويىچە ئىش تۇتساڭلا، ئۆزۈڭ ئارزۇ قىلغاندىنمۇ كۆپ بايلىققا ئېرىشەلەيسەن. ئىككىنچى شەرتىم: تاپقان پايداڭنى ئۆزۈڭدىن بەختسىز ئادەملەرگە بۆلۈپ بېرىشكە كېرەك، بۇنىڭغا قىلچە سەل قارىساڭ بولمايدۇ. بۇ قولۇڭدىن كېلەمدۇ؟
- كېلىدۇ، بېگىم.

- ئەمدىكىسى ئەڭ مۇھىم شەرت، سەن تېرە قەغەزدىكى مەزمۇنلارنى باشقا ھەرقانداق ئادەمگە ئېيتىپ قويساڭ بولمايدۇ. كۈنلەرنىڭ بىرىدە مەن ئاشۇ نۇرلۇق يۇلتۇزنىڭ بېشارىتىگە ئېرىشكەندەك، سەنمۇ تەڭرىنىڭ بېشارىتىگە ئېرىشىسەن، ئۇ چاغدا سەن كۆرسىتىشكە تېگىشلىك ئادەمنى تونۇۋالالايسەن. بەلكىم ئۇ ئادەمنىڭ ئۆزى بۇنىڭ قانداق ئىش ئىكەنلىكىنى بىلمەسلىكى مۇمكىن. سەن ئۇ ئادەمگە كۆڭۈل توختاتقاندىن كېيىن، ئاندىن بۇ ساندۇقنىڭ سىرىنى ئۇنىڭغا ئېيتىپ بەرسەڭ بولىدۇ، ئەگەر ئۇ

خالىسا، پۈتۈن مەخپىيەتلىكنى دۇنياغا ئاشكارىلىسا بولىدۇ. بۇ شەرتكە ۋەدە بېرەلمەسەن؟
- ۋەدە بېرەلەيمەن.

بېرسارو ئۈستىدىن بىر ئېغىر يۈكنى ئېلىۋەتكەندەك، قېنىپ بىر نەپەس ئالدى، چىرايىغا كۈلكە يۈگۈردى، قورايدەك بولۇپ قالغان قوللىرى بىلەن خىگىنىڭ يۈزىنى تۇتتى.

- ئەمدى ساندۇقنى ئېلىپ يولغا چىققىن، - دېدى ئۇ، - ئەمدى بىر قايتا كۆرۈشلەيمىز. مەن سېنى سۆيىمەن، بالام، ساڭا مۇۋەپپەقىيەت تىلەيمەن، كەلگۈسىدىكى بارلىق بەختتىن لىزا ئىككىڭلارنىڭ تەڭ بەھرىمەن بولۇشىڭلارغا تىلەكداشمەن.

مونچاقتەك كۆز ياشلار خىگىنىڭ مەڭزىنى بويلاپ تاراملاپ تۆكۈلدى، ئۇ ساندۇقنى ئېلىپ خوجايىنىڭ ئۆيىدىن چىقتى. ئۇ ئىشك سىرتىدا قەدىمىنى توختىتىپ، ساندۇقنى يەرگە قويدى، ئاندىن كەينىگە بۇرۇلۇپ خوجايىنىدىن سورىدى:

- مۇۋەپپەقىيەت قازىنىش ئىرادەملا بولىدىكەن، مەغلۇبىيەت مېنى مەڭگۈ ئۆرۈپتەلمەيدۇ، شۇنداقمۇ؟

بوۋاي لارىۋاتقا يۆلىنىپ ئولتۇرۇپ، بېشىنى سۇس لىگىشتى، چىرايىدا تەبەسسۇم، قول پۇلاڭلىتىپ خوشلاشتى.

يەتتىنچى باب

خىگى ئېشىكىگە مىنىپ، داماكۇس شەھىرىگە شەرقىي دەرۋازىدىن كىرىپ كەلدى. ئۇ سىتۇرگى دەپ ئاتىلىدىغان بىر كۆچىنى بويلاپ كېتىۋاتاتتى، قەلبىنى ئەندىشە ۋەھىمە قاپلىغانىدى. بازارغا ماڭغانلارنىڭ ۋاراڭ — چۇرۇڭلىرى ئۇنىڭ قەلبىدىكى ۋەھىمنى قوغلىۋېتەلمىدى. ئىلگىرى ئۇ خوجاينىڭ سودا كارۋىنى بىلەن بۇ شەھەرگە ھەيۋەتلىك كىرىپ كېلەتتى. نېمە دېگەن ياخشى چاغلار ئۇ! ھازىر ئۇ تىكەندەك يالغۇز، يار — يۆلكى يوق، ئىستىقبالى قاراڭغۇ. كۆچىدىكى ئېلىپ - ساتارلارنىڭ ئاۋازى بىر - بىرىنىڭكىدىن ياڭراق. ئۇ كەپتەر قەپسىدەك كىچىك — كىچىك دۇكانلارغا قاراپ ماڭدى. ئالدىغا بىرمۇنچە نەرسىلەرنى يېيىۋالغان ئېلىپ - ساتارلارنىڭ يېنىدىن ئۆتكەندە، كۆزنى چاقىتىدىغان، مىس، كۈمۈش بويۇملا، ئات جابدۇقلىرى، توقۇلما بويۇملار، ياغاچتىن ياسالغان ھۈنەر - سەنئەت بۇيۇملىرىغا قاراپ ئۆلگۈرەلمىدى. ھەربىر قەدىمدە ئۇششاق تىجارەتچىلەرنىڭ قوللىرىنى سوزۇپ، مېلىغا خېرىدار بولۇشقا ئۆتۈنۈشلىرىنى ئۇچرىتىپ ماڭاتتى. ئۇنىڭ دەل ئالدى تەرىپىدە - غەربىي تەمىنىڭ سىرتىدا خېمۇن تېغى قەد كۆتۈرۈپ تۇراتتى. ياز بولۇشىغا قارىماي، ئۇنىڭ چوققىسىدىكى ئاپئاق قارلار كۆزنى چاقىتىپ تۇراتتى. خىگى بۇ قايناق بازاردىن چىقىپ، قونالغۇ ئىزدەشكە باشلىدى. ئانچە قىينالمايلا، «موشا» دەپ نام قويۇلغان بىر دەڭنى تاپتى، ئۆيلىرى ناھايىتى پاكىز ئىدى. خىگى بىر ئايلىق

ئىجارە ھەققىنى ئالدىن تۆلۈۋېدى، دەڭنىڭ خوجايىنى ئۇنىڭغا باشقىچە كۈچۈكلىنىپ كەتتى. خىگى ئېشىكىنى دەڭنىڭ ئارقىسىغا باغلاپ قويۇپ، بۇدا دەرياسىغا بېرىپ پاكىز يۇيۇندى، ئاندىن دەڭگە قايتىپ كەلدى.

خىگى ئارچا ياغىچىدىن ياسالغان ساندۇقنى ساندۇقنىڭ ئاياغ تەرىپىگە قويۇپ، سىرتىغا قاپلانغان تېرىنى ئاجراتتى. ساندۇقنىڭ ئاغزى ئاسانلا ئېچىلدى. خىگى ئىچىدىكى تېرە قەغەزلەرگە بىر پەس قاراپ تۇرغاندىن كېيىن، قولىنى ئىچىگە سالدى. قولى تېرە قەغەزگە تىگىشىگە، ئۇنىڭغا خۇددى تېرە قەغەزلەرگە جان كىرگەندەك، ساندۇق ئاستىدا مىدىرلاۋاتقان دەك تۇيۇلدى، ئىختىيارسىز قولىنى تارتىۋالدى. ئۇ ئورنىدىن تۇرۇپ دېرىزە ئالدىغا كەلدى. بازاردىكى ۋاراڭ — چۇرۇڭلار ئۆيىگە كەلگۈندەك بېسىپ كىردى. بازار يېقىنلا يەردەك قىلاتتى. ئۇ ئاۋاز كېلىۋاتقان تەرەپكە قارىدى، ۋەھىمە ۋە گاڭگىراش ئۇنىڭغا يەنە ھۇجۇم قىلىپ كەلدى، بۇياققا مېڭىش ئىشەنچسىز تۇماندەك تارقاپ كەتتى. ئۇ تامغا يۆلىنىپ كۆزلىرىنى يۇمدى، كۆز ياشلىرى تاراملاپ تۆكۈلەتتى. «ئەخمەق ئىكەنمەن، بىر تۆگە باققۇچىغا دۇنيادىكى ئەڭ ئۇلۇغ مال ساتقۇچى بولۇشنى كىم قويۇپتۇ، شۇ تاپتا مېنىڭ كوچىغا چىققۇدەكمۇ جۈرئىتىم يوق. بۈگۈن مانا ئۆز كۆزۈم بىلەن كۆردۈم. مال ساتقۇچى دېگەن ساماندەك ئىكەن. ھەممىسى مەندىن ئۈستۈن ئىكەن، يۈرەكلىك، قىزغىن، جاسارەتلىك ماڭا قارىغاندا بازارنىڭ ئېپى — جېپىنى بىلىدىكەن، ئوقەتنىڭ يولىنى بىلىپ بوپتۇ. مەن ئۆزۈمنى چاغلىماي، ئۇلاردىن

ئۆتۈپ كېتىمەن دەپ، چوتنى خاتا سوقۇپتىمەن. بېرسارو بېگىم، سىزنى يەنە ئۈمىدسىزلەندۈرۈپ قويىدىغان بولدۇم.»
ئۇ كارىۋاتقا ئۆزىنى تاشلىدى. كۆزلىرى ياش يۇقى، سەپەر ھاردۇقى بىلەن ئۇيقۇغا كەتتى.

ئۇ ئويغانغاندا تاڭ ئېتىپ بولغانىدى. ئۇ كۆزىنى ئاچمايلا قۇشلارنىڭ يېقىملىق سايىراشلىرىنى ئاڭلىدى. ئۇ كارىۋاتىدا ئولتۇرۇپ كۆزلىرىنى ئاچتى. ئوچۇق تۇرغان ساندۇقنىڭ ئاغزىغا بىر قۇشقاچنىڭ قونۇپ تۇرغانلىقىنى كۆرگەندە، كۆزلىرىگە ئىشەنمەيلا قالدى. ئۇ يۈگۈرۈپ دېرىزە ئالدىغا باردى. سىرتتىكى ئەنجۈر دەرىخىگە قۇشقاچلار ئولشىۋالغان، يېڭى بىر كۈننىڭ يېتىپ كەلگەنلىكىنى تەبرىكلەشپ نەغمە ياڭرىتىۋاتاتتى. دېرىزە پەشتىقىدا بىرنەچچە قۇشقاچ تۇراتتى، خىگى شۇنچىكىم مېدىرلىشىغا ئۇچۇپ كەتتى. ئۇ قايرىلىپ ساندۇققا قارىدى، ئۇنىڭ ئۈستىدىكى كىچىك جانىۋار بېشىنى لىڭشىتىۋاتقاندا قىلىپ ئۇنىڭغا قاراپ تۇراتتى.

خىگى ئاستا مېڭىپ ساندۇق يېنىغا باردى ۋە قولىنى سوزدى. قىزىق ئىش، قۇشقاچ لىككىدە سەكرەپ ئۇنىڭ ئالدىغا قوندى. «ھەممىڭلار ئوخشاش قۇشقاچ، نۇرغۇنلىرى كىرىشكە جۈرئەت قىلالماي سىرتتا قاراپ تۇرىدۇ، پەقەت سەنلا دېرىزىدىن كىرىشكە جۈرئەت قىلىپسەن، يۈرىكىڭ يوغانكەن.»

قۇشقاچ خىگىنىڭ ئالدىنى چوقۇپ قويدى. خىگى قۇشقاچنى كۆتۈرۈپ ئۈستەل يېنىغا كەلدى، سومكىسىدىن پىشلاق ۋە بولكا

ئالدى، بولكىنى ئۇششاق ئۇۋاپ، قۇشقاچنىڭ ئالدىغا قويدى،
قۇشقاچ ناشتىلىقنى مەززە قىلىپ يېيشكە باشلىدى.

خىگىنىڭ يۈرىكىنى بىردىنلا ھايان چۇلغۇۋالدى. ئۇ ئورنىدىن
تۇرۇپ دېرىزە ئالدىغا باردى، دېرىزىنىڭ كاتاكچىلىرىگە قولىنى
تىقىپ باقتى، كاتەكچىلەر شۇنداق كىچىك، قۇشقاچنىڭ كىرىشى
مۇمكىن ئەمەستەك قىلاتتى. ئۇ چاغدا، ئۇ بېرسارونىڭ گېپىنى
ئېسىگە ئېلىپ، ئاۋازىنى قويۇۋېتىپ ۋارقىرىدى:

- مۇۋەپپەقىيەت قازىنىش ئىرادەملا بولىدىكەن، مەغلۇبىيەت مېنى

مەڭگۈ ئۆرۈۋىتەلمەيدۇ!

ئۇ يەنە ساندۇقنىڭ يېنىغا قايتىپ كەلدى، ئەڭ كونىراپ
كەتكەن بىر پارچە تېرە قەغەزنى ئېلىپ ئېھتىيات بىلەن ئاچتى، بۇ
چاغدا، يۈرىكىنى ئوراپ تۇرغان ۋەھىمە نەگىدۇر غايىب بولغانىدى.
ئۇ قايرىلىپ قۇشقاچقا قارىدى، قۇشقاچ كۆرۈنمەيتتى. ئۈستەلدىكى
بولكا ئۇۋاقلىرى ۋە پىشلاقلار ئۇ قەيسەر كىچىك جانىۋارنىڭ بۇ يەرگە
كېلىپ كەتكەنلىكىنى ئىسپاتلاپ تۇراتتى. خىگى تېرە قەغەزگە
نەزىرىنى ئاغدۇردى. قەغەزنىڭ باش تەرىپىگە «بىرىنچى» دېگەن
سۆز يېزىلغانىدى. ئۇ ئوقۇشقا باشلىدى.

سەككىزىنچى باب

تېرە قەغەزنىڭ بىرىنچىسى

بۈگۈن، مەن يېڭى تۇرمۇش باشلايمەن.
بۈگۈن، مەن مەغلۇبىيەتنىڭ جاراھەتلىرى بىلەن تولغان
قاداقتىن قۇتۇلىمەن.

بۈگۈن، مەن بۇ دۇنياغا باشقىدىن تۆرىلىمەن، مەن ئۈزۈمزارلىقتا
تۇغۇلىمەن، باغدىكى ئۈزۈملەرگە ھەرقانداق ئادەم ئېغىز تېگەلەيدۇ.
بۈگۈن، مەن ئەڭ ئېگىز، ئەڭ باراقسان تەكتىن ئەقىل -
پاراسەتنىڭ مېۋىسىنى ئۈزىمەن، بۇ ئۈزۈم تەكلىرىنى نەچچە ئەۋلاد
ئەقىلدارلار تىككەن.

بۈگۈن، مەن شىرنىلىك ئۈزۈمگە ئېغىز تېگىمەن. يەنە ھەربىر
تال مۇۋەپپەقىيەت ئۇرۇقلىرىنى يورىتىمەن، يېڭى ھاياتلىق يۈرىكىمدە
بىخ سۈرسۈن.

مەن تاللىغان يولدا ياخشى پۇرسەتلەر كۆپ، يەنە ئاچچىق -
چۈچۈكلىرىمۇ بار. مەغلۇبىيەتنىڭ ھەمراھلىرىنى ساناپ تۈگەتكىلى
بولمايدۇ، بىر يەرگە يىغىدىغان بولساڭ، ئېھرامدىنمۇ ئېگىز بولۇپ
كېتىدۇ.

لېكىن، مەن ئۇلاردەك مەغلۇپ بولمايمەن، چۈنكى مېنىڭ قولۇمدا
يول كۆرسەتكۈچ بار، دولقۇنلاپ دېڭىزلاردىن ئامان - ئېسەن ئۆتۈپ،
ئارزۇيۇمدىكى قىرغاققا يېتەلەيمەن.

مېنىڭ كۈرەشلىرىمدىن ئەمدى مەغلۇبىيەت كۆرۈلمەيدۇ. مەغلۇبىيەت ۋە ئازاب دېگەنلەر ئەمدى مېنىڭ تۇرمۇشىمدىن يوقلىدۇ. مەغلۇبىيەت بىلەن مەن ئوت بىلەن سۈدەك كېلىشەلمەيمىز. ئۇلارنى ئىلگىرىكىدەك قوبۇل قىلالمايمەن، مەن ئەقىل — پاراسەتنىڭ يول باشلىشى بىلەن مەغلۇبىيەتنىڭ كۆلەڭگەسىدىن قۇتۇلۇپ چىقىمەن. مول، ساغلام، خۇشاللىق بېغىغا قەدەم قويىمەن، بۇلارنىڭ ھەممىسى مېنىڭ ئىلگىرىكى ئارزۇ - ئارمانلىرىمدىن ئېشىپ چۈشتى.

ئەگەر مەن مەڭگۈ ياشىغان بولسام، ھەممە نەرسىنى ئۆگىنىۋالغان بولاتتىم، لېكىن مېنىڭ ھاياتىم مەڭگۈلۈك ئەمەس، شۇڭا چەكلىك ھاياتىمدا چىداملىقنى ئۆگۈنىۋېلىشىم كېرەك. چۈنكى، تەبىئەت ھېچقاچان ئادەمنىڭ رايىغا باققان ئەمەس، ھەممىگە قادىر تەڭرى ئۆمرى ئۇزۇن دەرەخلەر پادىشاھى زەيتۇن دەرەخىنى ياراتتى، لېكىن باش پىياز قىسقىغىنا توققۇز ھەپتىدىلا قۇرۇپ قالىدۇ. مەن ئىلگىرىكى باش پىيازىدەك تۇرمۇشتىن قۇتۇلىمەن، دەرەخلەر پادىشاھى - زەيتۇن دەرەخى بولىمەن، رېئال تۇرمۇشتىكى ئەڭ ئۇلۇغ مال ساتقۇچى بولۇپ چىقىمەن.

بۇ مۇمكىنمۇ؟ مەندە يا چوڭقۇر بىلىم يا مول تەجرىبە يوق. ئۇنىڭ ئۈستىگە، مەن بىر مەزگىل نادانلىق ۋە مېشچانلىقنىڭ پاتقىقىغا پېتىپ يۈردۈم. جاۋابى ناھايىتى ئاددىي: مەن قانداقتۇر بىلىم ۋە تەجرىبە دېگەنلەرنى ئۆزۈمگە يۈك قىلىۋالمايمەن. تەڭرى ماڭا يېتەرلىك بىلىم ۋە ئىقتىدار بەرگەن، بۇخىل تالانت باشقا جانلىقلاردا كەم بولىدۇ. تەجرىبىنىڭ قىممىتى ئادەتتە بەك

كۆپتۈرۈلۈۋېتىدۇ. ئادەم قېرىغاندا تۇتۇرۇقسىز گەپلەرنى قىلىدىغان بولۇپ قالىدۇ.

گەپنىڭ راستنى قىلغاندا، تەجرىبە ھەقىقەتەن بىزگە نۇرغۇن نەرسىلەرنى ئۆگىتىدۇ. بىرلا يامان يېرى، ئۇنىڭغا ناھايىتى ئۇزۇن ۋاقىت كېتىدۇ. كىشىلەر ئەقىل — پاراسەتكە ئېرىشكەندە بولسا، ئۇنىڭ قىممىتى ۋاقىتنىڭ ئۆتۈشى بىلەن يوقىلىدۇ ياكى ئازلاپ بارىدۇ. نەتىجىسى كۆپىنچىسى شۇنداق بولىدۇ، مول تەجرىبىگە ئىگە بولغاندا، ئادەمنىڭمۇ بىر پۇتى گۆرگە ساڭگىلىغان بولىدۇ. تەجرىبە بىلەن ئادەت بىر — بىرىگە مۇناسىۋەتلىك، مەلۇم دەۋرگە ماس كەلگەندە ھەرىكەت بۈگۈنمۇ ئۇنى قوللىنىشقا بولىدىغانلىقىدىن دېرەك بەرمەيدۇ.

پەقەت پىرىنسىپلار ئۇزۇن مۇددەتلىك بولىدۇ. مەن ھازىر بۇ پىرىنسىپلارغا ئىگە بولدۇم، مېنى مۇۋەپپەقىيەت يولغا باشلايدىغان بۇ پىرىنسىپلارنىڭ ھەممىسى مۇشۇ بىرنەچچە پارچە تېرە قەغەزگە يېزىلغان. ئۇ ماڭا مۇۋەپپەقىيەت قازىنىشنىڭ يولىنىلا ئەمەس، يەنە مەغلۇبىيەتتىن قانداق ساقلىنىشىنىمۇ ئۆگىتىدۇ. چۈنكى، مۇۋەپپەقىيەت بىرخىل روھى ھالەت. مۇۋەپپەقىيەتكە نىسبەتەن ھەركىمنىڭ ئۆز ئالدىغا كۆزقارىشى بولىدۇ، ئەمە مەغلۇبىيەتنىڭ ئەزەلدىن بىرلا چۈشەندۈرۈشى بولۇپ كەلگەن: **مەيلى نىشان بولسۇن، مەغلۇبىيەت — بىر ئادەمنىڭ ھاياتىدىكى شۇ نىشانغا يېتەلمەسلىك دېمەكتۇر.**

ئەمەلىيەتتە، مۇۋەپپەقىيەت بىلەن مەغلۇبىيەتنىڭ ئەڭ چوڭ پەرقى ئوخشاش بولمىغان ئادەتتىن كەلگەن. ياخشى ئادەت مۇۋەپپەقىيەتنىڭ ئاچقۇچى، ناچار ئادەت مەغلۇبىيەتكە داغدام ئېچىلغان ئىشك. شۇڭا، مېنىڭ بىرىنچى ئىشىم، ياخشى ئادەتنى يېتىلدۈرۈپ، ئۇنى پۈتۈن ۋۇجۇدۇم بىلەن ئەمەلىيەتتە ئىشلىتىش.

كىچىك ۋاقتىمدا مەن ھېسسىياتقا تايىنىپ ئىش قىلىپ كەلدىم، ھازىر چوڭ بولدۇم، ئەمدى ئۇنداق تەنتەكلىكنىڭ ئورنىغا ياخشى ئادەتنى دەستىمەن. مېنىڭ ئەركىن خاراكتېرىم ئۇزۇن يىللاردىن بېرى شەكىللىنىپ قالغان ناچار ئادەتكە بويسۇنۇپ كەلدى. ئۇلار مېنىڭ ئىستىقبالىمغا تەھدىت سالماقتا. مېنىڭ ھەركىتىم سىناپ بېقىش، ھېسسىيات، بىر تەرەپلىمە قاراش، ھەۋەس، مۇھەببەت، ۋەھىمە، مۇھىت ۋە ئادەتنىڭ تەسىرىگە ئۇچراپ كەلدى. بۇنىڭ ئىچىدە، ئەڭ يامىنى ئادەت. شۇڭا، ئادەتنىڭ قۇلى بولۇشۇمغا توغرا كەلسە، ياخشى ئادەتنىڭ قۇلى بولۇشۇم كېرەك، ناچار ئادەتلەردىن قۇتۇلۇپ، يېڭى ئېتىزغا ياخشى ئۇرۇقلارنى سېلىشىم كېرەك. مەن ياخشى ئادەتنى يېتىلدۈرۈپ، ئۇنى پۈتۈن ۋۇجۇدۇم بىلەن ئەمەلىيەتتە ئىشلىتىشىم كېرەك.

بۇنى ئەمەلىيەتتە كۆرسىتىش ئاسان ئەمەس. قانداق قىلغاندا ئۇنى ئەمەلگە ئاشۇرغىلى بولىدۇ؟ مۇشۇ تېرە قەغەزلەرگە تايانغاندىلا ئەمەلگە ئاشۇرغىلى بولىدۇ. چۈنكى، ئۇنىڭ ھەربىر پارچىسىغا بىر پىرىنسىپ خاتىرىلەنگەن، ئۇ ناچار ئادەتنى يوقۇتۇپ، ياخشى ئادەتنى يېتىلدۈرىدۇ. سېنى ئالغا يېتەكلەيدۇ، مۇۋەپپەقىيەت يولىغا

باشلايدۇ، بۇمۇ تەبىر قانۇنىيەت، پەقەت بىرخىل ئادەتلا يەنە بىرخىل ئادەتنى چەكلىيەلەيدۇ، شۇڭا ئۆزۈم تاللىغان يولدا راۋان ئىلگىرلىشىم ئۈچۈن چوقۇم شەكىللەندۈرۈش زۆرۈر بولغان بىرىنچى ئادەت:

تېرە قەغەزنىڭ ھەر پارچىسىنى 30 كۈن ۋاقىت سەرپ قىلىپ ئوقۇش، ئاندىن كېيىنكىسىگە ئۆتۈش.

سەھەر تۇرۇپ ئىچىدە ئوقۇش؛ چۈشلۈك تاماقتىن كېيىن يەنە ئىچىدە ئوقۇش، كەچتە ئۇخلاشتىن ئاۋۋال يۇقىرى ئاۋازدا ئوقۇش. ئەتىسىدىكى تەرتىپمۇ شۇ بويىچە داۋاملىشىدۇ. مۇشۇ تەرىقىدە 30 كۈن داۋاملاشتۇرغاندىن كېيىن، ئىككىنچى تېرە قەغەزنى كۆرسە بولىدۇ. ھەر بىر پارچە تېرە قەغەزنى ئوخشاش ئۇسۇلدا 30 كۈن ئوقۇش كېرەك. ۋاقىتنىڭ ئۆتۈشى بىلەن، ئۇلار بىرخىل ئادەت بولۇپ قالىدۇ.

بۇ ئادەتلەرنىڭ قانداق ياخشى تەرىپى بار؟ ئۇنىڭ ئىچىگە ئىنسانىيەتنىڭ مۇۋەپپەقىيەت قازىنىش سىرى يوشۇرۇلغان. مەن ھەر كۈنى بۇ سۆزنى تەكرارلىغىنىمدا، ئۇلار مېنىڭ مەنىۋى پائالىيەتمىنىڭ بىر قىسمىغا ئايلىنىدۇ. ئەڭ مۇھىمى ئۇلار مېنىڭ روھىيەتمىگە سىڭىپ كىرىدۇ، ئۇ بىر سىرلىق دۇنيا، ھەرىكەتتىن توختاپ قالمايدۇ. گۈزەل ئەسلىملەرنى قوزغايدۇ، مېنىڭ ھەرىكىتىمگە ئاستا — ئاستا تەسىر كۆرسىتىدۇ.

تېرە قەغەزدىكى پۈتۈن مەزمۇنلارنى روھىيەتمە تولۇق قوبۇل قىلىپ بولغاندىن كېيىن، مەن ھەر كۈنى تولۇپ - تاشقان ھاياتى كۈچ

بىلەن ئويغىنىمەن. مېنىڭ زېھىن - قۇۋۋىتىم ئەزەلدىن مۇنداق ھالەتكە كېلىپ باقمىغان. مېنىڭ ھاياتى كۈچۈم ئۇرغۇيدۇ، قىزغىنلىقىم ئاشىدۇ. دۇنياغا خىرىس قىلىش ئارزۇيۇم بارلىق ۋەھىمە ۋە خاتىرجەمسىزلىكلىرىمنى يېڭىدۇ. كۈرەش ۋە دەردكە تولغان بۇ دۇنيادا، مەن ئىلگىرىكىدىن خۇشال ياشايمەن.

ئاخىردا مەن ھەرقانداق ئەھۋالغا تاقابىل تۇرالايدىغان ئۇسۇلغا ئېرىشكەنلىكىمنى سىزىمەن. ئۇزۇنغا قالماي، بۇ ئۇسۇل بىلەن ئىشلىرىم راۋانلىشىدۇ. چۈنكى، ھەرقانداق ئۇسۇلنى كۆپ مەشىق قىلىپ بەرسە ئاخىردا ئاسان بىرنېمىگە ئايلىنىپ قالىدۇ.

نۇرغۇن قېتىملىق تەكرارلىنىشتىن ئۆتكەندە، مۇرەككەپ بىلىنگەن ھەرىكەتمۇ ئاددىيلىشىدۇ، ئۇ ھەرىكەتنى قوللانغاندا، ئادەم چەكسىز ھۇزۇر ھېس قىلىدۇ. ئادەم تەبىئىتى شۇنداق، ئۇ ھۇزۇر بېغىشلىغانكەن، ئۇ ھەرىكەت بىلەن دائىم شۇغۇللىنىپ تۇرىمەن، شۇنىڭ بىلەن ياخشى بىر ئادەت دۇنياغا كېلىدۇ، بۇ ئادەت تەبىئىلىككە ئايلىنىدۇ، ياخشى ئادەتكە ئېرىشىش مېنىڭ ئارزۇيۇم.

بۈگۈن، مەن يېڭى تۇرمۇشنى باشلايمەن.

مەن تەنتەنلىك قەسەم ئىچمەن، يېڭى ئېرىشكەن ھاياتىمنىڭ ھەرقانداق ئىشنىڭ توسالغۇسىغا ئۇچرىشىغا يول قويمايمەن. بۇ تېرە قەغەزلەرنى ئوقۇغاندا، بىر كۈن ۋاقىتىمۇ زايە قىلمايمەن، چۈنكى ۋاقىت قايتىلانمايدۇ، ئۆتۈپ كەتكەن ۋاقىتنى تولۇقلىۋالغىلى بولمايدۇ، ھەر كۈنى ئوقۇش ئادىتىنى ھەرگىز بۇزمايمەن، ئەمەلىيەتتە بۇ يېڭى ئادەتلەر ئۈچۈن ھەر كۈنى نۇرغۇن ۋاقىتىمنى

سەرپ قىلىمەن، لېكىن ئېرىشىدىغان خۇشاللىقم ۋە مۇۋەپپەقىيەت ئالدىدا كەتكەن ۋاقىت ھېچقانچە گەپ ئەمەس.

تېرە قەغەزنى ئوقۇۋاتقاندا، سۆز، جۈملىلىرىنىڭ پاساھەتلىكلىكى بىلەن بولۇپ كېتىپ، مەزمۇنىغا سەل قارايدىغانلا ئىشنى قىلمايمەن، بىر بوتۇلكا ئېسىل ئۈزۈم ھارقىنى ياساشقا نەچچە مىڭ تال ئۈزۈم كېتىدۇ، ئۈزۈمنىڭ قالدۇقلىرى قۇشلاغا تاشلاپ بېرىلىدۇ، بۇ ئۇسۇل ئەۋلادتىن — ئەۋلادقا داۋاملىشىدۇ. يىللارنىڭ ئۆتۈشى بىلەن ئۇلارمۇ ئاستا — ئاستا قېپقالىدۇ، پەقەت ساپ ھەقىقەتلا مەڭگۈلۈك بولىدۇ، ئۇلار مەن ئوقۇۋاتقان سۆز، جۈملىلەر ئىچىدە پىشپىيىپ يېتىلىدۇ، مەن كۆرسەتمە بويىچە ئىش قىلىمەن، ۋاقىتنى ھەرگىز ئىسراپ قىلمايمەن. مۇۋەپپەقىيەتنىڭ ئۇرۇقىنى يۇتۇۋېتىمەن.

بۈگۈن، مېنىڭ بەدىنىمدىكى قاقداقلار يوقالدى. مەن كىشىلەر ئارىسىدا بېشىمنى مەغرۇر كۆتۈرۈپ كېتىۋاتىمەن، بىرەرى مېنى تونۇۋالمايدۇ، چۈنكى مەن ئىلگىرىكى مەن ئەمەس، مەن يېڭى ھاياتلىققا ئېرىشتىم.

توققۇزىنچى باب

تېرە قەغەزنىڭ ئىككىنچىسى

مەن پۈتۈن ۋۇجۇدۇمدىكى مۇھەببەت بىلەن بۈگۈننى كۈتۈۋاليمەن.

چۈنكى، بۇ بارلىق مۇۋەپپەقىيەتنىڭ ئەڭ چوڭ سىرى. زور كۈچ بىلەن بىرەر قالقانى بېرىۋېتىش، ھەتتا ھاياتنى خاراب قىلىۋېتىش مۇمكىن، لېكىن مۇھەببەت چەكسىز قۇدرەتكە ئىگە، ئادەمنىڭ كۆڭۈل كۆكسىنى ئاچالايدۇ. مۇھەببەت سەنئىتىنى ئىگىلەشتىن ئىلگىرى مەن پەقەت بازاردىكى ئەرزىمەس چاپارمەن ھېسابلىنىمەن، مەن مۇھەببەتنى ئەڭ قۇدرەتلىك قورالغا ئايلاندۇرمىەن، ئۇنىڭ قۇدرىتىگە ھېچكىم تەڭ كېلەلمەيدۇ.

مېنىڭ نەزەرىيەمگە بەلكىم ئۇلار قارشى تۇرار: مېنىڭ گەپ سۆزلىرىمدىن بەلكىم ئۇلار گۇمانلىنار؛ مېنىڭ كىيىنىشلىرىم بەلكىم ئۇلارنىڭ كۆزىگە سىغماس؛ مېنىڭ چىرايىم — شەكلىمنى ئۇلار ياقىتۇرماس؛ بەلكىم مېنىڭ ئەرزىمەن باھادا ساتقان مەھسۇلاتلىرىمغىمۇ ئۇلار بىر ئىشىنىپ، بىر ئىشەنمەسلىك مۇمكىن. لېكىن، ئوتلۇق قۇياش توڭلاپ كەتكەن زېمىننى ئىللىتقاندا، مېنىڭ مېھر - مۇھەببىتىم ئۇلارنى چوقۇم ئىللىتىدۇ.

مەن پۈتۈن ۋۇجۇدۇمدىكى مۇھەببەت بىلەن بۈگۈننى كۈتۈۋاليمەن.

مەن قانداق قىلىشىم كېرەك؟ بۈگۈندىن باشلاپ، مەن ھەممە نەرسىگە تولۇپ تاشقان مۇھەببەت بىلەن قارايمەن، مۇشۇنداق قىلغاندىلا يېڭى ھاياتلىققا ئىرشەلەيمەن. مەن قۇياشنى سۆيىمەن، ۋۇجۇدۇمنى ئىللىتىدۇ؛ مەن يامغۇرنى سۆيىمەن، ئۇ روھىمنى پاكلايدۇ؛ مەن يورۇقلۇقنى سۆيىمەن، ئۇ ماڭا يۇلتۇزلارنى نامايان قىلىپ بېرىدۇ، مەن خۇشاللىق ئىزدەيمەن، ئۇ مېنىڭ كۆڭۈل - كۆكسۈمنى ئاچىدۇ؛ مەن قايغۇ — ئەلەملەرگە چىدايمەن، ئۇ مېنىڭ روھىمنى يۈكسەلدۈرىدۇ؛ مەن پايدىنى قوبۇل قىلىمەن، چۈنكى مەن ئۇنىڭ ئۈچۈن تەر ئاققۇزغان؛ مەن قىيىنچىلىقتىن قورقمايمەن. چۈنكى ئۇلار ماڭا خىرىس قىلىش كۈچى ئاتا قىلىدۇ.

مەن پۈتۈن ۋۇجۇدۇمدىكى مۇھەببەت بىلەن بۈگۈننى كۈتۈۋالىمەن.

مەن نېمە دېسەم بولىدۇ؟ مەن دۈشمەنلىرىمنى مەدھىيلەيمەن، ئۇلار دوستۇمغا ئايلىنىدۇ؛ دوستلىرىمنى رىغبەتلەندۈرىمەن، ئۇلار قولۇمغا قول، پۇتۇمغا پۇت بولىدۇ. مەن ئىمكان بار باشقىلارنى مەدھىيلەيمەن، چېقىمچىلىق قىلىدىغان، باشقىلار ئۈستىدىن ئېگىز - پەس گەپ قىلىدىغان ئىشنى ھەرگىز قىلمايمەن. باشقىلارنى ئەيىبلەشكە توغرا كەلگەندە لېۋىمنى چىشلەيمەن، مەدھىيلەشكە توغرا كەلگەندە ئاۋازىمنى قويۇۋېتىمەن.

ئۇچار قۇش، سەلەكەن شامال، دېڭىز دولقۇنى، تەبىئەت دۇنياسىدىكى جىمى مەۋجۇدات ئەڭ گۈزەل، ئەڭ گۈزەل سۆزلەر بىلەن تەڭرىنى مەدھىيلەۋاتىدىغۇ؟ مەنمۇ ئوخشاشلا تەڭرىنى

مەدھىيەلەيمەن. بۈگۈندىن باشلاپ، مەن بۇ سىرنى ئېسىمدە چىڭ ساقلايمەن، ئۇ مېنىڭ تۇرمۇشۇمنى ئۆزگەرتىدۇ.

مەن پۈتۈن ۋۇجۇدۇمدىكى مۇھەببەت بىلەن بۈگۈننى كۈتۈۋالىمەن.

مەن قانداق قىلىشىم كېرەك؟ مەن ھەربىر ئادەمنىڭ سۆز - ھەرىكىتىنى ياخشى كۆرىمەن. چۈنكى، بەزىدە سىزنىڭ ئاغلى بولمىسىمۇ، ھەربىر ئادەمنىڭ قايىل قىلىدىغان مەجەز — خاراكتېرى بولىدۇ. مەن كىشىلەرنىڭ يۈرىكىنى بېسىپ تۇرغان تامنى، گۇمان ۋە نەپرەت بىلەن توشقان قورشاش تامنى مۇھەببەت بىلەن گۇمران قىلىۋېتىمەن. كىشىلەرنىڭ قەلبىگە تۇتىشىدىغان كۆۋرۈك سالىمەن.

مەن جاسارەتلىك ئادەملەرنى ياخشى كۆرىمەن، ئۇلار ماڭا ئىلھام بېرىدۇ؛ مەن مەغلۇبىيەتكە ئۇچرىغان ئادەملەرنى سۆيىمەن، ئۇلار ماڭا ساۋاق بېرىدۇ. مەن ئېسىل ئادەملەرنى سۆيىمەن، چۈنكى ئۇلارمۇ ئاددىي ئادەم؛ مەن ئەدەپلىك، كەمتەر ئادەملەرنى سۆيىمەن، چۈنكى ئۇلار ئاددىي ئادەملەر ئەمەس؛ مەن زەردارلارنى سۆيىمەن، چۈنكى ئۇلار تەنھالىق ئىچىدە ياشايدۇ؛ مەن نامراتلارنى سۆيىمەن، چۈنكى نامراتلار تولمۇ كۆپ؛ مەن بالىلارنى سۆيىمەن، چۈنكى ئۇلار سەمىمى، سادىق؛ مەن پېشقەدەملەرنى سۆيىمەن، چۈنكى ئۇلارنىڭ كۈزلىرىدىن مەيۈسلۈك چىقىپ تۇرىدۇ؛ مەن كۆرۈمىسىز ئادەملەرنىمۇ سۆيىمەن، چۈنكى ئۇلارنىڭ يۈرىكى تولمۇ تىنچ بولىدۇ.

مەن پۈتۈن ۋۇجۇدۇمكى مۇھەببەت بىلەن بۈگۈننى كۈتۈۋالىمەن.

مەن باشقىلارغا قانداق جاۋاب بېرىشىم كېرەك؟ مۇھەببەت بىلەن، مۇھەببەت باشقىلارنىڭ يۈرەك قېتىنى ئېچىشىمدىكى ئاچقۇچ، مەن نەپرەت قىلىچى ۋە غەزەپ نەيزىسىدىن مۇداپىئەلىنىدىغان قالقان. مۇھەببەت - نەپرەتنى مۇھەببەتكە ئايلاندۇرالايدۇ. ئۇ مېنىڭ تىجارەت يولىدىكى تىل تۇمارىم: غېرىبلىق ھېس قىلغاندا، ماڭا يار — يۆلەك بولىدۇ؛ ئۈمىدسىزلەنگەندە مېنى روھلاندۇرىدۇ؛ ھاياجانلانغاندا، مېنى تىنچلاندۇرىدۇ. بۇخىل مۇھەببەت كۈندىن — كۈنگە كۈچىيىپ بارىدۇ. مېنى قوغدايدىغان كۈچكە ئايلىنىدۇ؛ كۈنلەرنىڭ بىرىدە بارلىق كىشىلەرگە يۈزلىنەلەيدىغان بولىمەن.

مەن پۈتۈن ۋۇجۇدۇمدىكى مۇھەببەت بىلەن بۈگۈننى كۈتۈۋالىمەن.

مەن ئۇچرىغان ھەربىر ئادەمگە قانداق كۆزدە قارىشىم كېرەك؟ پەقەت بىرخىل ئۇسۇل بار، مەن ئۇلارغا ئىچىمدە بەخت تىلەيمەن، بۇ ئۇنسۇر مۇھەببەت مېنىڭ كۆزلىرىمدە چاقنايدۇ، قاراشلىرىم ئارىسىدا ئىپادىلىنىدۇ، ئۇ مېنىڭ جاۋغايللىرىمغا تەبەسسۇم، ئاۋازىمغا كۈچ ئاتا قىلىدۇ. بۇ ئۇنسۇر مۇھەببەت ئىچىدە ئۇنىڭ قەلب دېرىزىسى ئېچىلىدۇ. ئۇ مەن تونۇشتۇرغان ماللارنى رەت قىلمايدۇ.

مەن پۈتۈن ۋۇجۇدۇمدىكى مۇھەببەت بىلەن بۈگۈننى كۈتۈۋالىمەن.

ئەڭ مۇھىمى، مەن ئۆزۈمنى سۆيىمەن. شۇنداق قىلغاندىلا مەن ئۆزۈمنىڭ بەدىنى، ئىددىيەسى، روھى، كاللىسى ۋە يۈرىكىگە كىرگەن بارلىق نەرسىنى ئەستايىدىل تەكشۈرەلەيمەن، مەن

جىسمانىي ھەۋەسنىڭ كەينىگە ھەرگىز كىرمەيمەن، پاكلىق ۋە تىزگىنلەش ئىچىدە بەدىنىمنى ئاسرايمەن. مەن يامان نىيەت ۋە ئەقىل ۋە بىلىم بىلەن ئۇنى مۇكەممەللەشتۈرۈپ تۇرىمەن. مەن روھىيىتىمنىڭ قانائەت پاتىقىغا يېتىپ قېلىشىغا يول قويمايمەن، تەپەككۇر ۋە ئىبادەت بىلەن ئۇنى سۇغۇرۇپ تۇرىمەن. مەن ئىچى تارلىققا ھەرگىز يول قويمايمەن، ھەرقانداق نەرسىدىن باشقىلار بىلەن تەڭ بەھرىمەن بولىمەن، پۈتۈن دۇنيانى ئىللىقلىققا تولدۇرىمەن.

مەن پۈتۈن ۋۇجۇدۇمدىكى مۇھەببەت بىلەن بۈگۈننى كۈتۈۋالىمەن.

بۈگۈندىن باشلاپ، مەن بارلىق ئادەمنى سۆيىمەن، مېنىڭ قانلىرىمدا نەپرەت دېگەن نەرسە بولمايدۇ. مېنىڭ سۆيۈشكىلا ۋاقتىم بار، نەپرەتلىنىشكە ۋاقتىم يوق. ھازىر ياخشى ئادەم بولۇشنىڭ بىرىنچى قەدىمىنى باسلىم. مەندە مۇھەببەت پەيدا بولدى، مەن كەلگۈسىدە ئۇلۇغ مال ساتقۇچى بولىمەن. تالانتىم، بىلىمىم يېتەرلىك بولمىسىمۇ، مۇھەببەت ئارقىلىق مۇۋەپپەقىيەت قازىنىمەن، ئەكسىچە مۇھەببەت بولمىسا سەن مىڭ تالانتلىق، مىڭ بىلىملىك بولۇپ كەتكىنىڭ بىلەنمۇ، ئاخىردا بەربىر مەغلۇپ بولىسەن.

مەن پۈتۈن ۋۇجۇدۇمدىكى مۇھەببەت بىلەن بۈگۈننى كۈتۈۋالىمەن.

ئونىنچى باب

تېرە قەغەزنىڭ ئۈچىنچىسى

قەتئىي بوشاشماي، مۇۋەپپەقىيەت قازانمىغۇچە توختىمايمەن. قەدىمكى شەرقتە، ئېلىششقا سالىدىغان بۇقلارنى تاللاشنىڭ بەلگىلىك تەرتىپلىرى بولىدىكەن ئاۋۋال بۇقا مەيدانغا ئېلىپ كىرىلىدىكەن، بۇقا قولىدا نەيزە تۇتقان چەۋەندازلارغا ھۇجۇم قىلىدىكەن، بەدىنىگە نەيزە سانجىلغاندىن كېيىن چەۋەندازلارغا قىلغان ھۇجۇم ساننىڭ ئاز — كۆپلىكىگە قاراپ، رېپىرى بۇقنىڭ باتۇرلۇق نەتىجىسىنى بېكىتىدىكەن، ئېتىراپ قىلىشىم كېرەك. بۈگۈندىن باشلاپ، مېنىڭ ھاياتىم مۇشۇنىڭغا ئوخشاش سىناقلارنى بېشىدىن ئۆتكۈزىدۇ. مەن قەتئىي تەۋرەنمەي، باتۇرلارچە ئالغا ئىلگىرىلەپ، خىرىسلارغا تاقابىل تۇرالىساملا، چوقۇم مۇۋەپپەقىيەت قازىنالايمەن.

قەتئىي بوشاشماي، مۇۋەپپەقىيەت قازانمىغۇچە توختىمايمەن. مەن دۇنياغا مەغلۇبىيەت ئۈچۈن كەلمىگەن، تومۇرلىرىمدا مەغلۇبىيەتنىڭ قېنى يوق. مەن خالىغانچە قامچا يەيدىغان قوزا ئەمەس، مەن يىرتقۇچ شىر، قوزىلا بىلەن بىر سەپتە ئەمەس. مەن مەغلۇبىيەتچىلەرنىڭ يىغىسىنى، بېلى بوشلارنىڭ زارلىنىشلىرىنى ئاڭلاشنى خالىمايمەن، بۇ قوي پادىسى ئىچىدىكى يۇقۇملۇق يۇقۇملۇق كېسەل، ئۇنى ھەرگىز يۇقتۇرۇۋالمايمەن.

مەغلۇبىيەتچىلەرنىڭ قۇشخانىسى مېنىڭ ئاخىرقى ماكانىم ئەمەس. قەتئىي بوشاشماي، مۇۋەپپەقىيەت قازانمىغۇچە توختىمايمەن. ھاياتلىقنىڭ مۇكاپاتى ھايات مۇساپىسىنىڭ باشلىنىش نۇقتىسىغا يېقىن ئەمەس، بەلكى ئاخىرقى نۇقتىسىدا، ئاخىرقى نىشانغا قانچە قەدەم ماڭغاندا يېتىپ بارغىلى بولىدىغانلىقى ماڭا نامەلۇم، مېنىڭ قەدەم مۇساپىنى بېسىپ بولغاندا مەغلۇپ بولىدىغان ئىشلارمۇ بولىدۇ. لېكىن، مۇۋەپپەقىيەت ئايلانمىنىڭ ئارقىسىغا يوشۇرۇنغان بولىدۇ. يەنە قانچىلىك مۇساپە قالغانلىقىنى مەڭگۈ بىلەلمەي قاپتىپ كەلسەم ئىش چاتاق.

ئالدىمغا بىر قەدەم ئېلىپ نەتىجىسىنى كۆرەلمىسەم، يەنە ئالدىمغا سىلجىيمەن. ئەمەلىيەتتە بىر قەدەم، بىر قەدەمدىن ئىلگىرىلەش ئۈنچە تەس ئەمەس.

قەتئىي بوشاشماي، مۇۋەپپەقىيەت قازانمىغۇچە توختىمايمەن. بۈگۈندىن باشلاپ مېنىڭ ھەر كۈندىكى كۈردىشىم خۇددى غايەت زور دەرەخكە بىر پالتا ئۇرغان بىلەن باراۋەر. دەسلەپكى بىرنەچچە پالتا چوڭقۇر ئىز قالدۇرالماسلىقى مۇمكىن. ئۇرغان ھەربىر پالتا قارىماققا ئۈنۈمسىز كۆرىنىدۇ. لېكىن ئۇلار يىغىلىپ، ئۇ غايەت زور دەرەخنى ئاخىرى يىقىتىدۇ. بۇ دەل مېنىڭ بۈگۈنكى تىرىشچانلىقىمغا ئوخشايدۇ.

ئېگىز تاغلارنى يوغان يامغۇردەك، يىرتقۇچ يولۋاسنى يەپ تۈگىتىدىغان چۈمۈلدەك، زېمىننى يورۇتقان يۇلتۇزلاردەك، ئېھرامنى ياسىغان قوللاردەك، مەنمۇ قەلئەيمىنى بىر خىش، بىر خىشتىن

ياساپ چىقىمەن، چۈنكى مەن سۇ تامچىسىنىڭ تاشنى تېشىۋېتەلەيدىغانلىقىغا ئىشىنىمەن. پەقەت بوشاشماي داۋاملاشتۇرسىلا، ھەرقانداق ئىشنى قىلغىلى بولىدۇ.

قەتئىي بوشاشماي، مۇۋەپپەقىيەت قازانمىغۇچە توختىمايمەن. مەن مەغلۇبىيەت دېگەن نەرسىنى خىيالىغا يېقىن يولاتمايمەن، بۈگۈندىن باشلاپ مېنىڭ لۇغىتىمدە، تاشلاپ قويۇش، مۇمكىن ئەمەس، قىلغىلى بولمايدۇ، ئامال يوق، چاتاق بولدى، مەغلۇبىيەت، ئاقمايدىغان ئىش، ئۈمىد يوق، چېكىنىش... دېگەندەك سۆزلەر بولمايدۇ. مەن ئۈمىدسىزلىك گىردابىدىن ئىمكان بار يىراق تۇتىمەن. ئۇ تەھدىت سېلىپ كەلگەندە، بىر ئاماللار بىلەن ئۇنىڭغا خىرىس قىلىمەن. مەن قېتىرقىنىپ ئەجر سىڭدۈرىمەن، جاپا مۇشەققەتلەرگە چىدايمەن. كەلگۈسىگە نەزەر تاشلاپ، توختىماي ئالغا ئىلگىرىلەيمەن، ئايىغىم ئاستىدىكى پۇتلىكاشاڭلارغا پەرۋا قىلمايمەن. ئىشەنچىم كامىل، قۇملۇقنىڭ ئايىغى بوستانلىق.

قەتئىي بوشاشماي، مۇۋەپپەقىيەت قازانمىغۇچە توختىمايمەن. مەن قەدىمكى تەڭپۇڭلۇق پىرىنسىپىنى ئېسىمدە مەھكەم ساقلايمەن، ئۈزۈمنى چىداملىق بولۇشقا رىغبەتلەندۈرۈپ تۇرىمەن. چۈنكى، ھەر قېتىملىق مەغلۇبىيەت كېيىنكى قېتىملىق مۇۋەپپەقىيەتكە پۇرسەت ھازىرلاپ تۇرىدۇ؛ بۇ قېتىمقى رەت قىلىش كېيىنكى قېتىملىق دېمەكتۇر؛ بۇ قېتىملىق قوشۇما تۈرۈش، كېيىنكى قېتىملىق يايىپ كۈلۈش دېمەكتۇر.

بۈگۈنكى بەختسىزلىك كۆپ ھاللاردا ئەتىكى بەختنىڭ بېشارىتى بولۇپ قالىدۇ. كەچ كىرىپ، بىر كۈنلۈك ئىشىمنى قايتا ئويلىغىنىمدا، مەندە رازىمەنلىك تۇيغۇسى بولىدۇ. بىر نەرسىگە چوڭقۇر ئىشىنىمەن، كۆپ قېتىم مەغلۇپ بولغاندىلا ئاندىن مۇۋەپپەقىيەت قازانغىلى بولىدۇ.

قەتئىي بوشاشماي، مۇۋەپپەقىيەت قازانمىغۇچە توختىمايمەن. مەن ئۇرۇنۇپ باقىمەن، ئۇرۇنۇپ باقىمەن، يەنە ئۇرۇنۇپ باقىمەن. توسالغۇلار مېنىڭ مۇۋەپپەقىيەت يولۇمدىكى ئەگرى يول، مەن خىرىسقا تاقابىل تۇرالايمەن. مەن ماتروسلاغا ئوخشاش شامالنىڭ كۈچى بىلەن دولقۇن يېرىپ ئىلگىرىلەيمەن.

قەتئىي بوشاشماي، مۇۋەپپەقىيەت قازانمىغۇچە توختىمايمەن. بۈگۈندىن باشلاپ، باشقىلارنىڭ مۇۋەپپەقىيەت قازىنىش سىرىنى ئۆزۈمگە ئۈلگە قىلىمەن. ئىلگىرىكى مۇۋەپپەقىيەت، مەغلۇبىيەتلەر بىلەن ھېسابلىشىپ ئولتۇرمايمەن. ھەرقانداق ئىشقا ئىشەنچ تۇرغۇزىمەن، ئەتە تېخىمۇ گۈزەل بولىدۇ. كۈچ مادارىمدىن كەتكەندە، ئۆيگە قايتىش خىيالىمدىن ۋاز كېچىمەن، يەنە بىر قېتىم ئۇرۇنۇپ باقىمەن، مەن قايتا — قايتا ئۇرۇنۇپ، ھەركۈنى مۇۋەپپەقىيەت قازىنىشنى قولغا كەلتۈرىمەن، مەغلۇپ بولۇشتىن ساقلىنىمەن. ئەتىكى مۇۋەپپەقىيەت ئۈچۈن ئۇرۇق سالىمەن، ھەرقانداق ئىشنى ئۆز قائىدىسى بويىچە ئىشلەيدىغان ئادەملەردىن ئۆتۈپ كېتىمەن. باشقىلار ئىلگىرىلەشتىن توختاپ قالغاندا، مەن داۋاملىق تىرىشىپ ئالغا ئىلگىرىلەيمەن، ئاخىر بىر كۈنى مول ھوسۇل ئالىمەن.

مەن بۈگۈنكى مۇۋەپپەقىيەتتىم ئۈچۈن قانائەتلىنىپ قالمايمەن،
چۈنكى مەغلۇبىيەتنىڭ بېشارىتى. مەن تۈنۈگۈنكى ھەممە نەرسىنى
ئۇنتۇپ كېتىمەن، ياخشى يامان بولسۇن ھەممىسىنى ئۇنتۇيمەن.
مېنىڭ ئىشەنچىم تولۇق، يېڭى بىر قۇياشنى كۈتۈۋالغاندا «بۈگۈن
ھاياتىمدىكى ئەڭ ياخشى بىر كۈن بولىدۇ» دېگەنگە ئىشەنچ
تۇرغۇزىمەن.

تىنىقىملا بولىدىكەن، ئىشىمنى ئاخىرغىچە داۋاملاشتۇرىمەن.
چۈنكى، مۇۋەپپەقىيەت قازىنىشنىڭ سىرىنى بىلىۋالدىم.
قەتئىي بوشاشمىسلا، ئاخىر مۇۋەپپەقىيەت قازانغىلى بولىدۇ.

ئون بىرىنچى باب

تېرە قەغەزنىڭ تۆتىنچىسى

مەن تەبىئەت دۇنياسىنىڭ ئەڭ ئۇلۇغ مۆجىزىسى.

تەڭرى كائىناتتىكى جىمى مەۋجۇداتنى ياراتقاندىن بېرى، ماڭا ئوخشاش چىقىپ باققان ئەمەس. مېنىڭ مېڭەم، يۈرگۈم، كۆزۈم، قۇلقىم، قولۇم، چېچىم ۋە لەۋلىرىم باشقىلارغا ئوخشىمايدۇ. سۆز - ھەرىكىتى مېنىڭكىگە پۈتۈنلەي ئوخشايدىغان ئادەم ئىلگىرى بولۇپ باقمىغان، ھازىر يوق، كەلگۈسىدىمۇ بولمايدۇ. كىشىلەر بىر - بىرىگە قېرىنداش بولسىمۇ، ئۆز ئالدىغا مېجەز — خاراكتېرى بولىدۇ. مەن دۇنيادا ھېچكىمگە ئوخشىمايدىغان يارالمىش.

مەن تەبىئەت دۇنياسىنىڭ ئەڭ ئۇلۇغ مۆجىزىسى.

مەن ھايۋانلارغا ئوخشاش ئاسان قانائەتلەنمەيمەن، يۈرىكىمدە ئەۋلادتىن — ئەۋلادقا داۋاملىشىپ كېلىۋاتقان مەشئەل كۆيۈۋاتىدۇ. ئۇ مېنى ئۆزۈمدىن ئۆتۈپ كېتىشكە رىغبەتلەندۈرىدۇ. مەن بۇ مەشئەلنى تېخىمۇ يالقۇنلىتىمەن؛ ئۆزۈمنىڭ ئارتۇقچىلىقىنى دۇنياغا جاكارلايمەن.

مېنىڭ پۇچۇركامنى، ماركامنى، نەتىجەمنى، تونۇشتۇرۇپ مال سېتىش ئىقتىدارىمنى ھېچكىم دورىيالمايدۇ. بۈگۈندىن باشلاپ، مەن ئۆزۈمنىڭ ئالاھىدىلىكىمنى تولۇق نامايان قىلىمەن، چۈنكى بۇ مېنىڭ مۇۋەپپەقىيەت قازىنىشىمدىكى چوڭ مەبلەغ.

مەن تەبىئەت دۇنياسىنىڭ ئۇلۇغ مۆجىزىسى.

مەن باشقىلارنى ئورۇنسز دورايدىغان ئىشنى ئەمدى قىلمايمەن، بەلكى ئۆزۈمنىڭ ئالاھىدىلىكىمنى تولۇق نامايان قىلىمەن، نامايان قىلىش بىلەنلا قالماي، ئۇنى باشقىلارغا تونۇشتۇرىمەن. مەن ئالاھىدىلىكىنى قارى قىلدۇرۇشنى ئۆگىنىمەن، ئۆزۈمنىڭ باشقىلارغا ئوخشىمايدىغان تەرەپلىرىنى گەۋدىلەندۈرىمەن، باشقىلاردىن پەرقلەنمەيدىغان ئادەم بولۇپ قېلىشتىن ساقلىنىمەن. مال ساتقۇچى بىلەن مال مۇستەقىل ھالەتتە بولىدۇ. مەن ئۇنىڭدىن پەخىرلىنىمەن. مەن بىردىنبىر مۆجىزە.

مال كەمچىلىكى بىلەن ئەتىۋارلىق. مەن مۇستەقىل ھالەتتە ياشايمەن، بۇنىڭ بىلەن قىممەتلىك ھەسسەلەپ ئاشىدۇ. مەن نەچچە مىليون يىللىق ئۆزگىرىشلەرنى بېشىمدىن ئۆتكۈزۈپ ئاخىر مۇقىملاشقان مەھسۇلات، تەپەككۈرۈم ئىلگىرىكى ھەرقانداق پادىشاھ ۋە ئەقىلدارلارنى بېسىپ چۈشىدۇ.

لېكىن ماھارىتىم، مېڭەم، يۈرگۈم، بەدىنىم جايدا ئىشلىتىلمىسە، ۋاقىتنىڭ ئۆتۈشى بىلەن گالىشىدۇ، چىرىيدۇ، ھەتتا ئۆلىدۇ. مېنىڭ يوشۇرۇن كۈچۈم ناھايىتى كۆپ، زېھنىم، ئىقتىدارىمنى ئازراقلا ئىشقا سالىسام، ئىلگىرىكى ھەرقانداق مۇۋەپپەقىيەتتىن زور مۇۋەپپەقىيەت قازىنالايمەن. بۈگۈندىن باشلاپ، مەن يوشۇرۇن كۈچۈمنى ئاچىمەن. مەن تۈنۈگۈنكى نەتىجەم ئۈچۈن مەززە قىلىپ ئولتۇرمايمەن، تۇتامغا چىقمايدىغان نەتىجىلەر ئۈچۈن كۆرەڭلەپ يۈرمەيمەن، قىلىدىغانلىرىم قىلغانلىرىمدىن ياخشى بولىدۇ. مېنىڭ دۇنياغا

ئاپىرىدە بولۇشۇم ئەڭ ئاخىرقى مۆجىزە ئەمەس، مەن نېمە ئۈچۈن يەنە مۆجىزە يارىتالمايمەن؟

مەن تەبىئەت دۇنياسىنىڭ ئەڭ ئۇلۇغ مۆجىزىسى.

مەن بۇ دۇنياغا مۇنداقلا كېلىپ قالغان ئەمەس، ئەرزىمەس نەرسىلەر بىلەن ئەمەس، ئېگىز تاغلار بىلەن بەسلەشكىلى كەلگەن. بۈگۈندىن باشلاپ، مەن پۈتۈن كۈچۈم بىلەن تىرىشىپ مۇۋەپپەقىيەت شاھى بولىمەن، يوشۇرۇن ئىقتىدارىمنى ئەڭ يۇقىرى چەككە جارى قىلدۇرىمەن.

مەن ئالدىنقىلارنىڭ تەجرىبىلىرىنى قوبۇل قىلىمەن. ئۆزۈمنى ۋە قولۇمدىكى مالنى چۈشىنىمەن، شۇندىلا ماللىرىمنى ھەسسەلەپ ياخشى ساتالايمەن. مەن گەپ — سۆزنى جايدا ئىشلىتىپ، تونۇشتۇرۇپ مال سېتىشتا قوللىنىدىغان گەپ — سۆزلەر ئۈستىدە ئىزدىنىمەن. چۈنكى، بۇ ئىشىمدا مۇۋەپپەقىيەت قازىنىشنىڭ ئاچقۇچى. بىر نەرسىنى ئېسىمدە چىڭ ساقلايمەن، مۇۋەپپەقىيەت قازانغان سودىگەرلەرنىڭ ئەمەلىيەتتە بىر يۈرۈش تىلى بولىدۇ. بۇ ئۇلارنىڭ ئىشلىرىنى ھەممە يەردە ئوڭ قىلىپ تۇرىدۇ. مەنمۇ ئۆزۈمنىڭ تەقى - تۇرقى ۋە سالاپىتىمنى ئۈزلۈكسىز ئۆزگەرتىپ تۇرىمەن، چۈنكى بۇ باشقىلارنى جەلپ قىلىدىغان گۈزەل ئەخلاق.

مەن تەبىئەت دۇنياسىنىڭ ئەڭ ئۇلۇغ مۆجىزىسى.

مەن كۆز ئالدىمدىكى خىرىسقا پۈتۈن زېھنى — قۇۋۋىتىم بىلەن تاقابىل تۇرىمەن. باشقا ھەممە نەرسىنى ئۇنتۇيمەن. ئۆي ئىشلىرىغا كۆڭلۈمنى بۆلمەيمەن. سودا ئۈستىدە تۇرغاندا ئائىلەمنى ئويلىمايمەن،

بولمىسا پىكىرىم قالايىمقانلىشىپ كېتىدۇ. يەنە بىر تەرەپتىن، ئائىلەمدىكىلەر بىلەن بىللە تۇرغاندا، خىزمەتنى كاللامدىن چىقىرىۋېتىمەن، بولمىسا ئائىلىگە كۆڭۈلسىزلىك سايە تاشلاپ قالىدۇ. سودا بازىرىدا ئائىلىگە مەنسۇپ ئالقاندەك يەر بولمايدۇ، ئوخشاشلا ئائىلىدىمۇ سودىغا قىلچە ئورۇن بولمايدۇ. بۇ ئىككىسىنىڭ چېگراسىنى ئېنىق ئايرىۋېتىش كېرەك. بولمىسا ھەر ئىككىسىدىن نەتىجە كۆرگىلى بولمايدۇ. بۇ نۇرغۇن ئادەملەر ھەل قىلالماي كېلىۋاتقان مەسىلە.

مەن تەبىئەت دۇنياسىنىڭ ئەڭ ئۇلۇغ مۆجىزىسى. مېنىڭ ئىككى كۆزۈم روشەن، كۈزىتەلەيمەن؛ مېنىڭ مېڭەم سەگەك، پىكىر يۈرگۈزەلەيمەن. مەن بىر ئىنسان ھاياتىمىدىكى ئۇلۇغ سىرنىڭ تېڭىگە يېتىپ بولدۇم. مۇنداق قارىسام، بارلىق مەسىلە مەيۈسلىنىش، قايغۇرۇش دېگەنلەرنىڭ ھەممىسى نىقابلىق بولىدىكەن. مەن ئەمدى ئۇلارنىڭ سىرتقى قىياپىتىگە قاراپ ئالدىنىپ قالمايمەن، مەن كۆزلىرىمنى ئېچىپ، ئۇلارنىڭ نىقاب ئىچىدىكى ئەسلى قىياپىتىنى كۆرۈۋالدىم.

مەن تەبىئەت دۇنياسىنىڭ ئەڭ ئۇلۇغ مۆجىزىسى. جان - جانىۋار، ئوت - چۆپ، دەل - دەرەخ، بوران - يامغۇر، تاغ - تاش، دەريا - كۆللەرنىڭ كېلىش مەنبەسى ماڭا ئوخشىمايدۇ. مەن مۇھەببەت ئىچىدە ئۆسۈپ يېتىلدىم، زىممەمدىكى مەجبۇرىيەت ئۈچۈن ياشايمەن. ئىلگىرى بۇ پاكىتقا سەل قارايتىكەنمەن. بۈگۈندىن

باشلاپ، ئۇ مېنىڭ مېجەز — خاراكتېرىمنى شەكىللەندۈرىدۇ، مېنى ھاياتلىق يولىغا باشلايدۇ.

مەن تەبىئەت دۇنياسىنىڭ ئەڭ ئۇلۇغ مۆجىزىسى. تەبىئەت دۇنياسى مەغلۇبىيەتنىڭ نېمىلىكىنى بىلمەيدۇ، ھەرقاچان غالبىلار قىياپىتىدە نامايان بولىدۇ، مەنمۇ شۇنداق بولىمەن. چۈنكى، مۇۋەپپەقىيەت بىر قېتىم قولغا كەلسە، ئىككىنچى قېتىممۇ قولغا كېلىدۇ.

مەن مۇۋەپپەقىيەت قازىنىمەن، مەن ئۇلۇغ مال ساتقۇچى بولالايمەن. چۈنكى، مەن بۇ دۇنيادا تەپەككۈر بىلەن ياشايمەن. مەن تەبىئەت دۇنياسىنىڭ ئەڭ ئۇلۇغ مۆجىزىسى.

ئون ئىككىنچى باب

تېرە قەغەزنىڭ بەشىنچىسى

ئەگەر بۈگۈن ھاياتىمدىكى ئەڭ ئاخىرقى بىر كۈن بولسا،
مەن بۇ ئەڭ ئاخىرقى، ئەڭ قىممەتلىك بىر كۈندىن قانداق
پايدىلىنىشىم كېرەك؟ ئالدى بىلەن، مەن بۇ بىر كۈن ۋاقتىنى ياخشى
ساقلايمەن، بىر مىنۇت، بىر سېكۇنت ۋاقتىنىمۇ چۈشۈرۈپ
قويمايەن. مەن تۈنۈگۈنكى بەختسىزلىك ئۈچۈن ئاھ ئۇرمايمەن.
تۈنۈگۈنكى بەختسىزلىك بۈگۈنكى ئىشىمغا سايە تاشلىمىسۇن.
ۋاقىت كەينىگە قايتامدۇ؟ مەن تۈنۈگۈنكى خاتالىقلىرىمنى
تۈزىتەلەيمەنمۇ؟ مەن تۈنۈگۈنكى جاراھەتلىرىمنى ساقايتالايمەنمۇ؟
مەن تۈنۈگۈنكىگە قارىغاندا ياش بولالايمەنمۇ؟ ئېغىزدىن چىقىپ
كەتكەن بولمىغۇر گەپ، ئېتىلغان مۇش ۋە بارلىق ئازابلارنى ئورنىغا
كەلتۈرگىلى بولامدۇ؟
بولمايدۇ؟ ئۆتكەن ئىش مەڭگۈ قايتىلانمايدۇ، مەن ئۆتكەن
ئىشلارنى كاللامدىن چىقىرۋىتىمەن.

ئەگەر بۈگۈن ھاياتىمدىكى ئەڭ ئاخىرقى بىر كۈن بولسا،
مەن قانداق قىلىشىم كېرەك؟ تۈنۈگۈننى ئۇنتۇش، ئەتىنىمۇ بەك
ئويلاپ كەتمەسلىك كېرەك. ئەتە دېگەن نامەلۇم سان. بۈگۈنكى
زېھنىمىزنى نېمە ئۇزۇن نامەلۇم ئىشقا زايە قىلىمىز؟ ئەتە ئۈچۈن كاللا
قاتۇرۇپ ئولتۇرساق، بۈگۈنكى ۋاقتىنى بىكار ئۆتكۈزۈۋەتكەن بولىمىز.
بۈگۈن سەھەردىكى قۇياشنىڭ يەنە بىر قېتىم چىقىشىنى كۈتۈپ

ئولتۇرساق، كۈن ئولتۇرۇپ بولغان بولىدۇ. بۈگۈننىڭ يولىدا كېتىۋېتىپ ئەتىنىڭ ئىشىنى قىلغىلى بولامدۇ؟ مەن ئەتە تاپىدىغان تىللانى بۈگۈننىڭ ھەممىنىڭ سالالايىمەنمۇ؟ ئەتە پىشىدىغان قوغۇن بۈگۈن ساپىقىدىن چۈشەمدۇ؟ ئەتىكى مۇسبەت بۈگۈنكى خۇشاللىققا سايە تاشلىيالايدۇ؟ مەن ئورۇنسىز غەم، ھاجەتسىز ئەندىشە قىلسام بولامدۇ؟ مەن ئەتىنىمۇ بۈگۈنگە ئوخشاش دەپنە قىلىۋېتىمەن، ئۇنى قايتا ئويلىمايمەن.

بۈگۈن ھاياتىمدىكى ئاخىرقى بىر كۈن.

مەن ھاياتىمدا قېپقالغان بىرلا كۈن، رېئاللىقنىڭ مەڭگۈلۈك توچكىسى. مەن خۇددى ئۆلۈم جازاسىدىن كەچۈرۈم قىلىنغان مەھبۇستەك، يېڭى قۇياشنى خۇشاللىق ياشلىرىم بىلەن كۈتۈۋالىمەن. مەن ئىككى قولىمنى كۆتۈرۈپ، قىممىتى چەكسىز بىر كۈنگە مىننەتدارلىق بىلدۈرىمەن. تۈنۈگۈنلا مەن بىلەن بىللە قۇياشنىڭ چىقىشىنى كۈتۈۋالغان دوستلىرىمنىڭ بۈگۈن يوقلىقىنى ئويلىغىنىمدا، مەن ئۆزۈمنىڭ تەلەپلىك بولغانلىقىم ئۈچۈن تەڭرىگە ھەمدۇسانا ئېيتىمەن. مەن چەكسىز تەلەپلىك ئادەم، بۈگۈنكى ۋاقىت ماڭا پەۋقۇلاددە بېرىلگەن مۇكاپات. نۇرغۇن قۇدرەت ئىگىلىرى مېنىڭدىن بۇرۇن كېتىپ قالدى، مەن قانداق بولۇپ بۇ بىر كۈنگە ئېرىشەلەيمەن؟ ئۇلار مۇۋەپپەقىيەت قازىنىپ بولغان، مەن بولسام تېخى يېرىم يولدا قالغىنىم ئۈچۈنمۇ؟ ئەگەر شۇنداق بولسا، ئۇ مېنىڭ مۇۋەپپەقىيەت قازىنىشىم ئۈچۈن بېرىلگەن بىر پۇرسەتمۇ؟ بۈگۈنكى كۈن مېنىڭ باشقىلارنى بېسىپ چۈشۈشىمدىكى بىر پۇرسەتمۇ؟

بۈگۈن ھاياتىمدىكى ئەڭ ئاخىرقى بىر كۈن.

ھايات بىرلا قېتىم كېلىدۇ، ئادەمنىڭ ھاياتى ۋاقتىنىڭ جۇغلانمىسى دېمەكتۇر. مەن بۈگۈنكى ۋاقتىمنى بىكار ئۆتكۈزۈۋەتسەم، ھاياتىمنىڭ ئەڭ ئاخىرقى بىر بېتىنى ئاق قويغان بولىمەن. شۇڭا، مەن بۈگۈننىڭ ھەر مىنۇت، ھەر بىر سېكۇنتىنى قەدىرلەيمەن. چۈنكى، ئۇلار بىر كەتسە كەلمەيدۇ. ۋاقىت گويا شامالغا ئوخشايدۇ، تۇتقىلى بولمايدۇ. مەن ھەر بىر مىنۇت، ھەر سېكۇنتىنى قولۇمدا تۇتۇپ، ئۇلارنى پۈتۈن مېھرىم بىلەن سىيلايمەن. چۈنكى، ئۇلار تەڭداشسىز قىممەتلىك. سەكراتقا چۈشۈپ قالغان ئادەم ئۆمۈر بويى يىغقان مال — دۇنياسىنى ھاياتلىق ئۈچۈن بىر تىنىققا تېگىشىشكە ئامالسىز. مەن ۋاقتىنىڭ قىممىتىنى ھېسابلىيالمايمەن. ۋاقتىنىڭ قىممىتىنى ھېچقانداق نەرسە بىلەن تەڭلەشتۈرگىلى بولمايدۇ!

بۈگۈن ھاياتىمدىكى ئەڭ ئاخىرقى بىر كۈن.

مەن ۋاقتىنى ئىسراپ قىلىدىغان ئىشلاردىن نەپرەتلىنىمەن. مەن ۋاقتىنى كەينىگە سوزىدىغان ئادەمنى يوقىتىمەن. مەن سەمىمىيلىك ئارقىلىق گۇماننى دەپنە قىلىمەن. ئىشەنچ ئارقىلىق ۋەھىمنى يېڭىمەن. مەن قۇرۇق سۆز — چۆچەكلەرگە قۇلاق سالمايمەن، بىكار لاغايلاپ يۈرىدىغان ئىشنى قىلمايمەن. بىرەر ئىشنىڭ بېشىنى تۇتمىغان ئادەملەر بىلەن باردى — كەلدى قىلمايمەن. مەن ئاخىر شۇنى تونۇپ يەتتىم، ئەگەر ھۇرۇنلۇق قىلسام، ئۆزۈم سۆيگەن ئادىمنىڭ قولىدىنمۇ يېمەك — ئىچمەك، كىيىم — كېچەككە ئېرىشەلمەيدىكەنمەن. مەن ئوغرى ئەمەس، مەندە مېھىر — مۇھەببەت

بار. بۈگۈنكى كۈن مېنىڭ ئەڭ ئاخىرقى پۇرسىتىم. مەن مېھىر - مۇھەببىتىمنى ۋە ئىقتىدارلىقلىقىمنى ئىسپاتلايمەن.

بۈگۈن ھاياتىمدىكى ئەڭ ئاخىرقى بىر كۈن.

بۈگۈنكى ئىشنى ئەتىگە قويايمەن. مەن بۈگۈننى كىچىك بالىنى ئاسرىغاندەك ئاسرايمەن، ئەتە ئۇ مەندىن ئايرىلىدۇ، مەنمۇ ئۇنىڭدىن ئايرىلىمەن؛ بۈگۈن مەن خوتۇنۇمنى پۈتۈن مۇھەببىتىم بىلەن قۇچاقلايمەن، ئۇنى قۇتلۇق لەۋلىرىم بىلەن سۆيىمەن، ئەتە ئۇ مەندىن ئايرىلىدۇ، مەنمۇ ئۇنىڭدىن ئايرىلىمەن؛ بۈگۈن مەن قىيىنچىلىققا ئۇچرىغان دوستۇمغا ياردەم قولۇمنى سۇنىمەن، ئەتە ئۇ مەندىن ياردەم سورىمايدۇ، مەنمۇ ئۇنىڭ ئۆتۈنۈشلىرىنى ئاڭلىيالمايمەن. مەن بارلىقىمنى ئاتاشقا رازى، چۈنكى ئەتە ئۇنىڭغا ئامالسىزمەن، باشقىلارمۇ ئالدىمغا كەلمەيدۇ.

بۈگۈن ھاياتىمدىكى ئەڭ ئاخىرقى بىر كۈن.

ئەگەر بۇ مېنىڭ مەھشەر كۈنۈم بولسا، ئۇ مەڭگۈلۈك خاتىرە كۈن بولۇپ قالىدۇ. مەن ئۇنى ئەڭ گۈزەل كۈن ئورنىدا كۆرىمەن. مەن ھەر مىنۇت، ھەر سېكۇنتتىن چەكسىز مىننەتدارلىق تۇيغۇسى بىلەن ھۇزۇرلىنىمەن، ھەر مىنۇتنى قىممەتكە ئىگە قىلىمەن، پۈتۈن كۈچ - مادارىمدىن كەتكۈچە توختىماي تىرىشىمەن. كۈچ — ماغدۇرۇمدىن كەتسەممۇ داۋاملىق تىرىشىمەن. مەن تېخىمۇ كۆپ خېرىدارلارنىڭ ئالدىغا بارىمەن، تېخىمۇ كۆپ مال ساتىمەن، تېخىمۇ كۆپ بايلىق توپلايمەن. بۈگۈنكى ھەر مىنۇتنىڭ قىممىتى تۈنۈگۈنكى بىر

سائەتنىڭ قىممىتىدىنمۇ ئېشىپ چۈشىدۇ، ئەڭ ئاخىرقىسى ھەم ياخشىسى بولۇپ قالىدۇ.

ئەگەر بۈگۈن ھاياتىمىدىكى ئەڭ ئاخىرقى بىر كۈن بولسا.
ئەگەر ئۇنداق بولماي قالسا، مەن تەڭرىنىڭ ئالدىدا تىزلىنىپ
چوڭقۇر مىننەتدارلىق بىلدۈرىمەن.

ئون ئۈچىنچى باب

تېرە قەغەزنىڭ ئالتىنچىسى

بۈگۈن مەن ئۆزۈمنى بېسىۋاليمەن. دولقۇن كۆتۈرۈلىدۇ، پەسىيىدۇ، قش كېتىدۇ، باھار كېلىدۇ، يازدىن كېيىن كۈز كېلىدۇ، ئاي بىردە ئورغاق شەكىلدە، بىردە تولۇن شەكىلدە بولىدۇ، ياۋا غازلار كېلىدۇ، يەنە كېتىدۇ، گۈللەر ئېچىلىدۇ، توزۇيدۇ، چۆپلەر ئۆسىدۇ، مېۋىلەر پىشىدۇ، تەبىئەت دۇنياسىدىكى جىمى مەۋجۇدات دەۋرلىك ئۆزگىرىپ تۇرىدۇ، مەنمۇ بۇنىڭ سىرتىدا ئەمەس، كەيپىياتىم بەزىدە ياخشى، بەزىدە ناچار بولۇپ تۇرىدۇ.

بۈگۈن مەن ئۆزۈمنى بېسىۋاليمەن. بۇ تەبىئەتنىڭ چاقچىقى، بۇنىڭ سىرىنى بىلىدىغانلار كەمدىن - كەم چىقىدۇ. مەن ھەر كۈنى ئويغانغاندا، بۇرۇنقى كەيپىياتىمنى ئۇنتۇيمەن. بۈگۈنكى خۇشاللىق بۈگۈن قايغۇغا ئايلىنىدۇ، بۈگۈنكى قايغۇ ئەتىكى خۇشاللىققا ئورۇن بېرىدۇ. مېنىڭ يۈرىكىمدە توختىماي ئايلىنىپ تۇرىدىغان بىر چاق بار، خۇشاللىقتىن قايغۇغا، قايغۇدىن خۇشاللىققا، يەنە خۇشاللىقتىن قايغۇغا ئايلىنىپ تۇرىدۇ. بۇ گۈلنىڭ ئۆزگىرىشىگە ئوخشايدۇ، بۈگۈن گۈلدەك ئېچىلغان چىراي، ئەتە ئۈمىد سىزلىكتىن سولدىشىپ قېلىشى مۇمكىن. لېكىن، بىر نەرسىنى ئېسىمدە چىڭ ساقلايمەن، بۈگۈن قۇرۇپ قالغان گۈلنىڭ بەرگىگە

ئەتىكى يېڭى ھاياتلىقنىڭ ئۇرۇقى يوشۇرۇنغان بولىدۇ. بۈگۈنكى قايغۇ ئەتىكى خۇشاللىقنىڭ بېشارىتى.

مەن بۈگۈن ئۆزۈمنى بېسىۋالىمەن.

قانداق قىلغاندا كەيپىياتنى تۇراقلاشتۇرۇپ، ھەر كۈنى ئۆزۈمگە ئىگە بولغىلى بولىدۇ؟ بۇنىڭ ئۈچۈن كەيپىياتىمنى نورمال تۇتۇشۇم كېرەك، بولمىسا ئەتىكى كۈنۈمۈ مەغلۇبىيەت بىلەن ئاخىرلىشىدۇ. گۈل — گىياھ، دەل — دەرەخلەر ھاۋانىڭ ئۆزگىرىشىگە ئەگىشىپ ئۆسىدۇ. لېكىن، مەن ئۆزۈم ئۈچۈن ھاۋا پەيدا قىلىشىم كېرەك. مەن يېتىشمىگەن ھاۋانى ئۆزۈمنىڭ يۈرىكىم ئارقىلىق تولۇقلاشنى ئۆگىنىۋالدىم بولمايدۇ. ئەگەر، مېنىڭ خېرىدارغا قىلىدىغىنىم قار - بوران، قايغۇ — ئەلەم، زۇلمەت ۋە ئۈمىدسىزلىك بولسا، مېنىڭ ماللىرىمنى ئالمايدۇ. ئەكسىچە مەن خېرىدارلارغا خۇشاللىق، كۈلكە ئاتا قىلىسام، ئۇلارمۇ ماڭا خۇشاللىق، يورۇقلۇق ۋە كۈلكە قايتۇرىدۇ، ئۇ چاغدا ماللىرىمنى ھەسسىلەپ سېتىپ، تەڭداشسىز بايلىققا ئېرىشىمەن.

مەن بۈگۈن ئۆزۈمنى بېسىۋالىمەن.

ھەر كۈنى بەخت ۋە خۇشاللىق ئىچىدە ئۆتۈش ئۈچۈن، قانداق قىلغاندا كەيپىياتنى تۇراقلاشتۇرغىلى بولىدۇ؟ مەن قەدىمدىن كېلىۋاتقان مۇنۇ سىرنى بىلىشىم كېرەك:

ئاجىزلار ھەرىكىتىنى كەيپىياتىغا بويسۇندۇرىدۇ، كۈچلۈكلەر كەيپىياتىنى ھەرىكىتىگە بويسۇندۇرىدۇ.

ھەر كۈنى ئورنۇمدىن تۇرغاندا، قايغۇ بىچارىلىك ۋە مەغلۇبىيەت تۇيغۇسىنىڭ ئىسكەنجىسىدە قالسام، ئۇنىڭغا مۇنداق تاقابىل تۇرىمەن:

مەيۈسلەنگەندە، ئاۋازىمنى قويۇۋېتىپ ناخشا ئېيتىمەن.
قايغۇغا چۆمگەندە، ئۆزۈمنى قويۇۋېتىپ كۈلىمەن.
ئاغرىپ قالغاندا، ھەسسىلەپ خىزمەت قىلىمەن.
ۋەھىمە باسقاندا، توختىماي ئالغا ئىلگىرىلەيمەن.
ئۆزۈمدىن ئۈمىدسىزلەنگەندە، ئاۋازىمنى يۇقىرى كۆتۈرۈپ سۆزلەيمەن.

نامراتلىشىپ كەتكەندە، كەلگۈسىدىكى بايلىقنى ئويلايمەن.
دەرمانىمدىن قالغاندا، ئىلگىرىكى مۇۋەپپەقىيەتلىرىمنى ئويلايمەن.

ئۆزۈمنى ئاجىز ھېس قىلغاندا، كۆزلىگەن نىشانىمنى ئويلايمەن.
قىسقىسى، مەن بۈگۈن ئۆزۈمنى بېسىۋالىمەن.
بۈگۈندىن باشلاپ، ھەر بىر نەرسىنى چۈشەندىم،
ئىقتىدارسىزلارنىڭ قولىدىن ئىش كەلمەيدۇ، مەن ئىتتىدارسىز
ئەمەس، مەن مېنى ۋەيران قىلىۋېتىشكە ئۇرۇنۇۋاتقان كۈچلەر بىلەن
توختىماي ئېلىشىشىم كېرەك. ئۈمىدسىزلىك ۋە قايغۇ — ئەلەمنى بىر
قاراپلا بىلىۋالغىلى بولىدۇ. لېكىن، دۈشمەننى ئاسان سېزىۋالغىلى
بولمايدۇ. ئۇلار چىرايىدا تەبەسسۇم، قوللىرىنى پۇلاڭلىتىپ تۇرىدۇ،
مېنى خالىغان ۋاقىتتا ۋەيران قىلىۋېتىشى مۇمكىن. ئۇلارغا كەلگەندە،
ھوشيارلىقنى مەڭگۈ بوشاشتۇرماستىن كېرەك.

مەنمەنچىلىكىم تۇتقاندا، مەغلۇبىيەتكە ئۇچرىغان چاغلىرىمنى ئەسلەيمەن.

باياشاتلىققا ئېرىشكەندە، ئاچ قالغان كۈنلىرىمنى ئەسلەيمەن. يۈرىكىمدە كۆرەڭلىك تۇيغۇسى باش كۆتۈرگەندە، رىقابەتچىلىرىمنى ئەسلەيمەن.

خۇشاللىققا ئېرىشكەندە، خورلۇق تارتقان چاغلىرىمنى ئەسلەيمەن.

ئۆزۈمنى چوڭ تۇتقاندا، ئۆزۈمنىڭ ھەممىگە قادىر ئەمەسلىكىنى ئويلايمەن.

بايلىققا ئېرىشكەندە، ئاچ يۈرگەنلەرنى ئويلايمەن. تەكەببۇرلىقىم تۇتقاندا، ئۆزۈمنىڭ قورقۇنچاقلىق قىلىپ يۈرگەن چاغلىرىمنى ئويلايمەن.

جاھانغا پاتماي قالغان چېغىمدا، بېشىمنى كۆتۈرۈپ يۇلتۇزلارغا قارايمەن.

بۈگۈن مەن ئۆزۈمنى بېسىۋالىمەن.

مەن بۇ ئىقتىدارلارغا ئىگە بولسام، باشقىلارنىڭ كەيپىياتىدىكى ئۆزگىرىشنى تېخىمۇ ئاسان سېزىۋالايلىمەن. مەن غەزەپتىن ئەسەبىيلەشكەن ئادەملەرنى كەچۈرىمەن، چۈنكى ئۇلار ئۆزىنى بېسىۋېلىشنى ئۇقمايدۇ، ئۇلارنىڭ تىللاش، ھاقارەتلەشلىرىگە چىدايمەن. چۈنكى، ئۇلارنىڭ ئەتە ئۆزگىرىپ، مۇلايىم ھالىتىگە قايتىدىغانلىقىنى بىلىمەن.

مەن ئادەملەرنىڭ بىرلا تەرىپىگە قاراپ باھا بېرىدىغان، بىردەملىك ئۆچ — ئاداۋەتنى دەپ باشقىلارغا ئارىلاشمايدىغان ئىشنى قىلمايمەن. بۈگۈن بىر تىيىن پۇل خەجلەپ كاتتا پەيتون سېتىۋېلىشقا كۆزى قىيمىغان ئادەم، ئەتە پۈتۈن بىساتىنى بىر تال چىرىمغا تېگىشۋېتىشى مۇمكىن. بۇ سىرنى بىلىۋالغانكەنمەن. چوقۇم زور بايلىققا ئېرىشمەن.

بۈگۈن مەن ئۆزۈمنى بېسىۋالىمەن.

مەن ھازىر ئىنسان كەيپىياتىنىڭ ئۆزگىرىشىدىكى سىرنى بىلىۋالدىم. ئۆزۈمنىڭ ئۆزگىرىشچان كەيپىياتىمنى ئەمدى ئۆز مەيلىمگە قويۇپ بەرمەيمەن. ماڭا مەلۇم، ئۆزىنى بېسىۋېلىشقا قادىر ئادەملا، ئۆز تەقدىرىنى قولىدا تۇتۇپ تۇرالايدۇ.

مەن ئۆز تەقدىرىمنى قولۇمدا تۇتۇپ تۇرالايمەن، مېنىڭ تەقدىرىم دۇنيادىكى ئەڭ ئۇلۇغ مال ساتقۇچى بولۇش.

مەن ئۆزۈمگە خوجايىن بولىمەن.

مەن مۇشۇ ئارقىلىق ئۇلۇغۋارلىققا ئېرىشمەن.

ئون تۆتىنچى باب

تېرە قەغەزنىڭ يەتتىنچىسى

مەن پۈتۈن دۇنياغا كۈلۈپ باقمەن. پەقەت ئىنسانلارلا كۈلەلەيدۇ. دەل — دەرەخلەر يارىلانسىمۇ «قان» ئاقىدۇ، خان — جانىۋارلارمۇ ئازاب ۋە ئاچلىقتىن نالە — زار قىلىدۇ، پەقەت مەنلا كۈلۈش ئىقتىدارىغا ئىگە، خالىغان ۋاقىتتا ئۆزۈمنى قويۇۋېتىپ كۈلەلەيمەن. بۈگۈندىن باشلاپ، مەن كۈلۈش ئادىتىنى يېتىلدۈرمىەن.

كۈلكنىڭ ھەزىم قىلىشقا پايدىسى بار، كۈلكە روھى بېسىمنى يېنىكلىتىدۇ، كۈلكە ئۇزۇن ئۆمۈر كۆرۈشنىڭ مەخپىي رېتسىپى. مەن ھازىر ئۇنى ئاخىر ئىگىلىۋالدىم.

مەن پۈتۈن دۇنياغا كۈلۈپ باقمەن. مەن ئۆزۈمگە كۈلىمەن، چۈنكى ئۆزىنى چوڭ چاغلایدىغانلار دائىم كۈلكىلىك ئەھۋالغا قالىدۇ. بۇ روھىي ھاڭغا ھەرگىز چۈشۈپ كەتمەسلىك كېرەك، مەن تەڭرىنىڭ ئەڭ ئۇلۇغ مۆجىزىسى بولساممۇ، يەنىلا دېڭىز سۈيىنىڭ بىر تامچىسىغۇ؟ مەن ئۆزۈمنىڭ نەدىن كەلگەنلىكىمنى، نەگە بارىدىغانلىقىمنى راستتىنلا بىلەمدىمەن؟ مەن ھازىر كۆڭۈل بۆلۈۋاتقان ئىشلار ئو يىللاردىن كېيىن ئەخمىقانه ئىش بولۇپ قالماسمۇ؟ مەن ھازىر يۈز بېرىۋاتقان ئەرزىمەس ئىشلار ئۈچۈن نېمىشقا پاراكەندە بولىمەن؟ بۇ ئورۇن تارىخى جەرياندا، ئادەمنىڭ خاتىرىسىدە قانچىلىك نەرسە قالىدۇ؟

مەن پۈتۈن دۇنياغا كۈلۈپ باقمەن.

باشقىلار چىشىغا تەگكەندە، بېرەر كۆڭۈلسىز ئىشقا يولۇققاندا، مەن ياش تۆكىمەن، زارلاپ قاقشايمەن. قانداقمۇ كۆرگىلى بولسۇن؟ بىر ھېكمەتلىك سۆز بار، مەن ئۇنى قايتا — قايتا مەشىق قىلىمەن، تاكى ئۇ قان — قېنىمغا سىڭىپ، ئۆز گېپىمگە ئايلانغۇچە، ماڭا مەڭگۈلۈك ياخشى كەيپىيات ئاتا قىلغۇچە مەشىق قىلىمەن. بۇ ھېكمەتلىك سۆز قەدىم زاماندىن كەلگەن، ئۇ مېنىڭ قىيىن ئۆتكەللەردىن ئۆتۈشمىگە، تۇرمۇشتا تەڭپۇڭلۇقنى ساقلىشىمغا ياردەم قىلدۇ. بۇ ھېكمەتلىك سۆز: **ھەممىسى ئۆتۈپ كېتىدۇ**، دېگەندىن ئىبارەت.

مەن پۈتۈن دۇنياغا كۈلۈپ باقمەن.

دۇنيادىكى ھەرقانداق نەرسە ۋاقتى كەلگەندە ئۆتمۈشكە ئايلىنىدۇ. يۈرىكىم زەئىپلەشكەندە، مەن ئۆزۈمگە تەسەللى بېرىمەن: ھەممىسى ئۆتۈپ كېتىدۇ؛ مۇۋەپپەقىيەت قازىنىپ تېرەمگە پاتماي قالغاندا، مەن ئۆزۈمنى ئەسكەرتىمەن: ھەممىسى ئۆتۈپ كېتىدۇ؛ نامراتلىق پاتقىقىغا يېتىپ قالغاندا، ئۆزۈمگە خىتاب قىلىمەن: ھەممىسى ئۆتۈپ كېتىدۇ. شۇنداق ئۆز ۋاقتىدا ئېھرامنى ياسىغانلار ھازىر، سوغۇق تاشنىڭ ئاستىدا ياتىدۇ، ئېھراممۇ بىر كۈنلەر كەلگەندە قۇم — توپىنىڭ ئاستىغا كۆمۈلۈپ قالىدۇ. دۇنيادىكى ھەممە نەرسىنىڭ ئاقىۋىتى شۇنداق بولىدۇ. مەن بۈگۈن ئېرىشكەن ھەم ئايرىلىپ قالغان نەرسىلەرگە نېمانچە قىلىپ كېتىمەن؟

مەن پۈتۈن دۇنياغا كۈلۈپ باقمەن.

مەن كۈلكە سادايىم بىلەن بۈگۈنگە زىننەت بېرىمەن، ناخشا سادايىم بىلەن قاراڭغۇلۇقنى يورۇتىمەن. مەن ئەمدى كۆڭۈلنىڭ كەينىگە كىرمەيمەن، قاينۇ — ئەلەملەرنى جىددىي خىزمەت بىلەن ئۈنتۈيمەن. مەن بۈگۈنكى خۇشاللىقتىن ھۇزۇرلىنىمەن، ئۇنى ئاشلىققا ئوخشاش ساقلىغىلى بولمايدۇ، ئۇ ساقلىغانسېرى ئېسىل تەم كىرىدىغان ھاراق ئەمەس. مەن كەلگۈسى ئۈچۈن ياشايمەن، بۈگۈن تېرىغاندىن بۈگۈن ھوسۇل ئالىمەن.

مەن پۈتۈن دۇنياغا كۈلۈپ باقمەن.

ھەممە نەرسىنىڭ ئەسلى قىياپىتى كۈلكە ئىچىدە ئاشكارىلىنىدۇ. مەن ئۆزۈمنىڭ مەغلۇبىيىتىمگە كۈلىمەن، ئۇ چۈش دۇنياسىدىكى رەڭدار بۇلۇتلارغا ئايلىنىدۇ؛ مەن ئۆزۈمنىڭ مۇۋەپپەقىيىتىمگە كۈلىمەن، ئۇ ئۆزىنىڭ ئەسلى قىياپىتىگە قايتىدۇ؛ مەن رەزىللىككە كۈلىمەن، ئۇ تېخىمۇ كەڭ ئەۋج ئالىدۇ. مەن كۈلكەم ئارقىلىق باشقىلارغا تەسىر قىلىمەن، بۇنىڭغا شەخسى مۇددى ئارىلاشقان بولسىمۇ، ھەقىقەتەن مۇۋەپپەقىيەت قازىنىشنىڭ يولى، چۈنكى قوشۇمىنى تۇرۇۋالسام، خېرىدارلار مەندىن قاچىدۇ.

مەن پۈتۈن دۇنياغا كۈلۈپ باقمەن.

بۈگۈندىن باشلاپ مەن بەخت ئۈچۈنلا كۆز يېشى ئاققۇزمەن، چۈنكى قاينۇ، نەپرەت ۋە ئوڭۇشسىزلىقتىن ئاققۇزغان ياشلارنىڭ سودا بازىرىدا ھېچقانداق قىممىتى بولمايدۇ، پەقەت تەبەسسۇم ئارقىلىقلا بايلىققا ئېرىشكىلى بولىدۇ، ياخشى گەپ بىلەن قورغان قۇرغىلى بولىدۇ.

مەن ھەرقانچە كاتتا، ئەقىللىك، يۈز ئابرويلۇق، كۈچلۈك بولۇپ كەتسەممۇ، ئۆزۈمنى ۋە ئەتراپىمدىكى جىمى نەرسىنى ھەرگىز مەسخىرە قىلمايمەن. بۇ جەھەتتە، مەن مەڭگۈ كىچىك بالدەك بولىمەن. باشقىلارنى ھۆرمەت قىلغاندىلا، ئۆزۈمنى چوڭ تۇتمايدىغان بولىمەن.

مەن پۈتۈن دۇنياغا كۈلۈپ باقمەن.

مەن كۈلۈپ تۇرساملا، مەڭگۈ نامراتلىقتا قالمايمەن. بۇمۇ بىر قابىلىيەت، مەن ئۇنى ئەمدى ھەرگىز زايە قىلمايمەن. مەن پەقەت كۈلكە خۇشاللىق ئىچىدىلا مۇۋەپپەقىيەتنىڭ تەمىنى ھەقىقىي تېتىيالايمەن؛ پەقەت كۈلكە ۋە خۇشاللىق ئىچىدىلا، ئەمگەك مېۋىسىدىن ھەقىقىي ھوزۇرلىنالايمەن. ئەگەر ئۇنداق بولمىسا، مەن مەغلۇپ بولىمەن، چۈنكى خۇشاللىق ئادەمگە ھۇزۇر بېغىشلايدىغان ئېسىل شەربەت. مۇۋەپپەقىيەتتىن ھوزۇرلىنىشتا ئاۋۋال خۇشاللىق بولۇشى كېرەك، كۈلكە بولسا ئۇنىڭ ئەڭ ياخشى ھەمراھى.

مەن خۇشاللىققا ئېرىشمەن.

مەن مۇۋەپپەقىيەت قازىنىمەن.

مەن دۇنيادىكى ئەڭ ئۇلۇغ مال ساتقۇچى بولىمەن.

ئون بەشىنچى باب

تېرە قەغەزنىڭ سەككىزىنچىسى

بۈگۈن مەن ئۆزۈمنىڭ قىممىتىگە ھەسسەلەپ ئەھمىيەت بېرىمەن. ئۈجمە يوپۇرمىقى تالانتىنىڭ قولىدا يىپەككە ئايلاندى. سېغىز توپا تالانتىنىڭ قولىدا قورغانغا ئايلاندى. ئارچا دەرىخى تالانتىنىڭ قولىدا سارايدا ئايلاندى. قوي يۇڭى تالانتىنىڭ قولىدا كاسايغا ئايلاندى. ئۈجمە يوپۇرمىقى، سېغىز توپا، ئارچا دەرىخى، قوي يۇڭى ئادەملەرنىڭ قولى بىلەن ئۆز قىممىتىنى نەچچە يۈز ھەسسە ئاشۇرالىغان يەردە، مەن نېمە ئۈچۈن ئۆزۈمنىڭ قىممىتىنى ئاشۇرالمىمەن؟

بۈگۈن مەن ئۆزۈمنىڭ قىممىتىگە ھەسسەلەپ ئەھمىيەت بېرىمەن. مېنىڭ تەقدىرىم بىر تال بۇغداي دېنىغا ئوخشايدۇ، ئۇنى ئوخشىمىغان ئۈچ يول تۇتۇپ تۇرىدۇ. بىر تال بۇغداي تاغغا قاچىلىنىپ، جازىغا ئېلىپ قويۇلۇشى مۇمكىن، ئۇ چوشقىغا يەم بولىدۇ؛ يەنە ئۇن تارتىپ بولكىغا ئايلىنىشى مۇمكىن؛ تۇپراققا چېچىلىشىمۇ مۇمكىن، ئۇ چاغدا بۇغداي ئۆسۈپ ئالتۇن باشاققا سانسىز بۇغداي دېنىغا ئايلىنىدۇ.

مېنىڭ بۇغداي بىلەن ئوخشىمايدىغان بىرلا يېرىم، بۇغداي سېسىپ كېتىشىنى، بولكا بولۇشىنى ياكى يەرگە تېرىلىپ باشاققا ئايلىنىشىنى ئۆزى تاللاشقا ئامالسىز. لېكىن، مېنىڭدە تاللاش

ئەركىنلىكى بار، مەن ھاياتىمنى سېستىۋەتمەيمەن، ئۇنىڭ مەغلۇبىيەت، ئۈمىدسىزلىكنىڭ قورام تاشلىرى ئاستىدا ئېزىلىپ، خارلىنىپ قېلىشىغا قاراپ تۇرمايمەن.

بۈگۈن مەن ئۆزۈمنىڭ قىممىتىگە ھەسسىلەپ ئەھمىيەت بېرىمەن. بۇغداينىڭ ئۆسۈپ ھوسۇل بېرىشى ئۈچۈن، ئۇنى قاراڭغۇ تۇپراقنىڭ ئىچىگە كۆمۈشكە توغرا كېلىدۇ. مېنىڭ مەغلۇبىيىتىم، ئۈمىدسىزلىكىم، نادانلىقىم، ئىقتىدارسىزلىقىم ئاشۇ قاراڭغۇ تۇپراق، مەن مۇشۇ تۇپراق ئىچىگە چوڭقۇر يىلتىز تارتىپ، پىششىق كۈتۈشۈم كېرەك. بۇغداي كۈن نۇرى ۋە يامغۇرنىڭ شاراپىتى بىلەن يىلتىز تارتىدۇ، ئۆسۈپ ھوسۇل بېرىدۇ. ئوخشاشلا، مەنمۇ ئارزۇلىرىمنى ئەمەلگە ئاشۇرۇش ئۈچۈن، ئۆزۈمنىڭ بەدەن ۋە روھىيىتىمنى مۇكەممەللەشتۈرىمەن. بۇغداي پىششىق ئۈچۈن تەبىئەتنىڭ شاراپىتىنى كۈتىدۇ، مەن كۈتۈپ ئولتۇرمايمەن، چۈنكى مەندە ئۆز تەقدىرىمنى تاللاش ئىقتىدارى بار.

بۈگۈن مەن ئۆزۈمنىڭ قىممىتىگە ھەسسىلەپ ئەھمىيەت بېرىمەن. بۇنى قانداق قىلغاندا ئەمەلگە ئاشۇرغىلى بولىدۇ؟ ئالدى بىلەن، مەن ھەربىر كۈن، ھەربىر ھەپتە، ھەربىر ئاي، ھەربىر يىل، ھەتتا پۈتۈن ئۆمرۈمگە نىشان تىكلەيمەن. بۇغداي خۇددى يامغۇر سۈيىنىڭ كۈچى بىلەن توپىنى يېرىپ چىقىپ بوي تارتقاندا، مېنىڭ ھاياتىمدىمۇ ئېنىق نىشان بولغاندىلا، ئاندىن نەتىجىگە ئېرىشەلەيمەن. نىشان بەلگىلەيدىغان چاغدا، ئىلگىرىكى ئەڭ ياخشى نەتىجىلەردىن پايدىلىنىمەن، ئۇلارنى تېخىمۇ كېڭەيتىمەن. بۇ مېنىڭ

كەلگۈسى تۇرمۇشۇمنىڭ نىشانى بولۇشى كېرەك. نىشاننىڭ يۇقىرى بولۇپ كېتىشىدىن ئەنسىرىمەسلىك كېرەك. نىشان يۇقىرى بولسا يۇقىرى ئۈنۈمگە ئېرىشكىلى بولىدۇ، نىشان ئوتتۇرھال بولسا، تۈزۈك ئۈنۈمگە ئېرىشكىلى بولمايدۇ.

بۈگۈن مەن ئۆزۈمنىڭ قىممىتىگە ھەسسەلەپ ئەھمىيەت بېرىمەن. نىشانغا يېتىشتىن ئىلگىرى بەزى ئوڭۇشسىزلىقلارغا ئۇچرىشىم ئېھتىمالغا يېقىن بولسىمۇ، يىراق نىشان مېنى قورقۇتالمايدۇ. يىقىلىپ چۈشسەم ئورنۇمدىن قايتا تۇرىمەن، ئۈمىدسىزلەنمەيمەن. چۈنكى، ھەرقانداق ئادەم نىشانغا يېتىش يولىدا ئوڭۇشسىزلىققا ئۇچرايدۇ. پەقەت قۇرتلارلا يىقىلىپ كېتىشتىن قورقمايدۇ. مەن قۇرت ئەمەس. مەن ئادەم، باشقىلار ئۆڭكۈر ئىچىدە ياشىسا مەيلى، مەن قورغان ياساپ ئولتۇرىمەن.

بۈگۈن مەن ئۆزۈمنىڭ قىممىتىگە ھەسسەلەپ ئەھمىيەت بېرىمەن. قۇياش زېمىنىنى ئىللىتىدۇ، بۇغداي مايسىلىرى دان تۇتىدۇ، ئارزۇ — ئارمانلىرىمنى رېئاللىققا ئايلاندۇرىدۇ. بۈگۈن مەن تۈنۈگۈنكىدىنمۇ زور مۇۋەپپەقىيەت قازىنىمەن. مەن پۈتۈن كۈچۈم بىلەن بۈگۈننىڭ چوققىسىغا يامىشىمەن، ئەتە تېخىمۇ يۇقىرى پەللىگە ئۆرلەيمەن. باشقىلاردىن ئۆتۈپ كېتىش ھېچقانچە مۇھىم ئەمەس، ئۆزىدىن ئۆتۈپ كېتىش مۇھىم.

بۈگۈن مەن ئۆزۈمنىڭ قىممىتىگە ھەسسەلەپ ئەھمىيەت بېرىمەن. ئىللىق شامال بۇغدايلارنى يەلپۈپ پىشۇرىدۇ، شامال يەنە مېنىڭ ئاۋازىمنى ئاڭلاشنى خالايدىغانلارنىڭ قۇلىقىغا يەتكۈزۈپ بېرىدۇ.

ئېغىزدىن چىققان سۆز ئاتقان ئوق، قايتۇرۇۋالغىلى بولمايدۇ. مەن ئۆزۈمنىڭ بېشارەتچىسى بولمەن. باشقىلار مېنىڭ گەپلىرىمنى مەسخىرە قىلىشى مۇمكىن، لېكىن ئۇلار مېنىڭ پىلانىمنى بىلىدۇ، ئارزۇلىرىمنى چۈشىنىدۇ. شۇڭا، ۋەدىلىرىمنى ئەمەلگە ئاشۇرمىغىچە ھېچ يەرگە قېچىپ كېتەلمەيمەن.

بۈگۈن مەن ئۆزۈمنىڭ قىممىتىگە ھەسسەلەپ ئەھمىيەت بېرىمەن. مەن مەغلۇبىيەتچىلەر ياراتمايدىغان ئىشلارنى قىلىمەن. مەن چامىم يېتىدىغان ئىشلاردىلا توختاپ قالمايمەن. مەن ھازىرقى مۇۋەپپەقىيەتلىرىمدىن قانائەتلەنمەيمەن. نىشانىغا يەتكەندىن يەنىمۇ يۇقىرى نىشاننى كۆزلەيمەن. مەن ئىشلارنى بىر - بىرىدىن ياخشى قىلىشقا تىرىشىمەن. مەن نىشانلىرىمنى پۈتۈن دۇنياغا ئېلان قىلىپ تۇرىمەن. لېكىن مەن نەتىجىلىرىمنى ھەرگىز كۆز - كۆز قىلمايمەن. دۇنيادىكى كىشىلەر ئۆزلىرى مېنى مەدھىيەلەسۇن. ئىلاھىم، مەن مەدھىيەلەر ئالدىدا ئۆزۈمنى تۇتۇۋالاي.

بۈگۈن مەن ئۆزۈمنىڭ قىممىتىگە ھەسسەلەپ ئەھمىيەت بېرىمەن. بىر تال بۇغداي دېنى كۆپەيگەندىن كېيىن نەچچە مىڭ بۇغداي مايسىسىغا ئايلىنىدۇ، مۇشۇ تەرىقىدە نۇرغۇن قېتىم كۆپىيىۋەرسە، دۇنيادىكى پۈتۈن شەھەرلەرنى باققۇدەك دەرىجىدە كۆپىيىدۇ. مەن ئاشۇ بىر تال بۇغدايغا يېتەلمەيمەنمۇ؟

مەن بىر ئىشنى ئورۇنداپ بولغاندىن كېيىن داۋاملىق تىرىشمەن.
تېرە قەغەزدە دېيىلگەن گەپلەر مېنىڭ ۋۇجۇدۇمدا ئەمەلگە ئاشقاندا،
پۈتۈن دۇنيادىكى كىشىلەر مېنىڭ ئىقتىدارىمغا ھەيران قالدۇ.

ئون ئالتىنچى باب

تېرە قەغەزنىڭ توققۇزىنچىسى

مېنىڭ ئارزۇلىرىمنىڭ ھېچقانداق قىممىتى يوق، مېنىڭ پىلانلىرىم چاڭ — توزاندەك ئەتىۋارسىز، مېنىڭ نىشانىمغا يەتكىلى بولمايدۇ.

بىز ئۆز ھەرىكىتىمىزدە كۆرسەتمىسەك، ھەرقانداق نەرسىنىڭ قىلچە ئەھمىيىتى يوق.

مەن ھازىرلا ئۆز ھەرىكىتىمدە كۆرسىتىمەن.

مەن بىر پارچە خەرىتە مەيلى قانچىلىك تەپسىلىي، قانچىلىك ئىنچىكە ئىشلەنگەن بولسۇن، بىر ئادەمنى يەر يۈزىدىن يېرىم قەدەم ئالدىغا ئېلىپ ماڭالمايدۇ. بىر دۆلەتنىڭ قانۇنى مەيلى قانچىلىك ئادىل بولسۇن، جىنايەت سادىر بولۇشنىڭ ئالدىنى مەڭگۈ ئالالمايدۇ. ھەرقانداق ئەنگۈشتەر، مېنىڭ قولۇمدىكى تېرە قەغەزلەرمۇ شۇنداق، مەڭگۈ بايلىق يارىتالمايدۇ. پەقەت ھەرىكەتلا خەرىتە، ئەنگۈشتەر، ئارزۇ، پىلان ۋە نىشانلارنى ئەمەلىي قىممەتكە ئىگە قىلىدۇ. ھەرىكەت خۇددى يېمەكلىك ۋە سۇغا ئوخشاش، مېنىڭ مۇۋەپپەقىيەت قازىنىشىم ئۈچۈن كۈچ - قۇۋۋەت ئاتا قىلىدۇ.

مەن ھازىرلا ئۆز ھەرىكىتىمدە كۆرسىتىمەن.

ئىشنى كەينىگە تارتىش مېنىڭ پۇت قولۇمنى چۈشەپ، ئالغا باستۇرمايدۇ، بۇ قورقۇشنىڭ ئالامىتى. ھازىر مەن بارلىق قەيسەر يۈرەكلەرنىڭ چوڭقۇر قېتىدىن بىر سىرنى ھېس قىلدىم. ماڭا مەلۇم

ۋەھىمنى يېڭىش ئۈچۈن، قىلچە ئىككىلەنمەي ھەرىكەتنى باشلاش كېرەك، مانا شۇنداق قىلغاندىلا، يۈرەكتىكى ۋەھىمە بېسىلىدۇ. مەن بىلىۋالدىم، ھەرىكەت — شىردەك ۋەھىمىلىك كەلگەن ۋەھىمنى ھالەتكە كەلتۈرەلەيدۇ.

مەن ھازىرلا ئۆز ھەرىكىتىمدە كۆرسىتىمەن.

مەن بۇنىڭدىن كېيىن پارىقراق قوڭغۇزنىڭ خىسلىتىنى ئېسىمدە ساقلايمەن: پەقەت قانات قاققاندىلا، ئاندىن يورۇقلۇق چىقارغىلى بولىدۇ. مەن پارىقراق قوڭغۇز بولىمەن، ھەتتا قۇياش نۇر چېچىپ تۇرغان كۈندۈزدىمۇ ئوخشاشلا يورۇقلۇق چىقىرىمەن. باشقىلار كېيىنەككە ئوخشاش قاناتلىرىنى پۇلاڭلىتىپ، گۈلنىڭ سەدىقىسىگە تايىنىپ ياشاۋەرسۇن: مەن پارىقراق قوڭغۇز بولىمەن، زېمىننى يورۇتىمەن.

مەن ھازىرلا ئۆز ھەرىكىتىمدە كۆرسىتىمەن.

مەن بۈگۈنكى ئىشنى ئەتىگە قويمايمەن، چۈنكى ماڭا مەلۇم، ئەتە مەڭگۈ كەلمەيدۇ. ھازىرلا ھەرىكەتنى باشلا! مېنىڭ ھەرىكىتىم خۇشاللىق ۋە مۇۋەپپەقىيەت ئېلىپ كېلەلمىسىمۇ، لېكىن ھەرىكەت قىلىپ مەغلۇپ بولۇش قۇرۇق ئولتۇرۇپ ئۆلۈمنى كۈتكەندىن كۆپ ياخشى. ھەرىكەتتىن خۇشاللىق مېۋىلىرى چۈشمەي قېلىشىمۇ مۇمكىن، لېكىن ھەرىكەت بولمىسا، ھەرقانداق مېۋىدىن ھوسۇل ئالغىلى بولمايدۇ.

مەن ھازىرلا ئۆز ھەرىكىتىمدە كۆرسىتىمەن.

دەرھال ھەرىكەتلەن! دەرھال ھەرىكەتلەن! دەرھال ھەرىكەتلەن! بۈگۈندىن باشلاپ، مەن بۇ سۆزنى قايتا — قايتا، ھەر مىنۇت، ھەر سېكۇنتتا تەكرارلاپ تۇرىمەن، تاكى ئۇ ئادىتىمگە ئايلانغۇچە، خۇددى نەپەس ئالغاندەك، مېنىڭ ئىقتىدارىمغا ئايلانغۇچە تەكرارلايمەن. مۇشۇ سۆزنى ئېسىمدىن چىقارمىساملا، مەن ئۆزۈمنىڭ كەيپىياتىمنى تۇراقلاشتۇرالايمەن، مەغلۇبىيەتچىلەر ئۆزىنى قاچۇرىدىغان ھەربىر خىرىسقا تاقابىل تۇرالايمەن.

مەن ھازىرلا ئۆز ھەرىكىتىمدە كۆرسىتىمەن. مەن بۇ سۆزلەرنى قايتا - قايتا تەكرارلايمەن.

سەھەر ئويغانغاندا، مەغلۇبىيەتچىلەر قوپقۇسى كەلمەي كارىۋاتتا سوزۇلۇپ ياتىدۇ، بۇ سۆزلەرنى ئىچىمدە تەكرارلايمەن، ئاندىن ھەرىكەتنى باشلايمەن.

مەن ھازىرلا ئۆز ھەرىكىتىمدە كۆرسىتىمەن.

سىرتقا مال ساتقىلى چىققاندا، مەغلۇبىيەتچىلەر، مەن رەت قىلىشقا ئۇچىرامەنمۇ، دېگەننى ئويلايدۇ. مەن بولسام بۇ سۆزنى ئىچىمدە تەكرارلايمەن، ئاندىن مەن تۇنجى خېرىدارغا يۈزلىنىمەن.

مەن ھازىرلا ئۆز ھەرىكىتىمدە كۆرسىتىمەن.

مەھكەم ئېتىلگەن ئىشكىلەرگە دۇچ كەلگەندە، مەغلۇبىيەتچىلەر ۋەھىمە ئەندىشە ئىچىدە سىرتتا ساقلاپ تۇرىدۇ، مەن بولسام بۇ سۆزنى ئىچىمدە تەكرارلايمەن، ئاندىن بېرىپ ئىشكىنى چېكىمەن.

مەن ھازىرلا ئۆز ھەرىكىتىمدە كۆرسىتىمەن.

ئېزىقتۇرۇشلاغا ئۇچرىغاندا، مەن بۇ سۈزنى ئىچىمدە تەكرارلايمەن، ئاندىن رەزىللىكتىن يىراقلىشىمەن.

مەن ھازىرلا ئۆز ھەرىكىتىمدە كۆرسىتىمەن.

پەقەت ھەرىكەتلا مېنىڭ بازاردىكى قىممىتىمنى بەلگىلەيدۇ. قىممىتىمنى ھەسسىلەپ ئاشۇرۇش ئۈچۈن، ھەسسىلەپ تىرىشىشىمغا توغرا كېلىدۇ. مەن مەغلۇبىيەتچىلەر قورقىدىغان يەرلەرگە بارىمەن، مەغلۇبىيەتچىلەر ئارام ئېلىۋاتقاندا، مەن توختىماي ئىشلەيمەن. مەغلۇبىيەتچىلەر جىم تۇرغاندا، مەن ماللىرىمنى توختىماي تونۇشتۇرىمەن. مەن ماللىرىمنى ئېلىش مۇمكىنچىلىكى بولغان ئون ئائىلىگە بارىمەن، مەغلۇبىيەتچىلەر بولسا نۇرغۇن كالا قاتۇرۇپ، تەپسىلىي پىلان تۈزگەندىن كېيىن ئاران بىر ئائىلىگە بارىدۇ. مەغلۇبىيەتچىلەر ئۆزلىرىنىڭ كېچىككەنلىكىنى ھېس قىلىپ ئولتۇرغاندا، مەن مۇۋەپپەقىيەت قازىنىپ بولغان بولىمەن.

مەن ھازىرلا ئۆز ھەرىكىتىمدە كۆرسىتىمەن.

ھازىرقى ۋاقىت مېنىڭ بارلىقىم، ئەتە ھۇرۇنلارنىڭ خىزمەت كۈنى، مەن ھۇرۇن ئەمەس؛ ئەتە رەزىللىكنى تاشلاپ، ياخشىلىققا يۈزلىنىدىغان كۈن، مەن رەزىل ئەمەس؛ ئەتە ئاجىزلار كۈچلۈككە ئايلىنىدىغان كۈن، مەن ئاجىز ئەمەس؛ ئەتە مەغلۇبىيەتچىلەر مۇۋەپپەقىيەت قازىنىمەن دەپ باھانە تاپىدىغان كۈن، مەن مەغلۇبىيەتچى ئەمەس.

مەن ھازىرلا ئۆز ھەرىكىتىمدە كۆرسىتىمەن.

مەن يىرتقۇچ شىر، مەن قارچىغا، قورسىقىم ئاچسا تاماق يەيمەن، ئۇسسسام، ئۇسسۇزلۇق ئىچمەن. ھەرىكەت قىلمسام، ماڭا ئۆلۈمدىن باشقا يول يوق.

مەن مۇۋەپپەقىيەتكە، خۇشاللىققا، خاتىرجەملىككە ئىنتىلىمەن. ھەرىكەت قىلمسام، مەن مەغلۇبىيەت، بەختسىزلىك ۋە ئازابلىق، ئۇيقۇسىزلىق ئىچىدە ئۆلۈپ كېتىمەن.

مەن بۇيرۇق چۈشۈرمەن. مەن ئۆزۈمنىڭ بۇيرۇقىغا بويسۇنمەن. مەن ھازىرلا ئۆز ھەرىكىتىمدە كۆرسىتىمەن. مۇۋەپپەقىيەت كۈتۈشتىن كەلمەيدۇ. ئەگەر مەن ئىككىلىنىپ تۇرسام، مۇۋەپپەقىيەت باشقىلارنىڭ ئىلكىگە ئۆتۈپ كېتىدۇ، مەندىن مەڭگۈلۈك يىراقلىشىدۇ.

مۇشۇ ۋاقىت. مۇشۇ يەر. مۇشۇ ئادەم.
مەن ھازىرلا ئۆز ھەرىكىتىمدە كۆرسىتىمەن.

ئون يەتتىنچى باب

تېرە قەغەزنىڭ ئونىنچىسى

ئېتىقادسىز ئادەملەرمۇ بىرەر بىر --الا - قازاغا ئۇچرىغاندا، تەڭرىدىن ئامانلىق تىلەپ ئىلتىجا قىلىدىغۇ؟ ئادەم خەتەرگە، ئەجەل خەۋپىگە ياكى ئەزەلدىن ئۇچرىتىپ باقمىغان، چۈشىنىش مۇمكىن بولمىغان ئىشلارغا يولۇققاندا، ئىختىيارسىز ۋاقىرىۋېتىدىغۇ؟ ھەر بىر جانلىق خەتەرگە دۇچ كەلگەندە پەيدا بولغان مۇنداق كۈچلۈك تەبىئىي ئىنكاس قانداق كېلىپ چىققان؟

قولۇڭنى باشقىلارنىڭ كۆزى ئالدىدا پۇلاڭلاتساڭ، ئۇ ئىختىيارسىز كۆزنى چىمىلدىتىدۇ؛ ئۇنىڭ تىزىغا بوش ئۇرۇپ قويساڭمۇ پۇتى سىلكىنىپ كېتىدۇ؛ قاراڭغۇدا بىرەرنىڭ ئالدىغا تۇيۇقسىز چىقساڭ، ئۇ ئىختىيارسىز «ۋايىجان» دەپ ۋاقىرىۋېتىدۇ.

مەيلى سەندە دىنىي ئېتىقاد بولسۇن - بولمىسۇن، بۇ تەبىئىي ھادىسىلەرنى ھەرگىز ئىنكار قىلالمايسەن. دۇنيادىكى بارلىق جانلىق، ئىنسانلارمۇ شۇنىڭ ئىچىدە، ياردەم تەلەپ قىلىش ئېڭىغا ئىگە. بىزدە نېمە ئۈچۈن مۇنداق ئاڭ ۋە بەخش ئېتىش بولىدۇ؟

بىزنىڭ ۋاقىراشلىرىمىز بىرخىل ئىلتىجاننىڭ شەكلى ئەمەسمۇ؟ كىشىلەر چۈشەنمەيدۇ، تەبىئىي قانۇنىيەتنىڭ ھۆكۈمرانلىقىغا ئۇچراۋاتقان دۇنيادا، تەڭرىدىن ياردەم تىلەش. ھەمدە بۈگۈندىن باشلاپ تەڭرىگە ئىلتىجا قىلىمەن، لېكىن مەن تەڭرىنىڭ ماڭا يول كۆرسىتىشىنىلا ئىلتىجا قىلىمەن.

مەن ئەزەلدىن مال - دۇنيا تەلەپ قىلمايمەن، خىزمەتكارنىڭ تاماقنى تەييار قىلىپ ئالدىمغا ئەكېلىپ بېرىشىنى تەلەپ قىلمايمەن، ئۆي، ئالتۇن - كۈمۈش، سالامەتلىك، ئەرزىمەس مۇۋەپپەقىيەت، نام - ئابروۋى ۋە بەخت تەلەپ قىلمايمەن. مەن پەقەت يول كۆرسىتىشنى - مۇشۇ نەرسىگە ئېرىشىشنىڭ يولىنى كۆرسىتىپ قويۇشنىلا تەلەپ قىلىمەن، مېنىڭ ئىلتىجالىرىم جاۋابقا ئېرىشىدۇ.

مېنىڭ ئىلتىجالىرىم ئىجابەت بولۇشى، بولماسلىقىمۇ مۇمكىن. لېكىن، بۇ ئىككى ئاقىۋەت ئوخشاشلا بىرخىل جاۋاب ئەمەسمۇ؟ ئەگەر بىر بالا دادىسىدىن بولكا سورىسا، لېكىن بولكىغا ئېرىشەلمىسە، بۇمۇ دادىنىڭ بالىغا بەرگەن جاۋابى بولمامدۇ؟

مەن تەڭرىنىڭ يول كۆرسىتىشىنى ئىلتىجا قىلىمەن، بىر مال ساتقۇچى سالاھىيىتى بىلەن ئىلتىجا قىلىمەن...

ھەممىگە قادىر تەڭرى، ماڭا ياردەم قىلغىن! مەن بۇ دۇنياغا يالڭاش كەلگەن، ئەگەر سەن يول باشلاپ بەرمىسەڭ، مەن مۇۋەپپەقىيەت ۋە بەختكە تۇتاشىدىغان يولدىن يىراقلاپ كېتىمەن.

مەن مال - دۇنيا ياكى كىيىم - كېچەك تەلەپ قىلمايمەن، مېنىڭ ئىقتىدارىمغا مۇۋاپىق كېلىدىغان پۇرسەتمۇ تەلەپ قىلمايمەن، مەن پەقەت پۇرسەتكە ئېرىشىدىغان ئىقتىدارغا ئېرىشىشنى تەلەپ قىلىمەن.

سەن شىر ۋە بۈركۈتلەرگە چىش ۋە تىرناقلىرىدىن پايدىلىنىپ ئوزۇقلۇققا ئېرىشىشنى ئۆگەتكەن، سەن ماڭا تىلدىن قانداق

پايدىلىنىپ جان بېقىشنى، قانداق قىلغاندا مېھر — مۇھەببەت ئارقىلىق گۈللەپ - ياشىنىغىلى بولىدىغانلىقىنى ئۆگىتىپ قويغان بولساڭ، مەن ئىنسانلار ئارىسىدىكى شىرغا، بازاردىكى بۈركۈتكە ئايلىنسام.

ماڭا ياردەم قىلغىن! ئوڭۇشسىزلىق ۋە مەغلۇبىيەتكە ئۇچرىغاندىن كېيىنمۇ، باشقىلارغا ياخشى مۇئامىلە قىلىدىغان بولاي، غەلىبىنىڭ مېۋىلىرىنى كۆرەي.

باشقىلار ئورۇندىيالمىدىغان ئىشنى ماڭا تاپشۇرغىن، ئۇلارنىڭ مەغلۇبىيىتىدىن مۇۋەپپەقىيەتنىڭ ئوزۇقلىرىنى ئېلىشقا يول كۆرسەتكىن. روھىمنى چېنىقتۇرۇش ئۈچۈن، ئالدىدا ۋەھىملەرنى پايدا قىلغان، ماڭا ئۆزۈمنىڭ ئارىسالدى ۋە قورقۇنچاقلىقىمنى مەسخىرە قىلىدىغان غەيرەت بەرگىن.

نشانغا يېتىۋېلىشىم ئۈچۈن يېتەرلىك ۋاقىت بەرگىن، ھەربىر كۈننى ئەڭ ئاخىرقى بىر كۈندەك قەدىرلىشىمگە ياردەم قىلغىن. مېنى دېگەن ئىشىمنى قىلىدىغان، قىلغان ئىشىمدىن نەتىجە كۆرىدىغان يولغا باشلىغىن، ماڭا ھەرخىل سۆز — چۆچەكلەر ئارقىسىدىمۇ مەزمۇت تۇرىدىغان كۈچ بەرگىن.

مېنى قامچىلاپ تۇرغىن، بىر ئىشنى قايتا — قايتا سىناپ باقىدىغان ئادەتنى يېتىلدۈرەي. ماڭا نورمال ئۇسۇل بويىچە ئىش قىلىشنى ئۆگەت. ماڭا كەلگەن پۇرسەتنى قولدىن بەرمەيدىغان سەزگۈرلۈك ئاتا قىل. زېھنىمنى يىغىۋېلىشىم ئۈچۈن، ماڭا سەۋرچانلىق ئاتا قىل.

ناچار ئادەتلەردىن قۇتۇلۇپ، ياخشى ئادەتلەرنى يېتۈلدۈرۈشۈمگە ياردەم قىل. ماڭا ھېسداشلىق قىلىدىغان، باشقىلارنىڭ ئاجىزلىقىغا ھېسداشلىق قىلىدىغان يۈرەك بەرگىن. ھەممىسى ئۆتۈپ كېتىدۇ، لېكىن بىر كۈننىڭ ئىزى - تامغىسى بولىدۇ، دېگەننى دىلىمغا سېلىپ تۇرغىن.

ماڭا نېمىنىڭ ئۆچمەنلىك ئىكەنلىكىنى كۆرسىتىپ تۇر، مەن ئۇنىڭ ئالدىدا تەمتىرەپ قالماي. مېنىڭ يۈرىكىمگە تولۇپ - تاشقان مۇھەببەت ئاتا قىلغىن، ناتونۇش ئادەملەر دوستۇمغا ئايلانسۇن. ماڭا يول كۆرسەتكىن، ياردەم قىلغىن، ئالدىمدىكى يولنى كۆرۈپ تۇرىدىغان بولاي.

مېنى ئۇرۇقتەك بىخلاندۇرغىن، دۇنيانىڭ گۈلزارلىقىدا بىخ سۈرەي، بۇ مەندەك بىر مال ساتقۇچىغا ياردەم قولۇڭنى سۇنغىن! تەڭرىم ماڭا يول كۆرسەتكىن!

ئون سەككىزىنچى باب

خىگى قان ئىزلىرى بىلەن تولغان بۇ كۈننى ئۆرۈپ قارىغاندا،
چىرايى تاتىرىپ، قوللىرى تىتىردى.

خىگى تېرە قەغەزنى قوبۇل قىلىدىغان ئادەمنى كۈتمەكتە ئىدى،
ئۇنىڭغا پەقەت ئېلامالا ھەمراھ بولۇپ كېلىۋاتاتتى. مانا ياز كېتىپ،
كۈزمۇ كېلىپ قالدى، يىللار بىر — بىرىنى قوغلىشىپ ئۆتۈاتىدۇ،
ياشىنىپ قالغان خىگى ھېچ ئىش قىلالمايدۇ، ھەركۈنى گۈلزارلىقتا
جىمىدە ئولتۇرىدۇ، كۈتىدۇ.

ئۇ دۇنيا بويىچە كۆپ بايلىقنى بىر تەرەپ قىلىپ، كاتتا سودا
پادىشاھلىقنى تارقىتىۋەتكەندىن بېرى زارىقپ ساقلاۋاتقىلى ساق
ئۈچ يىل بولدى.

بىر كۈنى، قۇملۇقنىڭ سىرتىدىكى شەرقتىن ئېگىز بوي، ئاقساق
ماڭىدىغان بىر ناتونۇش ئادەم كېلىپ قالدى. ئۇ ئادەم داماسكۇس
شەھىرىگە كىرگەندىن كېيىن بىرنەچچە كۈچىدىن ئۆتۈپ،
خىگىنىڭ سارىيىغا ئۇدۇل كەلگەنىدى. ئىلگىرىكى چاغلاردا بولغان
بولسا، ئېلاما دەرۋازىنى دەرۋازىنى ئەدەپ بىلەن ئېچىپ بەرگەن
بولاتتى، بۇ قېتىم ئۇنداق قىلماي تۇردى.

— مەن سىزنىڭ خوجايىنىڭىز بىلەن كۆرۈشمەكچى، — دېدى
ناتونۇش ئادەم گېپىنى تەكرارلاپ.

بۇ ناتونۇش ئادەم، ئادەمنىڭ گۇمانىنى ئاسانلا قوزغاپ قوياتتى.
ئۇنىڭ چىغ چۇرۇقىنىڭ جۇلۇقى چىقىپ كەتكەن بولۇپ، يىپ بىلەن

باغلىۋالغانىدى، پۇتىنىڭ ساق يېرى يوق، پىچاق ۋە تىرناق ئىزلىرى ئېنىق كۆرۈنۈپ تۇراتتى، بېلىگە تۆگە يۇڭىدىن ئېشىلگەن بەلباغ باغلىۋالغان، ھېرىپ جېنى قالمىغان ئىدى، چاچلىرى ئۇزۇن ھەم چۇۋۇق، قان ئاداپ كەتكەن كۆزلىرى، بىر قارىسا كۈن نۇرىدا قىزىرىپ كەتكەندەك، يەنە بىر قارىسا ئىچىدە ئوت كۆيۈۋاتقاندەك كۆرۈنەتتى.

ئېلاما دەرۋازىنىڭ تۇتقۇچىنى چىڭگىدە تۇتۇپ سورىدى:

بېگىمنى ئىزدەيدىغان نېمە ئىشنىڭ بار؟

ئاتونۇش ئادەم مۇرىسىدىكى خالتىنى يەرگە قويۇپ، قوللىرىنى جۈپلىگىنىچە ئۆتۈندى:

- ئاق كۆڭۈل ئادەم، مېنى خوجاينىڭىز بىلەن كۆرۈشتۈرگەن بولسىڭىز. مېنىڭ يامان نىيىتىم يوق، خوجاينىڭىزدىن سەدىقە تىلەش خىيالىمۇ يوق. ئۇنىڭغا دەيدىغان بىرنەچچە ئېغىز گېپىملا بار، ئەگەر ئاڭلاشنى خالىمىسا دەرھال كېتىمەن.

ئېلاما بىر ئىشىنىپ، بىر ئىشەنمەي، دەرۋازىنى ئاستا ئاچتى، ئاندىن ئىچى تەرەپكە بېشىنى لىڭشىتىپ قويۇپ، بۇرۇلۇپ گۈلزارلىققا قاراپ ماڭدى. ئاتونۇش ئادەم ئاسقاقلىغىنىچە ئۇنىڭ ئارقىسىدىن ئەگەشتى.

خىگى گۈلزارلىقتا مۈگدەپ ئولتۇراتتى. ئېلاما ئۇنىڭ يېنىغا بېرىپ ئىككىلىنىپ تۇرۇپ قالدى، ئاندىن قۇرۇق يۆتىلىپ قويدى. خىگى قىمىرلاپ قويدى. ئېلاما يەنە يۆتەلدى، بوۋاي كۆزىنى ئاچتى. - كەچۈرۈڭ بېگىم، بېرەيلەن سىز بىلەن كۆرۈشكىلى كەپتىكەن.

خىگى ئۇيقۇسىدىن رەسمىي ئېچىپ، ناتونۇش ئادەمگە قارىدى. ئۇ ئادەم چوڭقۇر ھۆرمەت بىلەن ئېگىلىپ تازىم قىلىپ سورىدى: - سىز ھەممە ئادەم گېپىنى قىلىدىغان ئەڭ ئۇلۇغ مال ساتقۇچى بولامسىز؟

خىگى باشتا قوشۇمىسىنى تۈرۈپ، كېيىن بېشىنى لىگىشتى: - ئۇ ئىلگىرىكى گەپلەر، ھازىر قېرىپ قالدۇم، مۇنداق كاتتا نامغا لايىق ئەمەسمەن. سەن نېمە بىلەن كەلگەن ئىدىڭ؟ ناتونۇش ئادەم ئىككى قولىنى مەيدىسىگە قويۇۋالغان خىگىنىڭ ئالدىدا تەمتىرەپ تۇراتتى. ئۇ يېقىملىق چاقناپ تۇرغان كۆزلىرىنى چىمچىقلىتىپ قويۇپ جاۋاب بەردى:

- ئىسىم سوۋرو، ئېرۇسالېمدىن كېلىشىم، يۇرتۇم تاسبىسقا كېتىۋاتىمەن. چىرايىمنىڭ كۆرۈمىسىزلىكىگە قاراپ مېنى ئەسكى ئادەم دەپ ئويلاپ قالماڭ. مەن زومىگەر قاراقچى ئەمەس، ئۆيىمۇ ئۆي تېنەپ يۈرىدىغان تىلەمچىمۇ ئەمەس. مەن تاسبىسلىق رىم پۇقراسى. مېنىڭ قېرىنداشلىرىم بىھىچىمىن يەھۇدىي قەبىلىسىدىن فارساي مورتى. مەن چېدىر ياساش تىجارىتى بىلەن شۇغۇللانساممۇ، لېكىن گايارىدا ئوقۇغان، بەزىلەر مېنى پاۋل دەپ ئاتىشىدۇ، - ئۇ بەدىنىنى سەل تەۋرىتىپ گەپ قىلاتتى. بۇ چاغدا خىگىنىڭ ئۇيقۇسى تولۇق ئېچىلغانىدى. ئۇ خىجىل بولغان ھالدا مېھماننى ئولتۇرۇشقا تەكلىپ قىلدى.

پاۋل بېشىنى لىگىشتىپ قويۇپ ئۆرە تۇرۇۋەردى.

- مەن بۇ يەرگە سىزنىڭ يول كۆرسىتىشىڭىز ۋە ياردەم قىلىشىڭىزنى ئۆتۈنۈپ كەلدىم. بۇ ئىش پەقەت سىزنىڭلا قوللىشىڭىزدىن كېلىدۇ. سىزگە ئۆزۈمنىڭ ھېكايىسىنى سۆزلەپ بەرسەم بولامدۇ؟
ئېلما مېھماننىڭ ئارقىسىدا تۇرۇپ، بېشىنى كۈچ بىلەن چايقىدى. خىگى ئۇنى كۆرمەسلىككە سېلىپ، ئۆزىنىڭ ئۇيقۇسىنى بۇزغان بۇ ناتونۇش مېھمانغا ئىنچىكىلەپ قارايتتى. ئۇ ئاخىر باشلىشىپتتى.

- مەن قېرىپ قالدىم، مۇنداق ئۆرە تۇرۇۋالساڭ، بېشىمنى كۆتۈرۈپ قاراپ تۇتۇشقا چىدىيالمايمەن. كەل يېنىمدا ئولتۇرۇپ ھېكايەمنى ئالدىرىماي سۆزلەپ بەر.

پاۋل تۈك — تاقلارنى بىر چەتكە قويۇپ، بوۋاينىڭ يېنىغا يۈكۈندى. بوۋاي جىمىدە ئۇنىڭ ئاغزىغا قارىدى.

- تۆت يىل ئىلگىرى، مەن كونا ئادەملەرنىڭ تەسىرىگە ئۇزۇن يىل ئۇچرىغاچقا، ھەقىقەت تەرەپدارى ئىدىم. كېيىن مېنىڭ گۇۋاھلىق بېرىشىم بىلەن سىتېفېن ئىسىملىك بىر ئەۋلىيا ئېرۇسالىمدا چالما — كېسەك قىلىپ ئۆلتۈرۈلدى. ئۇنى يەھۇدىي ئالى سوتى تەڭرىگە ھاقارەت كەلتۈرگەنلىك جىنايىتى بىلەن ئۆلۈم جازاسىغا ھۆكۈم قىلغانىدى.

خىگى چۈشەنەلمەي سورىدى:

لېكىن بۇ ئىشنىڭ مەن بىلەن نېمە مۇناسىۋىتى بار؟
پاۋل قولىنى سوزۇپ، بوۋاينى گەپتىن توختاتتى.



مەلۇم سەۋەبلەر تۈپەيلى بۇ بابنىڭ تۆۋەندىكى بەتلەرنى ئۇرغۇم كەلمىدى. ئەسلى كىتاپ سۈرىتىنى قوشۇپ قويدۇم. ئوقۇغۇرمەننىڭ ئەپۇ قىلىشىنى ئۈمىد قىلىمەن.


ئىلىك تاپ ئىشلىگۈچىدىن

بۇنى ھازىرلا سىزگە چۈشەندۈرۈپ قويىمەن. سىتېفېن ئىسپانىيە مۇرىتىسى. سىتېفېن چالما - كېمەك قىلىپ، ئۆلتۈرۈلۈشتىن بىر يىل ئىلگىرى. رىسلىقلار ئىسپانى تۈپىلاڭ ئۆلتۈرۈشكە قۇتراتقۇلۇق قىلغان. دېگەن جىنايەت بىلەن كرىستقا سىلىغانىدى. سىتېفېن، ئىسپا ئالەمىنىڭ ئىسپانلىقلىرى، يەھۇدىي ئىسپانلىرى ئۇنىڭ دۇنياغا كېلىدىغانلىقىدىن بۇرۇنلا بېشارەت بەرگەن. چېركاۋ بىلەن رىم ھۆكۈمىتى ئىل بىرلىكتۈرۈپ، ئىسپاننىڭ بۇ ئوغلىغا زىيانكەشلىك قىلدى. دېگەندە چىڭ ئۆرۈۋالدى. ھۆكۈمەتكە قارشى مۇنداق گەپنى قىلغان ئادەمگە ئۆلۈمىدىن باشقا يول يوق ئىدى. بابا مېنىم، مەن ئۇنىڭغا زىيانكەشلىك قىلىشقا قانناشقان.

بالغۇز بۇلا ئەمەس. مەن ئادەتلىق ۋە تەتەكلىك قىلىپ، چېركاۋدىكى ئەڭ يۇقىرى كاھىننىڭ تاپشۇرۇقى بويىچە دىماسكۇسقا كېلىپ، ئىسپانىيە مۇرىتىنى تەرمەپ - تەرمەپتىن ئۆلتۈرۈپ ۋە ئۇلارنى كوپىزا - كىشەن بىلەن دىماسكۇسقا تەكلىپ. سوتقا تاپشۇرۇپ بەردەم. مانا بۇ سېتىك تۆت يىل ئىلگىرى قىلغان

ئىلىك تاپ ئىشلىگۈچىدىن





بوۋاي ئاخىر ئورنىدىن تۇرۇپ ئېلامانى چاقىردى.
 - بۇرادەر، سەن ئۈستۈنكى قەۋەتكە چىقىپ ھېلىقى ساندۇقنى
 ئېلىپ چۈش. بىز ئۇزۇندىن بېرى كۈتكەن ئادىمىمىزنى ئاخىر
 تاپتۇق.

ئون توققۇزىنچى باب

بۈگۈن سەن ئۆزگىرىپ ياخشى ئادەم بولىدىغان پۇرسەت، ئەمدى يالغان ۋەدە بەرمە، تىكشى توختمايدىغان گەپنى قىلما، ئۆزۈڭنى ئەمدى ئالدىما.

بىز بۇ ئون پارچە تېرە قەغەزنى مۇزاكىرە قىلىشتىن ئىلگىرى، سەممىيلىك بىلەن پارڭلىشىۋالايلى.

مەن سۆزلەيمەن.

سەن ئاڭلايسەن.

بۇ كىتابنى سېتىۋالساڭ، پۇلنى ئورۇنسز بۇزۇپ — چاچقان بولسەن.

مەيلى بۇ كىتابنى ساڭا كۆڭۈل بۆلىدىغان دوستۇڭ سوۋغات قىلغان ياكى ئۆزۈڭ سېتىۋالغان بول، پۇلنى بىكارغا خەجلىگەن بولسەن.

ئۇنداق بولماسلىق ئۈچۈن، سەن كىتابتىكى پىلاننى قوبۇل قىلىشىڭ ۋە سىناپ بېقىشىڭ كېرەك. بۇ پىلاننى نۇرغۇن ئادەم سىناپ باققان، ئۈنۈمى ناھايىتى ياخشى بولغان.

سەندە قەتئىي ئىرادە، يېڭىلىمەس كۈچ، قايتماس جاسارەت بولۇشى، ئىشنى ئاخىرغىچە داۋاملاشتۇرۇشۇڭ، كىتابتىكى پىلان بويىچە ئىش كۆرۈشۈڭ كېرەك. بولمىسا بۇ كىتابقا سەرپ قىلغان ۋاقىت ۋە پۇل بىكار بولۇپ كەتكەن بولىدۇ.

سەن ھەر كۈنى ئون مىنۇت ۋاقتىڭنى ئاجرىتىشىڭ، مۇشۇ تەرىقىدە 45 ھەپتە داۋاملاشتۇرۇشۇڭ كېرەك، بولمىسا پۇلنى بىكارغا خەجلىگەن بولىسەن.

مەن يۇنان ئەپسانىلىرىدىكى ئەۋلىيا ئەمەس، لېكىن باغلىشالايمەنكى، بۇ كىتابتىكى پىلان بويىچە ئىش كۆرسەڭ، بىر يىل ئىچىدە سېنىڭ كىرىمىڭ بىر ھەسسە ئاشىدۇ ياكى ئىككى ھەسسە ئېشىشنىڭ نىسبىتى 1:75 بولىدۇ.

- لېكىن مەن باشقىلارغا ئوخشىمايدىغان تۇرسام! - سەن مېنى شۇنداق ئەسكەرتسەن.

راستتىنلا ئوخشىمامسەن؟ يېڭى يىل باشلانغاندا تۈزىگەن پىلانلىرىڭنىڭ قانچىسىنى ئورۇنلىدىڭ؟ سەن ئورۇقلايمەن، تاماكا، ھاراق تاشلايمەن، دېگەندىڭ... نەتىجىسى قانداق بولدى؟ سەن ئۆزۈڭنى قاچانغىچە ئالدايسەن؟

بەلكىم سەندە راستتىنلا مۇۋەپپەقىيەت قازىنىش ئارزۇسى باردۇر. بىر ئۆي باشقا كىيىلگەندىن كېيىنكى مەسئۇلىيەت، ئاتا - ئانىغا بولغان مەجبۇرىيەت، يېڭى ئۆي، ماشىنىغا ئېرىشىش ئارزۇسى، يەنە گەدىنىڭنى بېسىپ تۇرغان تاغدەك قەرزىلەر... مانا بۇلارنىڭ ھەممىسىنى ئەمەلگە ئاشۇرۇش ئۈچۈن ئۆزۈڭنىڭ تىرىشچانلىقىڭغا تايىنىشقا توغرا كېلىدۇ.

لېكىن، مۇۋەپپەقىيەت قازىنىش ئارزۇسى بولۇشلا كۇپايە قىلمايدۇ. «چەكسىز مۇۋەپپەقىيەت» دېگەن ژۇرنال كىشىلەرنىڭ ئىشلىرىنى ۋە شەخسى تۇرمۇشىغا ياردەم بېرىدۇ. بۇ ژۇرنالنىڭ باش

مۇھەررىرى بولۇش سۈپىتىم بىلەن، خېلى بۇرۇنلا بىر نەرسىنى تونۇپ يەتكەندىم. مۇۋەپپەقىيەت قازىنىش ئارزۇسىنى ئىككى خىلغا بۆلۈشكە بولىدۇ، ئۇنىڭ بىر خىلى ساختا، مۇنداق ساختا ئارزۇدىكى كىشىلەر ئۆزىنىڭ راستتىنلا مۇۋەپپەقىيەت قازىنىشى ئارزۇسى بارلىقىنى ئائىلىسىدىكىلەرگە، باشلىقىغا، ھەتتا ئۆزىگە توختىماي ئەسكەرتىپ تۇرىدۇ. يول كۆرسىتىش مەزمۇن قىلىنغان كىتابلاردىن تاپالغانلىرىنىڭ ھەممىسىنى ئوقۇپ چىقىدۇ. خۇددى بەزىلەر شەھۋانىي كىتابلارنى ئوقۇپ ھۇزۇرلانغاندەك، ئۇمۇ باشقىلارنىڭ مۇۋەپپەقىيەت قازىنىش يولىدىكى ئىش - ئىزلىرىنى ئوقۇپ خۇشاللىق تاپىدۇ. ئەپسۇسلىنارلىقى، ئۇلار ئەزەلدىن مۇۋەپپەقىيەت قازىنىشقا ئۇرۇنۇپ باقمايدۇ، باشقىلارنىڭ تۇرمۇش ۋە ھەرىكىتىگە تەسەۋۋۇرى ئارقىلىقلا قاتنىشىدۇ. ئۇلار تاماشىبىنلارغا ئوخشايدۇ، پەقەت كۆرىدۇ، ئورۇندىمايدۇ. مۇنداق خىيالىيەرەسلەر ئۈچۈن ئەتە ئۇلۇغ كۈن ھېسابلىنىدۇ.

ئەتە مەڭگۈ كەلمەيدۇ.

مېنىڭ گەپلىرىم ئېغىر كەتكەن بولسا كۆڭلۈڭگە ئالماسسەن. ئەمەلىيەتتە، بىزنىڭ ھەر بىرىمىزدە بۇخىل ساختا ئارزۇ ئازدۇر - كۆپتۇر بار. بىز باشقىلارغا ۋەدە بېرىمىز، ۋەدىمىزنى ئەمەلگە ئاشۇرالمايدىغانلىقىمىز ئۆزىمىزگە ئايان. لېكىن، باشلىق ۋە ئائىلىمىزدىكىلەرگە ياخشىچاق بولۇش ئۈچۈنلا ۋەدە بېرىپ قويىمىز، بۇخىل يالغانچىلىقنىڭ ئۆزىمىزگە قانچىلىك زىيان سالىدىغانلىقىنى ئويلاپ باقمايمىز.

بۈگۈن سەن ئۆزگىرىپ ياخشى ئادەم بولىدىغان پۇرسەت، ئەمدى يالغان ۋەدە بەرمە، تىكشى توختىمايدىغان گەپنى قىلما، ئۆزۈڭنى ئەمدى ئالدىما.

ھەر كۈنى كىتابتىكى پىلان بويىچە قىلىۋاتقىنىڭدا، مۇھىم بىر ھەقىقەتنى ئاستا - ئاستا بايقايسەن: سەن پەرۋەردىگارنىڭ ئەڭ ئۇلۇغ مۆجىزىسى. نيۇيورك ئىمپېرىيە سارىيىدىكى پۈتۈن ئېلېكترونلۇق سايمانلار سېنىڭ مېڭەڭگە ئاران تەڭلىشەلەيدۇ. سەن دۇنيادا بىر، ئەقىل ياكى جىسمانىي جەھەتتىن بولسۇن تەرەققىي قىلغان. سەن تۇرمۇشنى تېخىمۇ گۈزەل، ھاياتنى تېخىمۇ ئەھمىيەتلىك قىلالايسەن.

تارىختىن بۇيان ھېچكىم سەندەك يوشۇرۇن كۈچكە ئىگە بولغان ئەمەس.

لېكىن، سەن ئۇ يەردە ئولتۇرۇۋېلىپ، ئەتىدىن باشلاپ مەن ئۇلۇغ بىر ئادەمگە ئايلىنىمەن دېسەڭ، كېسىپ ئېيتالايمەنكى، سەن مەڭگۈ مۇۋەپپەقىيەت قازىنالماسەن. ئاخىر بىر كۈنى، ساڭا ياخشى مۇئامىلە قىلىپ كېلىۋاتقان ھېساباتچى ياكى ئۆي ئىگىسى سېنىڭ ۋەدىلىرىڭگە ئىشەنمەيدىغان بولىدۇ، ھېچقانداق يەردە ئىناۋىتىنىڭ بولمايدۇ. ئاخىر بىر كۈنى، يا ئورنىڭدىن تۇرۇپ ھەرىكەتكە كېلىسەن، يا بىراقلا ئۇچۇقۇپ كېتسەن.

بۇ كىتاب ساڭا ھەرىكەتنى قانداق باشلاش يولىنى كۆرسىتىدۇ. ئۇ ساڭا بىر قېتىملىق مۇۋەپپەقىيەت قازىنىش پۇرسىتى بېرىدۇ.

مەيلى سەن قايسى كەسپ بىلەن شۇغۇللان، بۇ ئون پارچە تېرە قەغەز ساڭا كۆپ پايدا يەتكۈزىدۇ. ئۆزۈڭگە يەنە بىر قېتىم سەمىيلىك بىلەن ۋەدە بەر، پەقەت 45 ھەپتە ئىچىدە ھەر كۈنى ئون مىنۇت ۋاقىت ئاجرىتالساڭ (بۇ بىر قېتىم يۇيۇنۇشقا كېتىدىغان ۋاقىتتۇ)، ئەگەر كېيىنكى ئون ئايدا كىرىمنىڭ بىر ھەسسە ياكى ئىككى ھەسسە ئاشسا، بۇ قالتىس نەتىجە بولمامدۇ؟

ھازىر مەن سەندىن ھاياتىڭدا نېمىگە ئىنتىلىدىغانلىقىڭنى سورىمايمەن، سەنمۇ دەماللىققا ئېنىق بىر نېمە دېيەسمەسلىكىڭ مۇمكىن. مەن سەندىن ھازىر قانچىلىك مال - مۈلكىڭ بارلىقىنى، بىر يىل، ھەتتا بەش يىلدىن كېيىن ئۇلارنىڭ قانچىلىك كۆپىيىشىنى ئارزۇ قىلىدىغانلىقىڭنى سۈرۈشتۈرمەيمەن. بۇلارنىڭ ھەممىسى كونا گەپلەر، ئۇلار يول كۆرسىتىش مەزمۇن قىلىنغان ھەرقانداق كىتابتا ئۇچرىتىش مۇمكىن.

بىز پەقەت ئۆت خىل نەرسىنىلا بىلىۋالماقچى، ھازىرقى خىزمەت ئورنۇڭ، مائاشىڭ، 45 ھەپتىدىن كېيىن، يەنى مۇشۇ مۇۋەپپەقىيەت خاتىرىسىنى ئورۇنداپ بولغان چاغدىكى خىزمەت ئورنۇڭ، مائاشىڭ.

بىر پارچە قەغەزنى ئېلىپ، جىمىدە ئولتۇرۇپ خاتىرە ياز:

.....غا (ئىسمىڭ) ۋاقتى:

ھازىرقى خىزمەت ئورنۇڭ:

ھازىرقى مائاشىڭ:

45 ھەپتىدىن كېيىنكى خىزمەت ئورنۇڭ:

45 ھەپتىدىن كېيىنكى مائاشىڭ:

بولدى! ئىمزاڭنى قويۇۋەت، ئۇنى ياخشى ساقلا، ھېچكىمگە كۆرسەتمە. ھەرىكەتنى ھازىرلا باشلا، ئارقىغا سوزۇش ئەڭ يامان ئادەت.

ئون ئايدىن كېيىن تېخىمۇ ئوبدانراق پايدىغا ئېرىشىشنىڭ ئۈچۈن، نېمە ئۈچۈن كۆپرەك نەرسە يازغۇزمىدىم؟ ئالايلى: يېڭى ئۆي، بالىلارنىڭ ئالى مەكتەپتە ئوقۇشى ئۈچۈن پۇل، ئۇزۇندىن بېرى ئارزۇسىنى يەپ يۈرگەن كىنوغا دېگەنلەرچۇ؟ بۇنىڭ زۆرۈرىيىتى يوق. ئەگەر سەن خاتىرەڭگە يازغان ئورۇن ۋە مائاشقا ئېرىشەلسەڭ، ئۇ چاغدا سەن ئارزۇ قىلغان ماددىي جەھەتتىكى نەرسىلەرنىڭ ھەممىسى شۇنىڭغا ئەگىشىپ قولۇڭغا كېلىدۇ. ئارتۇق مىسال كەلتۈرۈپ ئولتۇرۇشنىڭ ھاجىتى يوق! سەن ئۆزۈڭگە نېمە لازىملىقىنى بىلسەن، سەن ھەر كۈنى توشقۇزۇپ تۇرىدىغان مۇۋەپپەقىيەت خاتىرىسى سېنى توغرا يولغا باشلايدۇ.

يىگىرمىنچى باب

مېنىڭ ھاياتى كۈچۈم ئۇرغۇيدۇ، قىزغىنلىقىم ئاشىدۇ، دۇنياغا خىرىس قىلىش ئارزۇيۇم بارلىق ۋەھىمە ۋە خاتىرجەمسىزلىكلىرىمنى يېڭىدۇ. كۈرەش ۋە دەردكە تولغان بۇ دۇنيادا، مەن ئىلگىرىكىدىن كۆپ خۇشال ياشايمەن.

بۇ ئادەتلەرنىڭ قانداق ياخشى تەرىپى بار؟ ئۇنىڭ ئىچىگە ئىنسانىيەتنىڭ مۇۋەپپەقىيەت قازىنىش سىرى يوشۇرۇنغان. مەن ھەر كۈنى بۇ سۆزلەرنى تەكرارلىغىنىمدا، ئۇلار مېنىڭ مەنىۋى پائالىيىتىمنىڭ بىر قىسمىغا ئايلىنىدۇ، ئەڭ مۇھىمى، ئۇلار مېنىڭ روھىيىتىمگە سىڭىپ كېرىدۇ، ئۇ بىر سىرلىق دۇنيا، ھەرىكەتتىن مەڭگۈ توختاپ قالمايدۇ. گۈزەل ئەسلىملەرنى قوزغايدۇ، مېنىڭ ھەرىكىتى ئاستا - ئاستا تەسىر قىلىدۇ.

سەن مۇۋەپپەقىيەت خاتىرىسىنى ھەرقانداق ھەپتىنىڭ دۈشەنبە كۈنى باشلىساڭ بولىدۇ. ئەمما، باشلىغاندىن كېيىن ئوتتۇرىدا ئۈزۈپ قويۇشقا بولمايدۇ، قاتتىق ئاغرىپ ئورۇن تۇتۇپ تېتىپ قالساڭ بۇ باشقا گەپ.

يەنە بىر سەۋەبمۇ بار، ئەگەر سەن بۇ پىلاننى ئورۇنداۋاتقاندا دەم ئېلىشىڭغا توغرا كېلىپ قالسا، ھەممە ئىشنى تاشلاپ ئوبدان ئارام ئال، ئەمما دەم ئېلىش ئاخىرلاشقان ھامان ئىشنى باشلىشىڭ كېرەك.

ھازىر سەن بىرىنچى تېرە قەغەزنى ئوقۇشنى باشلا. ئۇ ساڭا قالغان تېرە قەغەزلەرنى ئوقۇش ئۇسۇلى ۋە ۋاقىت ئورۇنلاشتۇرۇش ئېيتىپ بېرىدۇ. سەن پىلاننى ئورۇنداشقا كىرىشىدىغان ئاشۇ دۈشەنبىدىن ئىلگىرىكى ھەپتە ئاخىردا بىرىنچى تېرە قەغەزنى بىرقانچە قېتىم كۆرۈپ چىق.

دىققەت! تېرە قەغەزگە خاتىرىلەنگەن ئۇسۇللارنىڭ تولىمۇ ئاددىيلىقىغا قاراپ ھەرگىز مەيۈسلىنىپ قالما، بىلىشنىڭ كېرەك، ئاددىيلىقلار مۇۋەپپەقىيەت قازىنىشنىڭ ئاچقۇچى.

ھازىر سەن ئەڭ جاھىل دۈشمەن - ناچار ئادىتىڭگە قارشى تۇرۇشنى باشلا. ناچار ئادەتلەردىن قۇتۇلۇش ئۇسۇلى دەل بىرىنچى تېرە قەغەزگە خاتىرىلەنگەن. ئالدىرىماي كۆر، قولۇڭدا بىر قەلەم بولسۇن، ئۆزۈڭ ئەڭ ئەھمىيىتى بار، ئىلھام بېرەلەيدىغان دەپ قارىغان جۈملىلەرنىڭ ئاستىغا سىزىپ قوي.

سەن داۋاملىق ئىلگىرىلەۋاتقاندا، بىر ئادەمنىڭ ئۆزۈڭگە ھەمراھ بولۇپ كېلىۋاتقانلىقىنى سېزىسەن. ئۇ مەن! مەن ساڭا باشتىن - ئاخىر ھەمراھ بولىمەن.

تېرە قەغەزنىڭ بىرىنچىسى (قىسقارتىلدى)

52 - بەتتىكى، 8 - بابتىن كۆرۈۋالغايىسىز.

- ئىلگىرى ئىشلىگۈچىدىن

ھازىر سەن ئىشىڭنى داۋاملاشتۇرۇشتىن ئىلگىرى، بىرىنچى تېرە قەغەزنى باشقىدىن ئوقۇپ چىق. ئۇنىڭدا بەزى مۇھىم جۈملىلەر بار، ئاستىغا سىزىپ قويۇشۇڭنى ئۈمىد قىلىمەن.

«مەن ھەر كۈنى بۇ سۆزلەرنى تەكرالىغىنىمدا، ئۇلار مېنىڭ مەنىۋى پائالىيەتمىنىڭ بىر قىسمىغا ئايلىنىدۇ، ئەڭ مۇھىمى، ئۇلار مېنىڭ روھىيەتمىگە سىڭىپ كېرىدۇ، ئۇ بىر سىرلىق دۇنيا، ھەرىكەتتىن مەڭگۈ توختاپ قالمايدۇ، گۈزەل ئەسلىملەرنى قوزغايدۇ، مېنىڭ ھەرىكەتمىگە ئاستا - ئاستا تەسىر كۆرسىتىدۇ.»

ھازىرقى گەپ بويىچە ئېيتساق، يۇقىرىقى سۆزلەر سېنىڭ ئېڭىڭنى تەڭشەيدۇ، سەن يېڭى ماتېرىياللارنى ئاڭسىزلىق ئىچىگە كىرگۈزۈشكە باشلىشىڭ كېرەك. ئۇ ئادەم بەدىنىنىڭ «كونترول ساندۇقى»، بىزنىڭ ھەرىكەت ئىرادىمىزگە قوماندانلىق قىلىدۇ. بۇ تېخنىكىنىڭ ھېچقانداق ئەجەبلەنگۈدەك يېرى يوق. نۇرغۇن داڭلىق شەخسلەر ئۆزلىرىنىڭ «تەرتىپى» نى ئۈزلۈكسىز ئۆزگەرتىپ تۇرىدۇ. بۇنىڭ بىلەن، ئۇلار خىلمۇخىل ئۆزگىرىشلەرگە تەبىئىي ھالدا تاقابىل تۇرالايدۇ، پايدىسى چەكسىز بولىدۇ. ئامېرىكا بىرلەشمە سۇغۇرتا شىركىتىنىڭ رەئىسى كلېمېنت ستون يۇقىرىقى ئۇسۇلدىن پايدىلىنىپ، 400 مىليون ئامېرىكا دوللىرىدىن ئارتۇق مەبلەغنىڭ ئىگىسى بولغان.

بەلكىم سېنىڭ نىشانىڭ ئۈنچە يۇقىرى ئەمەستۇ. مەيلى قانداقلا بولسۇن، بىر سىناپ باقمايمىزمۇ.

يىگىرمە بىرىنچى باب

ئادەمنىڭ قۇلى بولۇشقا توغرا كەلسە، ياخشى ئادەتنىڭ قۇلى بولۇشۇم كېرەك، ناچار ئادەتلەردىن قۇتۇلۇپ، يېڭى ئېتىزغا ياخشى ئۇرۇقلارنى سېلىشىم كېرەك.

ئېگىز تاغدا چاڭغا تېپىلىش ئادەم بىلەن مۇھىت ۋە ۋاقىتنىڭ بەسلىشىشى. ھەر قېتىم مەن يېڭىش بىلەن يېڭىلىشىشنىڭ ئوتتۇرىسىدىكى ۋاقىتنىڭ تولىمۇ قىسقا ئىكەنلىكىنى كۆرگەندە، ئىختىيارسىز بېشىمنى چايقاپ، يېڭىلگۈچىگە ھېسداشلىق قىلىمەن. بىرىنچى بولغاننىڭ ۋاقتى: 1 مىنۇت 37 سېكۇنت 22.

ئىككىنچى بولغاننىڭ ۋاقتى: 1 مىنۇت 37 سېكۇنت 25. دېمەك، يەڭگۈچى يېڭىلگۈچى ئوتتۇرىسىدا پەقەت 0.03 ۋاقىت پەرقى بار. بۇ كۆزنى چىمىقلاتقاندىنمۇ قىسقا ۋاقىت!

يەڭگۈچى بىلەن يېڭىلگۈچى ئوتتۇرىسىدا زادى قانداق ئوخشىماسلىق بار؟ تەلەيمۇ؟ بەلكىم. لېكىن، يەڭگۈچى سەل كۆپرەك كۈچ، سەل كۆپرەك ۋاقىت سەرپ قىلغان بولۇشى مۇمكىن. بەلكىم يەڭگۈچى ئۆزىدىكى ناچار ئادەتلەر ۋۇجۇدىدىن يوقالغۇچە توختىماي كۈرەش قىلغاندۇ، شۇنىڭ بىلەن، ئۇ چاڭغا تېپىلىشتا باشقىلاردىن شۇنچىكىم ئاز ۋاقىت سەرپ قىلغان، مانا بۇ ئۇنى مۇۋەپپەقىيەتكە ئېرىشتۈرگەن.

ئەمدى ئۆزۈڭنىڭ ئەھۋالىغا كېلەيلى. سەندە ھەقىقەتەن ئازراق ياكى ناھايىتى كۆپ ناچار ئادەتلەر بار. سەن ئۇلارنىڭ نېمىلىكىنى

ئوبدان بىلىسەن، بەلكىم سۆرەلىلىك، بوشاڭلىق، ھۇرۇنلۇق، ناچار مەجەز، ئىرادىسىزلىك بولۇشى مۇمكىن. ئېنىقكى، يالغۇز بۇلارلا ئەمەس، بۇنى ئۆزۈڭ چۈشىنىسەن. مۇشۇ ناچار ئادەتلىرىڭلا بولىدىكەن، سەندە چوڭ ئىلگىرىلەش بولمايدۇ.

ھەر قېتىم ئامېرىكا دوللىرىنىڭ ئۈستىدىكى ۋاشىنگتوننىڭ سۈرىتىگە قاراپ، ئۇنىڭ ئاپئاق چاپلىرى ئاستىدىكى خاتىرجەم، ئىشەنچ ۋە تەمكىنلىك چىقىپ تۇرغان چىرايىنى كۆرگىنىمدە، ئۇنىڭ ياش ۋاقتىدا چاچ، مەجەزى ئوسال ئادەم ئىكەنلىكىگە ھېچ ئىشەنگۈم كەلمەيدۇ.

ئەگەر ئۇنىڭدا ئۆزىنىڭ ناچار ئادەتلىرىنى ئۆزگەرتىش ئىرادىسى بولمىغان بولسا، ئۇ ھۆكۈمران بولالمىغان، تەربىيە كۆرمىگەن ئەسكەرلەرنى باشلاپ پادىشاھ گېئورگىنىڭ قوشۇنىنى مەغلۇپ قىلالىمىغان بولاتتى، ئامېرىكا تارىخىدا تۇنجى زۇڭتۇڭ بولالمىغان بولاتتى.

بېنجامىن فرانكلىننى ئامېرىكا تارىخىدا تەسىرى ئەڭ كۈچلۈك ئۇلۇغ ئادەم دېيىشكە بولىدۇ. ئۇ ئىلىمدە كامالەتكە يەتكەن، ۋەتەنپەرۋەر، ئالىم، يازغۇچى، دىپلومات، كەشپىياتچى، رەسسام، پەيلاسوپ ئىدى. ئۇ ئۆزلۈكىدىن فىرانسۇزچە، ئىسپانچە، ئىتالىيانچە ۋە لاتىنچىلارنى ئۆگەنگەن، ئامېرىكىنى مۇستەقىللىق يولىغا باشلىغان.

لېكىن، فرانكلىندىمۇ ناچار ئادەتلەر بولغان، بۇ ئۇنىڭ ئۆزىگە ئاياندى. باشقىلارغا ئوخشىمايدىغىنى، ئۇ ناچار ئادەتلەرنى ھەر

ئاماللار بىلەن تۈگىتىشكە تىرىشتى. ئۇ كەشپىياتچى دېگەن نامغا مۇناسىپ، ئۇ يامان ئادەتلەرنى يوقىتىشنىڭ تەدبىرلىرىنى تۈزۈپ چىققان، ئالدى بىلەن مۇۋەپپەقىيەت قازىنىشتا كەم بولسا بولمايدىغان 13 شەرتنى بېكىتىۋالغان: چەكلەش، سۈكۈت قىلىش، تەرتىپ، كەسكىنلىك، ئىقتىسادچان، سەمىمىي، ئادىل، ئاددىي، پاكىز، سالماق، پاك، كەمتەر.

ئۇ تەرجىمىھال خاراكتېرلىك ئۆلمەس ئەسىرىدە بۇ تەدبىرلەردىن پايدىلىنىش ئۇسۇللىرى ئۈستىدە توختالغان. «مەن بۇ 13 خىل گۈزەل خىسلەتكە ئېرىشمەكچى ھەم ئۇنى ئۆزۈمنىڭ ئادىتىگە ئايلاندۇرماقچى. زېھنىمنىڭ چېچىلىپ كەتمەسلىكى ئۈچۈن، ئۇلارنىڭ ھەممىسىنى بىراقلا ئورۇندايمن. بۇ گۈزەل خىسلەتلەرنىڭ ھەممىسىگە ئېرىشىپ بولغۇچە قەدەممۇ قەدەم تىرىشىمن.»

ئۇنىڭ مەخپىي رېتسىپىدە پىتاگوراسنىڭ نەسىھەتلىرىدىن پايدىلانغان يىرى بار. ھەربىر ئادەم ھەر كۈنى ئۆز خاتالىقى ئۈستىدە ئويلىنىپ تۇرۇشى كېرەك. ئۇ تۇنجى مۇۋەپپەقىيەت خاتىرىسى جەدۋىلىنى تۈزۈپ چىققان:

«مەن بىر خاتىرە تۇتتۇم، ھەربىر گۈزەل خىسلەت بىر بەتكە خاتىرىلىنىدۇ، ئۇ گىرغىلاشتۇرۇلغان، ئەگەر شۇ كۈنى ئەمەلگە ئاشمىغان تەرەپلەر بولسا، قەلەم بىلەن بەلگە ئۇرۇپ قويىمەن.»

يۇقىرىقى تەدبىرلەر بۇ ئۇلۇغ ئىنساننىڭ ھاياتىدا قانداق رول ئوينىغان؟

ئىلھاملاندۇرۇش مەزمۇن قىلىنغان ئەسەرنى يېزىش بىلەن داڭق چىقارغان يازغۇچى فرانىك بېتگېر «مەغلۇبىيەتتىن مۇۋەپپەقىيەتكىچە بولغان مال سېتىش تەجرىبىسى» دېگەن ئەسىرىدە شۇنداق يازىدۇ: «فرانكىلىن 79 ياشقا كىرگەندە، ئۆزىنىڭ بۇ ئۇلۇغ كەشپىياتىنى ساق 15 بەت قەغەزگە ئالاھىدە خاتىرىلەپ قويغان. چۈنكى ئۇ ئۆزىنىڭ بارلىق مۇۋەپپەقىيەت ۋە بەختىنى مۇشۇنىڭدىن كەلگەن دەپ قارىغان.»

فرانكىلىن ئۆزىنىڭ تەرجىمىھال خاراكتېرلىك ئەسىرىدە شۇنداق يازىدۇ: «مەن كېيىنكى ئەۋلادلارنىڭ مۇشۇ ئۇسۇل بويىچە ئىش تۇتۇپ نەتىجە نەتىجە كۆرۈشنى ئارزۇ قىلىمەن.»

فرانىك بېتگېر فرانكىلىننىڭ ئۇسۇلىدىن پايدىلىنىپ، ئاددىي بىر مال ساتقۇچىدىن ئامېرىكا ئۆمۈر سۇغۇرتىسى ئىشلىرىنىڭ باشلامچىسى بولۇپ قالغان.

بۇ ئۇسۇلنىڭ ساڭمۇ پايدىسى تېگىپ قالارمۇ؟

يىگىرمە ئىككىنچى باب

مەن ئۆزۈمنى سۆيىمەن، پاكلىق ۋە تىزگىنلەش ئىچىدە بەدىنىمنى ئاسرايمەن. ئەقىل ۋە بىلىم بىلەن ھېڭەمنى مۇكەممەللەشتۈرىمەن.

يەر بېغىرلاش ھەرىكىتى.

بىز ئىككىنچى تېرە قەغەزگە ئۆتۈشتىن ئىلگىرى مۇشۇ مەسىلە ئۈستىدە ئويلىنىپ باقايلى.

مەن يەرگە دۈم يېتىپ (ھازىرلا قىلىپ باق) يەر بېغىرلاش ھەرىكىتىدىن قانچىنى ئىشلىيەلەيسەن؟ ئالتە، ئون، ئو ئىككى؟ ئوننى ئىشلىدىڭمۇ دەپ تۇرايلى، ئىككى ھەپتىدىن كېيىن يەنە ئىشلەپ باق، قانچە؟ يەنىلا ئوننى ئىشلىيەلەشكە مۇمكىن.

لېكىن، بۈگۈننى ئوننى ئىشلەپ، ئەتە يەنە ئىشلىسەڭ، ئۆگۈنلۈككە يەنە ئىشلىسەڭ، مۇشۇ تەرىقىدە ئىككى ھەپتە داۋاملاشتۇرۇپ باق، ئاندىن قانچىنى ئىشلىيەلەيسەنكى؟ بەلكىم، ئوتتۇز، قىرىق، ئەللىك، ھەتتا ئونىڭدىنمۇ كۆپ ئىشلىيەلەشكە مۇمكىن. نېمە ئۈچۈن؟ چۈنكى سەن ھەر كۈنى ھەرىكەت قىلغاچقا، مۇرە ۋە بىلەكلىرىڭنىڭ مۇسكۇللىرى كۈچەيگەن. سەن ئۇلارنى ئۈزلۈكسىز تەڭشەپ تۇرساڭ، ئۇلار ھەر كۈندىكى ھەرىكەتكە ماسلىشىپ، بارغانسېرى كۈچىيىدۇ. ھەر كۈنى ئازراق ۋاقىت ئاجرىتىپ، يەر بېغىرلاش ھەرىكىتىنىڭ سانىنى بىر — ئىككىدىن كۆپەيتىپ ماڭ، بۇ ھېچقانچە تەس ئىش ئەمەس. بۇلارنى قوشۇپ

كەلسە، چوڭ گەپ بولۇپ كېتىدۇ. بۇ پەقەت ئاددىي بىر مىسال. ئەمەلىيەتتە، سەن تەبىئەت دۇنياسىنىڭ مۆجىزىسى. سېنىڭ مۇرەككەپلىكى مۇسكۇللارغا تەسەر قىلغان ئۇسۇل ئوخشاشلا مېڭەڭگىمۇ ماس كېلىدۇ. سەن ھازىرلا مېڭەڭنى ئىشلىتىپ باق.

تەييارلىنىپ بولدۇڭمۇ؟

ياخشى، ئالدى بىلەن تېرە قەغەزنىڭ بىرىنچىسىنى بىر تەكرارلاپ ئۆتەيلى، ئاندىن دۈشەنبىدىن باشلاپ يېڭى پىلاننى ئىجرا قىلىمىز. ئورنىڭدىن تۇرۇپ خىزمەتكە ماڭغۇچە بولغان ئارىلىقتا تېرە قەغەزنىڭ ئىككىنچىسىنى بىر كۆرۈپ چىق. چۈش ۋاقتى بىلەن يەنە بىر قېتىم كۆر. دېمەكچى، سەن ئۇنى يېنىڭدا ئېلىپ يۈرسەن، سومكاڭغا ياكى ماشىناڭغا سېلىۋالساڭ بولىدۇ. كەچتە ئۇخلاشتىن ئىلگىرى يەنە بىر قېتىم كۆر. بۇ قېتىم ئۈزلۈك ئوقۇشۇڭ كېرەك. سەن بۇ ئىشنىڭنى ئائىلىدىكىلىڭگە چۈشەندۈرۈپ قويساڭمۇ بولىدۇ، ئۇلار بۇنىڭ ساڭا پايدىلىق ئىكەنلىكىنى بىلسە چوقۇم قوللايدۇ.

تېرە قەغەزنىڭ ئىككىنچىسىنى كۆرۈپ بولغاندىن كېيىن ئارقىسىدا مۇۋەپپەقىيەت خاتىرىسى جەدۋىلىنى كۆرسەن. ئۇ بەش ھەپتە تولدۇرۇشۇڭغا يېتىدۇ. مەقسەت، سېنىڭ تېرە قەغەزنىڭ بىرىنچىسىدىكى قائىدىلەرگە ئەمەل قىلىشقا ياردەم قىلىش، ئوتتۇز كۈن ئىچىدە ئوقۇشۇڭ، ئويلىنىشىڭ ھەمدە ئۇنى ئۆز ھەرىكىتىڭدە كۆرسىتىش كېرەك.

مۇۋەپپەقىيەت خاتىرىسى جەدۋىلىنى مەقسەتلىك تۈزۈپ چىققان، ئۇنىڭغا ئەستايىدىل قارىساڭ، فرانىكلىغا ئوخشاش ھەر كۈنى

ئۆزۈڭنى تەكشۈرۈپ تۇرىدىغان بولسەن. ئۇ جەدۋەللەر بولغاچقا، سەن كۈندىلىك ئىشلىرىڭنى قىسقىچە خۇلاسەلەپ تۇرالايسەن، مۇشۇ كۈندىكى گۈزەل ئەخلاق، خىسلەت، ياخشى ئادەت ۋە پىلانىنى قەتئىي داۋاملاشتۇرۇش ئىرادەڭنى خاتىرىلەپ ماڭسەن.

بىرىنچى كۈنلۈك ئىشنى ئورۇنداپ بولغاندا، مۇۋەپپەقىيەت خاتىرىسى جەدۋىلىدىكى «دۈشەنبە» كاتەكچىسىگە ۋاقىتنى تولدۇرسەن، ئاندىن تېرە قەغەزنى شۇ كۈنى ئوقۇغان قېتىم سانىنى تولدۇرسەن. ئاخىردا مۇشۇ بەتتىكى نۇقتىلىق ئابزاسنى بىر قېتىم تەكرارلاپ چىقسەن، ئەڭ ئاخىردا بۈگۈن ئەتىگەندىن باشلاپ تېرە قەغەزىدىكى پىرىنسىپ بويىچە ئىش قىلىدىڭمۇ — قىلىمىدىڭمۇ، قايتىدىن ئويلاپ چىق. ئۆزۈڭگە نومۇر قويۇپ باق، 1 نومۇر «ناچار» غا، 2 نومۇر «ياخشى» غا، 3 نومۇر «ناھايىتى ياخشى» غا، 4 نومۇر «ئەلا» غا ۋەكىللىك قىلىدۇ. ئۆزۈڭگە سەمىمىي بولۇشۇڭ كېرەك. نومۇرنى جەدۋەل ئىچىگە تولدۇر. ئىككى كاتەكچە ئىچىدىكى نومۇرنىڭ يىغىندىسى بىر كۈندىكى ئومۇمىي نومۇر بولىدۇ. ئەڭ يۇقىرى نومۇر 7 بولۇشى مۇمكىن. بۇ نومۇرلا سەن كۆرسەتكەن تىرىشچانلىق ۋە ئىلگىرىلەش دەرىجەڭنىڭ خاتىرىسى بولۇپ قالىدۇ. قالغان تۆت كۈندىمۇ مۇشۇ بويىچە داۋاملاشتۇر. ئاندىن بىر ھەپتىلىك ئومۇمىي نومۇرلارنى قوشۇپ جەدۋەلگە تولدۇر. مۇشۇ تەرىقىدە بەش ھەپتە داۋاملاشتۇر. ئاندىن يەنە بىر تېرە قەغەزگە ئۆتسەڭ بولىدۇ.

ئاددىمىكەن؟

ساڭا بىر مەخپىيەتلىكنى دەپ بېرەي، ئاددىي بولغاچقىلا، نۇرغۇن ئادەملەر بۇ ئىشنى يېرىم يولدا توختىتىپ قويدۇ، ئۇلار مۇرەككەپ ۋە قىممەت نەرسىلەرنى قىممىتى بار دەپ قارايدۇ. ئەگەر قورساق ھەرىكىتىنى پىلانلىرىنىڭ نىشانى دەپ قارساق، مۇنداق ئادەملەر بۇ ھەرىكەتنى كۆپ ئىشلىيەلمەيدۇ. شۇڭا، بەزىلەر بۇ پىلاندىن چېكىنىپ باقماقچى بولسا، ئۆزىنىڭ ئىختىيارى. ئۇ چاغدا ئۇلارنىڭ ھاياتى ئاددىيلىق ئىچىدە ئۆتۈپ كېتىدۇ.

دەسلەپكى نەچچە ھەپتە ئۆتكەندىن كېيىن، سەن ئۆزۈڭدە ئاستا — ئاستا ئۆزگىرىش بولۇۋاتقانلىقىنى بايقايسەن. باشقىلارنىڭ: «سەن يېقىندىن بېرى بۇرۇنقىغا ئوخشىماي قېلىۋاتىسەن» دېگەنلىرىنى ئاڭلايسەن.

مانا بۇلار تېرە قەغەز ۋە مۇۋەپپەقىيەت خاتىرىسى جەدۋىلىنىڭ ساڭا تەسىر كۆرسىتىشكە باشلىغانلىقىنى ئىسپاتلايدۇ. دېمەك، سەندە يېڭى بىر مىجەز - خاراكتېر يېتىلىۋاتقان بولىدۇ. ئۇلار سېنىڭ كەلگۈسى تۇرمۇشۇڭنى بەرپا قىلىدۇ. سەن يېڭى بىر يولغا قەدەم قويدۇڭ.

ھازىر بىرىنچى ھەپتە.

ھاياتىڭدا ئەڭ مۇھىم بولغان بۇ بىر كۈننى باشلاشتىن ئىلگىرى، سەن بىلەن ئورتاقلىشىدىغان بىر جۈملە سۆز بار:

«مۇۋەپپەقىيەت قازىنىش ئىرادەڭلا بولىدىكەن، مەغلۇبىيەت سېنى مەڭگۈ ئۆرۈپتەلمەيدۇ.»

ئەمدى تېرە قەغەزنىڭ ئىككىنچىسىنى ئىنچىكىلەپ ئوقۇشنى باشلا.

مۇۋەپپەقىيەت خاتىرىسى

— ھەپتە

دۈشەنبە	ۋاقتى	
1. مەن تېرە قەغەزنىڭ ئىككىنچىسىنى ئوقۇدۇم	بۈگۈن ئوقۇغان قېتىم سانى	_____
2. ئۇنىڭدىكى نوقتىلىق ئابزاس		
مەن پۈتۈن ۋۇجۇدۇمدىكى مۇھەببەت بىلەن بۈگۈننى كۈندىلىك ھەرىكەتنى بۇنىڭغا كۈتۈۋالدىم. مەن دۈشمىنىمنى مەدھىيلەيمەن. مەن ئىچىمدە سېلىشتۇرغاندىن كېيىنكى نۇمۇر ھەربىر ئادەم ئۈچۈن بەخت تىلەيمەن، مەن ئۆزۈمنى سۆيىمەن، _____		
پاكلىق ۋە تىزگىنلەش ئىچىدە بەدىنىمنى ئاسرايمەن. ئەقىل ۋە بىلىم بىلەن مېڭەمنى مۇكەممەللەشتۈرۈپ تۇرىمەن.	ئومۇمىي نۇمۇر	_____
سەيشەنبە	ۋاقتى	
1. مەن تېرە قەغەزنىڭ ئىككىنچىسىنى ئوقۇدۇم	بۈگۈن ئوقۇغان قېتىم سانى	_____
2. مەن ئۇنىڭدىكى نوقتىلىق ئابزاسنى تەكرارلىدىم	ئومۇمىي نۇمۇر	_____
چارشەنبە	ۋاقتى	
3. مەن تېرە قەغەزنىڭ ئىككىنچىسىنى ئوقۇدۇم	بۈگۈن ئوقۇغان قېتىم سانى	_____
4. مەن ئۇنىڭدىكى نوقتىلىق ئابزاسنى تەكرارلىدىم	ئومۇمىي نۇمۇر	_____
پەيشەنبە	ۋاقتى	
5. مەن تېرە قەغەزنىڭ ئىككىنچىسىنى ئوقۇدۇم	بۈگۈن ئوقۇغان قېتىم سانى	_____
6. مەن ئۇنىڭدىكى نوقتىلىق ئابزاسنى تەكرارلىدىم	ئومۇمىي نۇمۇر	_____
جۈمە	ۋاقتى	
7. مەن تېرە قەغەزنىڭ ئىككىنچىسىنى ئوقۇدۇم	بۈگۈن ئوقۇغان قېتىم سانى	_____
8. مەن ئۇنىڭدىكى نوقتىلىق ئابزاسنى تەكرارلىدىم	ئومۇمىي نۇمۇر	_____
ھەپتىلىك ئومۇمىي نۇمۇر		_____

ھەپتىلىك خىزمەت خاتىرىسى

دۈشەنبە

سەيشەنبە

چارشەنبە

پەيشەنبە

جۈمە

ھەپتىلىك مۇۋەپپەقىيەت

مۇھەببەت مەڭگۈ يوقالمايدۇ. ئۇ ھېچقانداق تەمەسز يۈرىكىڭگە
ئېقىپ كىرىدۇ، يۈرىكىڭنى ئىللىتىدۇ، پاكلاشتۇرىدۇ.
- ۋاشىنگتون ئوۋېن

ھۆرمەتلىك ئوقۇرمەن، يۇقارقى ئىككى تۈرلۈك جەدۋەل 5- ھەپتىگىچە بار بولۇپ، ئىلكتاپ ھالەتتە بەزىبىر تولدۇرغىلى بولمىغانلىقى ئۈچۈن، قىسقارتىۋەتتىم. ئەگەر، بېسىپ چىقىرىپ تولدۇرماقچى بولسىڭىز، مەزگۈر ئىككى جەدۋەلنى بەش ھەپتىگە يەتكۈزەك تەكرار بېسىپ چىقىرۋالغايىسىز.

ھەر بىر ھەپتىلىك خىزمەت خاتىرىسى جەدۋىلى ئاخىرىدىكى مەشھۇرلارنىڭ بىر - بىرىگە ئوخشىمايدىغان پەلسەپىسىنى مۇشۇ بەتكە يىغىپ تۇرۇپ قويۇم.

- ئىلكتاپ ئىشلىگۈچىدىن

ھەر بىرىمىز ئۈچۈن ئېيتقاندا، مۇھەببەت مۆجىزە يارىتىلغان كۈچ مەنبەسى.

- لىدىيە . م . چىلد

مۇھەببەت ئادەمنى تۈپتىن ئۆزگەرتىۋېتىدۇ.

- لاۋرېنس

باشقىلارغا مۇھەببەت ئاتا قىلغاندىلا مۇھەببەتكە ئېرىشكىلى بولىدۇ. مۇھەببەتتە ئىككى تەرەپ ئەڭ مۇكاممال ماتېماتىكا تەڭلىمىسى ھاسىل قىلىدۇ.

- ئېمىپسۇن

بىزگە زىيانكەشلىك قىلغان ئادەملەر بولسىمۇ مەيلى، باشقىلارنى سۆيۈش بىزنىڭ مەجبۇرىيىتىمىز.

- ماركۇس ئانتونىس

يىگىرمە ئۈچىنچى باب

مەن ئۈمىدسىزلىك گىردابىدىن ئۆزۈمنى ئىمكان بار يىراق تۇتمەن. قېتىرقىنىپ ئەجر سىڭدۈرمىەن، جاپا - مۇشەققەتلەرگە چىدايمەن. مەن قايتا - قايتا ئورۇنۇپ، ھەر كۈنى مۇۋەپپەقىيەت قازىنىشنى قولغا كەلتۈرمىەن. مەغلۇپ بولۇشتىن ساقلىنىمەن. باشقىلار ئىلگىرلەشتىن توختاپ قالغاندا، مەن داۋاملىق تىرىشىپ ئالغا ئىلگىرلەيمەن.

سەن تېخى بەل قۇيۇۋەتمىگەنسەن؟

ئەتراپىڭدىكى دوستلىرىڭغا قاراپ باق، نۇرغۇنلىرى بۇ پىلاندىن چېكىنىپ چىقتى. ئۇلارنىڭ يوق دېگەندىمۇ بىرەردىن باھاندسى بار. تولىمۇ توغرا كېلىپ قالغان يىرى، ئۇ ئادەملەرنىڭ بۇرۇنقى ئىشلىرىدىنمۇ «چېكىنىپ چىقىش»قا ئادەتلىنىپ قالغانلىقى بىلىنىپ تۇرىدۇ. ئۇلار ئىلگىرىمۇ بەزى ئىشلارنى قىلىپ باققان. ئاخىردا ھەممىسىنى يېرىم يولدا تاشلاپ قويغان. ئۇلار مەن باشتا ئېيتىپ ئۆتكەندەك ساختا ئارزۇدىكى ئادەملەر، ئاغزىدا گەپ بار، قولىدىن ئىش چىقمايدۇ.

ئەلۋەتتە، ئۇلار ئۈچۈن ئەپسۇسلانمايدىغان بولغىنىڭدا، ئۇلارنىڭ چېكىنىپ چىقىشى بىلەن رىقابەتچىلىرىڭنىڭ ئازايغانلىقىنى تونۇپ يېتسەن. ۋىليام دېنۋېرنىڭ «ساڭا خىرىس ئېلان قىلىمەن» دېگەن مەشھۇر ئەسىرىدە: 95% ئادەمدە يوشۇرۇن كۈچنى ئىرادىسى كەمچىل. بۇ زور بىر تۈركۈم ئادەم ئاددىيلىق ئەتراپىغا يىغىلىپ، ئۆزلىرىنىڭ بەختسىزلىكىدىن، ئىستىقبالىنىڭ قاراڭغۇلۇقىدىن

زارلىنىدۇ. قالغان 5% ئادەم قەيسەر ئادەملەر بولسا، ئالدىنقى قاتاردا كېتىۋاتقانلارنىڭ سېپىگە قوشۇلغان بولىدۇ. ئاپتور بۇ ئاز قىسىم كىشىلەرگە مۇنداق دەيدۇ:

«ھەممە يەردە ئېھتىيات قىلىپ يۈرىدىغان كۈنلەر ئۆتۈپ كەتتى. ھازىردىن باشلاپ، سەن خىزمىتىڭنى ساقلاپ قېلىشنىڭ غېمىنى قىلمىساڭمۇ بولىدۇ. غەم — ئەندىشىلىرىڭ باشقىلارغا قالسۇن. ھازىردىن باشلاپ، قاراڭغۇلۇق ئىچىدە يوشۇرۇنۇپ تۇرغان ناچار شەيئىلەر مۇداپىئە ھالىتىگە ئۆتىدۇ. چۈنكى، سەن ئارتۇقچىلىقنى يىغىپ ئۇلارغا ھۇجۇم باشلىغان بولسىەن. سېنىڭ كۆزلىرىڭ ئۆزۈڭنىڭ ئاجىزلىقىنى ئەمەس، ئىقتىدارىڭنى كۆرگەن بولىدۇ. بۈگۈندىن باشلاپ، سەن ئەتىگەندە ئورنۇڭدىن تۇرۇپ، بۇ ئىشىم ئاقارمۇ، ئاقماسمۇ؟ دېگەننى ئەمەس، بىر ئىشنى قىلىشنىڭ ئۇسۇلىنى ئويلايدىغان بولسىەن!»

بۈگۈندىن باشلاپ، بەش ھەپتىدە، ھەر كۈنى ئورنۇڭدىن سەھەر تۇرۇپ، تۆۋەندىكى پىرىنسىپنى ئوقۇ ھەم پىششىق ئىگىلە:

تېرە قەغەزنىڭ ئۈچىنچىسى (قىسقارتىلدى، 64-بەتتىكى 10-بابتىن كۆرۈۋالغايىز!)

يەنە بەش ھەپتىلىك «مۇۋەپپەقىيەت خاتىرىسى، ھەپتىلىك خىزمەت خاتىرىسى» جەدۋىلىنى سىزمىدىم. چۈنكى، 126، 127-بەتلەردىكى جەدۋەل بىلەن ئوخشاش، شۇنىڭدىن ئۇرۇپ چىقىرىۋېلىڭ!

تۆۋەندە، ھەر بىر «ھەپتىلىك خىزمەت خاتىرىسى» جەدۋىلى ئاستىدىكى، مەشھۇرلار سۆزلىرىنى يىغىپ ئۇرۇپ قويدۇم.

- ئىلگىرى ئىشلىگۈچىدىن

ھەرقانداق ئۇلۇغ خىزمەت باشتا ئورۇنداش مۇمكىن ئەمەستەك كۆرۈنىدۇ.

- كارلىل

بىز پەقەت جاپالىق ئەجىر سىڭدۈرۈپ، قەتئىي تىرىشساق، ئىشەنچ تۇغۇزۇپ، مەڭگۈ كەينىمىزگە چېكىنىمىسەكلا، مۇۋەپپەقىيەت قازىنىش ئۈنچە تەس ئەمەس.

- سىمسى

مەن ئېرىشكەن نەتىجىلەرنىڭ تىلغا ئالغۇچىلىكى بولمىسىمۇ، لېكىن ئۇ مۇنداق بىر ئىتقادتىن كەلگەن ئادەتتىكى تالانتقا پەۋقۇلئادە كۈچلۈك ئىرادە قوشۇلسا چوقۇم مۇۋەپپەقىيەت قازانغىلى بولىدۇ.

- ت. ف. ماكستون

بىر ئادەم توختىماي تىرىشسلا، باشقىلار مەغلۇپ بولغان يەردە مۇۋەپپەقىيەت قازىنالايدۇ.

- ئېدۋارد ئايگلايستون

چوڭقۇر ئويلىنىپ، پۇختا قەدەملەر بىلەن ئالغا ئىگىرلەيدىغان ئادەملەر ئۈچۈن يول ھېچقانچە ئۇزۇن ئەمەس؛ تولۇق تەييارلىق بىلەن توختىماي ئالغا ئىلگىرلىگەن ئادەم ئۈچۈن شان - شەرەپ ئۈنچە يىراق ئەمەس.

- بىرېۋېر

يىگىرمە تۆتىنچى باب

مەن تۈنۈگۈنكى مۇۋەپپەقىيەت ئۈچۈن قانائەتلىنىپ قالمايمەن. چۈنكى بۇ مەغلۇبىيەتنىڭ بېشارىتى. مەن تۈنۈگۈنكى ھەممە نەرسىنى ئۇنتۇپ كېتىمەن، ياخشى ياكى يامان بولسۇن، ھەممىسىنى ئۇنتۇيمەن. مېنىڭ ئىشەنچىم تولۇق، يېڭى بىر قۇياشنى كۈتۈۋالغاندا، بۈگۈن ھاياتىمدىكى ئەڭ ياخشى بىر كۈن بولىدۇ، دېگەنگە ئىشەنچ تۇرغۇزىمەن. تىنىقىملا بولىدىكەن، ئىشنى ئاخىرغىچە داۋاملاشتۇرىمەن. چۈنكى، مەن مۇۋەپپەقىيەت قازىنىشنىڭ سىرىنى بىلىۋالدىم: قەتئىي بوشاشمىسلا، ئاخىر مۇۋەپپەقىيەت قازانغىلى بولىدۇ.

ئاددىيىمكەن؟

سەن ھازىرغىچە ھەر كۈنى ئۈچ قېتىم ئوقۇش ئادىتىنى يېتىلدۈرۈڭ. تەس كەلمىگەندۇ؟ بۇ خۇددى سەن ئون ھەپتە ئىلگىرى مەشىق قىلىشنى باشلىغان بولساڭ، ھازىر يەر بېغىرلاش ھەرىكىتىدىن يۈزنى قىينالمايلا ئىشلىيەلگىنىڭگە ئوخشاشلا بىر ئىش. ئون ھەپتە بولدى، قانچىلىك چوڭ ئۆزگىرىشلەر بولدى - ھە!

مۇۋەپپەقىيەت خاتىرىسى جەدۋىلىنى ھەركۈنى تولدۇرۇپ مېڭىشمۇ ئاسانلا بىر ئىش، شۇنداق ئەمەسمۇ؟ شۇنداق ئاددىيىكى، ھەتتا سەن، ئالدىراش ياكى ھېرىپ كەتكەنلىكتىن توشتۇرالمىدىم، دېگەندەك باھانىلەرنىمۇ ئېغىزىڭغا ئالالمايسەن.

ھەر كۈنى ئۈچ قېتىم، ھەر بىر ۋارىقنى بەش ھەپتە ئوقۇش ھەقىقەتەنمۇ تەس كېلىدىغان ئىش. لېكىن، بىلەمسەن، سەن مۇشۇ يول بىلەن تېرە قەغەزنىڭ ئىككىنچى، ئۈچىنچىلىرىنى ئېڭىڭغا سىڭدۈرۈپ، كالاڭغا خاتىرىلىۋالدىڭ. شەكسىزكى، سېنىڭ پوزىتسىيەڭدە ئۆزگىرىش بولدى، بەزى ناچار ئادەتلىرىڭنى ئۆزگەرتتىڭ. تېخىمۇ ئىچكىرىلەپ ماڭىدىغان جاسارەتكە ئىگە بولدۇڭ. ئەگەر ئىلگىرىكى ۋاقىتلار بولغان بولسا، ئازراقلا ئوڭۇشسىزلىققا ئۇچرىغان بولساڭ، قۇيرۇقۇڭنى قىسىپ كەينىگە قايتقان بولاتتىڭ.

ھازىر سېنىڭ مىجەزىڭ ئىلگىرىكىگە قارىغاندا تېخىمۇ ئوچۇق، تېخىمۇ قىزغىن. دوست تۇتۇشىڭمۇ ئاسان بولدى. ھەتتا خىزمەتلىرىڭمۇ ئىلگىرىكىگە قارىغاندا دوستانە، باشقىلارنىڭ كۆڭلىگە ياقىدىغان بولدۇڭ. سەن ئاستا — ئاستا شۇنى ھېس قىلسەن، تېرە قەغەزگە يېزىلغان گۈزەل ئەخلاقلا ھەرگىزمۇ ئۆز ئالدىغا بىر نەرسىلەر ئەمەس، ئۇلارنىڭ ئوتتۇرىسىدا تولىمۇ نۇرغۇن باغلىنىشلار بار. سەن ئۇلارنىڭ ئارىسىدىكى بىر گۈزەل ئەخلاققا ئېرىشكەندە، قالغانلىرى ئۇنىڭغا ئەگىشىدۇ، سەن بىر ناچار ئادەتتىن قۇتۇلغىنىڭدا، قالغانلىرىدىن قۇتۇلماقمۇ ئاسان توختايدۇ.

مەن باشتىلا ئېيتقان، سەن تەڭرىنىڭ ئەڭ ئۇلۇغ مۆجىزىسى. بۇنىڭ ئىسپاتى ئۈچۈن تۆۋەندىكىنى ئوقۇپ چىق.

تېرە قەغەزنىڭ تۆتىنچىسى (قىسقارتىلدى، 69-بەتتىكى 11-

بابتىن كۆرۈۋالغىسىز!)

يەنە بەش ھەپتىلىك «مۇۋەپپەقىيەت خاتىرىسى، ھەپتىلىك خىزمەت خاتىرىسى» جەدۋىلىنى سىزمىدىم. چۈنكى، 126، 127 - بەتلەردىكى جەدىۋەل بىلەن ئوخشاش، شۇنىڭدىن ئۇرۇپ چىقىرىۋېلىڭ!

تۆۋەندە، ھەر بىر «ھەپتىلىك خىزمەت خاتىرىسى» جەدۋىلى ئاستىدىكى، مەشھۇرلار سۆزلىرىنى يىغىپ ئۇرۇپ قويدۇم.

- ئىلىكتاپ ئىشلىگۈچىدىن

ئادەم - ئارزۇسىغا قانائەت قىلمايدىغان بىردىنبىر ھايۋان.

- ئالېكساندر گراخام بېل

ئىشنىمەنكى، ئاناتومىيە تەتقىقاتى بىلەن شۇغۇللىنىدىغان ئادەم مەڭگۈ دەھرىي بولالمايدۇ. ئادەم بەدىنىنىڭ قۇرۇلمىسى شۇنداق ئاجايىپ، ھەرقايسى ئەزالارنىڭ بىرىكمىسى بىر - بىرىگە ئادەم ھەيران قالغۇدەك ماسلاشقان. دېمەك، ئادەم تەڭرىنىڭ ئەڭ ئۇلۇغ مۆجىزىسى.

- لودېر خېربېرت

مېھرىبان ئادەم غەم - قايغۇدىن يىراق بولىدۇ، ئاقىل ئادەم ئېزىقتۇرۇشتىن يىراق بولىدۇ، قەيسەر ئادەم قورقۇشتىن يىراق بولىدۇ.

- كوڭزى

مەن ھەقىقىي ئادەم بولمەن، ئەگەر مۇشۇ تەرتىپنى ئورۇنلىيالىسام، باشقا ھەرقانداق ئىشنى ئاسان قىلغىلى بولىدۇ.

- گافېي

ئىنساننىڭ ئۆزى بىر مۆجىزە، ئىنسانشۇناسلىق دۇنيادىكى ئەڭ مۇقەددەس ئىلىم.

- گلادىستون

يىگىرمە بەشىنچى باب

ئاخىردا مەن ھەرقانداق ئۇسۇلغا تاقابىل تۇرالايدىغان ئۇسۇلغا ئېرىشكەنلىكىمنى سىزئەلەن. ئۇزۇنغا قالماي بۇ ئۇسۇل بىلەن ئىشلىرىم راۋانلىشىدۇ. چۈنكى، ھەرقانداق ئۇسۇلنى كۆپ مەشىق قىلىپ بەرسە، ئاخىر ئاسان بىر نېمىگە ئايلىنىپ قالىدۇ. نۇرغۇن قېتىملىق تەكرارلىنىشتىن ئۆتكەندە، مۇرەككەپ بىلىنگەن ھەرىكەتمۇ ئاددىيلىشىدۇ، ئۇ ھەرىكەتنى قوللانغاندا، ئادەم چەكسىز ھۇزۇر ھېس قىلىدۇ. ئادەم تەبىئىتى شۇنداق، ئۇ ھۇزۇر بېغىشلىغانكەن، ئۇ ھەرىكەت بىلەن دائىم شۇغۇللىنىپ تۇرىمەن. شۇنىڭ بىلەن، ياخشى بىر ئادەت دۇنياغا كېلىدۇ، بۇ ئادەت تەبىئىلىككە ئايلىنىدۇ، ياخشى ئادەتكە ئېرىشىش مېنىڭ ئارزۇيۇم.

15 ھەپتە ۋاقىت ئۆتۈپ كەتتى.

قەدىرلىك دوستۇم، سەن خېلى ئۇزۇن يولنى بېسىپ بولدۇڭ. ئەگەر سەن تېرە قەغەزلەرنى ھەر كۈنى ئۈچ قېتىم ئوقۇش، ھەر كۈنى كەچتە ئازراق ۋاقىت چىقىرىپ، ئويلىنىش ئىشىنى ئورۇنلاپ كەلگەن بولساڭ، ئۇنداقتا قىلچە گۇمان يوقكى، سەندە ئۆزگىرىش بار، ئىلگىرىكىگە ھەرگىز ئوخشىمايسەن، تېخىمۇ قىزىقارلىق يېرى، ساڭا ئەتراپتىكى ئادەملەرمۇ ئۆزگەرگەندەك كۆرۈنىدۇ.

بەلكىم تۆۋەندىكى بۇ قەدىمىي رىۋايەتنىڭ سېنىڭ بۇ ئىشلارنىڭ زادى قانداق ئىش ئىكەنلىكىنى چۈشىنىۋېلىشىڭغا پايدىسى تېگىپ قالما.

بۇرۇنقى زاماندا كۇئاكېر مەزھىپىنىڭ بىر مورتى ئۆتكەنكەن. ئۇ كەنت ئېغىزىدا تۇرۇپ يىراق سەپەردىن كەلگەن ساياھەتچىلەردىن ھال — ئەھۋال سورايدىكەن. ساياھەتچىلەر ئۇنىڭدىن: «بۇيەرنىڭ ئادەملىرى قانداقراق؟» دەپ سورىسا، ئۇ ئۇلاردىن: «سەن بۇ يەرگە كەلگۈچە ئۆتكەن يەرنىڭ ئادەملىرى قانداقراقكەن؟» دەپ قايتۇرۇپ سورايدىكەن.

ئەگەر ساياھەتچى ئۇ يولدا ئۆتكەن كەنتنىڭ ئادەملىرى ئوچۇق - يورۇق، يېقىملىق ئىكەنلىكىنى ئېيتسا، كۇئاكېر مەزھىپىنىڭ مورتى ناھايىتى ئىشەنچلىك ھالدا، بۇ يەردىمۇ ئەھۋال پۈتۈنلەي شۇنداق، دەپ جاۋاب بېرىدىكەن، ئەگەر ساياھەتچى ئۇ يولدا ئۆتكەن كەنتنىڭ ئادەملىرى، كۆرۈمىسىز، جېدەلخور، مېجەزى ئوسال ئىكەنلىكىنى ئېيتسا، ئۇ چاغدا، بېشىنى چايقاپ: «ھەي، بۇ يەردىمۇ ئەھۋال شۇنداق.» دەيدىكەن.

ئەمدى كېلىدىغان بەش ھەپتە تولىمۇ قىزىقارلىق. كېسىپ ئېيتالايمەنكى، تېرە قەغەزنىڭ بەشىنچىسىدىكى دۇنيادا، سەن ئۆزۈڭنى ناھايىتى سەگەك تۇتسەن، دىققەت قىل، ئەتراپىڭدىكى كىشىلەر ئارىسىدا ناتونۇش كىشىلەرمۇ، دوستۇڭمۇ، دۈشمىنىڭمۇ بار. خېنى.ۋ.دىك ئىلگىرى شۇنداق يازغان: بەزىلەر ئۆلۈمدىن قورقۇپ، ئەزەلدىن تۇرمۇشنى باشلاپ باقمىغان ئەمدى بەش ھەپتە ئىچىدە، سەن ئۆزۈڭنى ئۆلۈپ كېتىمەن دەپ پەرەز قىل، ھەر بىر كۈننى ئەڭ ئاخىرقى بىر كۈنۈم دەپ قارا ھەمدە مۇشۇنداق ھېسسىيات بىلەن ياشا.

ئىشەنچ، جاسارىتى يوق ئادەملەر ئەگەر بۇ كۈننىڭ ئەڭ ئاخىرقى بىر كۈن ئىكەنلىكىنى بىلىپ قالسا، غال — غال تىترەپ، بىر بۇلۇڭغا تىقىلىۋالىدۇ. لېكىن، سەن بۇ پىلاننى ئورۇنلاشقا ھازىرغىچە بەرداشلىق بېرىپ كەلگەن ئىكەنسەن، كېسىپ ئېيتالايمەنكى، سەندە تۇرمۇشقا نىسبەتەن تولۇق ئىشەنچ ۋە جاسارەت بار.

بۇ بەش ھەپتە باشقىلارنىڭ، بولۇپمۇ باشقىلارنىڭ ساڭا بولغان ئىنكاسىنى خاتىرىلەپ ماڭساڭ بولىدۇ. تېرە قەغەزنىڭ بەشىنچىسى سېنىڭ مېجەز - خاراكتېرىڭنى ئۆزگەرتىش بىلەن بىرگە، باشلىقىڭنىڭ ئالدىدىكى ئوبرازىڭنىمۇ ئۆزگەرتىدۇ، بۇنىڭ بىلەن قىزىقارلىق ئىلگىرىلەشلەر بولىدۇ... مەنسىپىڭ، مائاشىڭ ئۆزلەش دېگەندەك.

ئەمدى بىز تېرە قەغەزنىڭ ئەڭ مۇھىم بۇ قىسمىغا نەزىرىمىزنى ئاغدۇرايلى!

تېرە قەغەزنىڭ بەشىنچىسى (قىسقارتىلدى، 74-بەتتىكى 12-بابتىن كۆرۈۋالغايىز!)

يەنە بەش ھەپتىلىك «مۇۋەپپەقىيەت خاتىرىسى، ھەپتىلىك خىزمەت خاتىرىسى» جەدۋىلىنى سىزمىدىم. چۈنكى، 126، 127-بەتلەردىكى جەدۋەل بىلەن ئوخشاش، شۇنىڭدىن ئۇرۇپ چىقىرىۋېلىڭ!

تۆۋەندە، ھەر بىر «ھەپتىلىك خىزمەت خاتىرىسى» جەدۋىلى ئاستىدىكى، مەشھۇرلار سۆزلىرىنى يىغىپ ئۇرۇپ قويدۇم.

- ئىلىك ئىلىگۈچىدىن

ئادەمنىڭ ھاياتى بىر خىل خاتىرە دەپتەرگە ئوخشايدۇ، خاتىرە يازغۇچى ئۆز ھاياتىنى بىر ھېكايە قىلىپ يازماقچى بولىدۇ، لېكىن يازغۇنى باشقا بىر ھېكايە بولۇپ چىقىدۇ. بۇ ئادەم ئۈچۈن ئەڭ كىچىك پېئىللىق، ئاشۇ ئىككى ھېكايىنى سېلىشتۇرۇپ كۆرۈپ بېقىش ھېسابلىنىدۇ.

- جامېس.م. باررى

ھايات ۋە ماماتلىقتىن قېچىپ قۇتۇلغىلى بولمايدۇ. بىز ھايات ۋە ماماتلىق ئارىسىدا يا شايمىز. ماماتلىقنىڭ قاراڭغۇ سايدىسىدە ھاياتلىقنىڭ رەڭگى شۇنداق يېقىملىق شۇنداق پاك كۆرۈنىدۇ.

- گېئورگى سانتايارنا

مەن ئىلگىرىكى بەختلىك چاغلىرىمنى دائىم ئەسلەپ تۇرىمەن، ئەگەر مۇمكىن بولسا، ئۇنى باشتىن — ئاخىر يەنە بىر قېتىم بېشىمدىن ئۆتكۈزگۈم بار.

ئوخشاش تۇرمۇش. مېنىڭ ئويلايدىغىنىم، خۇددى يازغۇچىلارغا ئوخشاش ئەسەر قايتا نەشر قىلىنغاندا دەسلەپكى نەشردىكى خاتالىقلارنى تۈزىتىۋېلىش.

- بېنجامىن فىرانكلېن

مەن ھاياتىمدىكى تەڭرىنىڭ بۇيرۇغان يولدا ماڭمىغان، ساۋابلىق ئىلمىغان ۋاقىتنى ئازغان ۋاقىتىم دەپ قارايمەن.

- دوئان

سەن يەر شارىنى خۇشاللىققا تولدۇرىدىغان ئادەم بول، سەن كىشىلىك دۇنيادا جەننەتنى ئارزۇ قىلىپ ياشا.

- فىللىپ برۇكېس

يىگىرمە ئالتىنچى باب

مەن ئۆزۈمنى بېسىۋاليمەن، يېتىشىمگەن ھاۋانى ئۆزۈمنىڭ يۈرىكىم ئارقىلىق تولۇقلايمەن. مەن باشقىلارنىڭ كەيپىياتىدىكى ئۆزگىرىشنى سېزىۋالايەن، باشقىلارنى كەچۈرىمەن.

سېنىڭ كەيپىياتىڭ تۇراقلىق بولمامدۇ؟
ئەلۋەتتە شۇنداق بولىدۇ. بەزىدە دۇنيادىن يىراقلاپ تۇرۇش ئۈچۈن، بىرەر ئۆڭكۈرگە سوقۇنىۋالغۇڭمۇ كېلىدۇ. پالاكەت بېسىپ، قانداقلا ئىش قىلساڭ ئىلگىرى باسمايدۇ، ساتىدىغان ماللىرىڭنىڭ ھېچقايسىسى ئاقمايدۇ، شۇنداقمۇ؟

يەنە شۇنداق چاغلارمۇ بولىدۇ، ئىشلىرىڭ شۇنداق ئوڭۇشلۇق يۈرۈشۈپ بارىدۇ. ئورنۇڭدىن تۇرغاندىن باشلاپ، خۇددى ئەتىراپىڭدا رەڭلىك كۆز ئەينەك تاقىۋالغاندەك، ھەممە نەرسە كۆزۈڭگە چىرايلىق كۆرۈنىدۇ، ئۈمىدۋارلىققا تولسىەن، ئەتراپىڭدىكى ھەممە نەرسە شۇنداق سۆيۈملۈك، ھەممە ئىشنىڭ كۆڭۈللۈك بولىدۇ.

بىزنىڭ كەيپىياتىمىز نېمىشقا تۇرۇپ ياخشى، تۇرۇپ ناچار بولىدۇ؟ بۇ سوئالغا جاۋاب بېرىش ئۈچۈن، مەن ئېدىۋارد ر. دېۋىي بىلەن ھەمكارلىشىپ «دەۋر، سىرلىق ھەرىكەتلەندۈرگۈچ كۈچ» ناملىق كىتابنى يېزىپ چىقتىم.

ئىنسان كەيپىياتىنىڭ دەۋرىيلىكى بىز دۇچ كېلىۋاتقان بىر مۇھىم دەۋر. بىر نەچچە يىل ئىلگىرى، كالىفورنىيە ئۇنىۋېرسىتېتىنىڭ پىرېسسىورى رايكېس خېسسىي بىر ئىلمىي تەتقىقات ئېلىپ بارغان،

تەتقىقات نەتىجىسى ئىنسان كەيپىياتىنىڭ دەۋرىيلىكى ئوتتۇرا ھېساب بىلەن بەش ھەپتە بولىدىغانلىقىنى ئىسپاتلىغان. دېمەكچى، بىر ئادەمنىڭ كەيپىياتىنىڭ خۇشاللىقتىن مەيۈسلۈككە ئۆتۈپ، يەنە خۇشاللىققا قايتىشىغا ئادەتتە بەش ھەپتە ۋاقىت كېتىدۇ.

بەش ھەپتە! بەلكىم سېنىڭ كەيپىياتىڭنىڭ دەۋرىيلىكى ئۇزۇن ياكى قىسقا بولۇشى مۇمكىن. لېكىن، سەن ئۆز كەيپىياتىڭنىڭ يۇقىرى ۋە تۆۋەن مەزگىلىنى چۈشىنىشنى خالايسەن. تۆۋەندە ئاددىي بىر ئۇسۇلنى تونۇشتۇرىمىز. ئۇ ئۆزۈڭگە مۇناسىۋەتلىك سىرنى يېشىشىڭگە ياردەم بېرىدۇ. جەدۋەل تۆۋەندىكىچە:

ئاي ()	
كۈن 1 2 3 4 5 6 7 8 9 10 (30 كۈنگىچە)	
+3	كەيپىياتى يۇقۇرى
+2	كەيپىياتى ياخشى
+1	كەيپىياتى يامان ئەمەس
0	كەيپىياتى ئادەتتىكىچە
-1	كەيپىياتى تۆۋەن
-2	كەيپىياتى ناچار
-3	كەيپىياتى ئوسال

ھەر كۈنى كەچتە ئازراق ۋاقىت چىقىرىپ شۇ كۈندىكى كەيپىياتىڭنىڭ ئۈستىدە ئويلان، ئاندىن قايسى كاتەكچىدىكىسىگە توغرا كەلسە، شۇنىڭغا بەلگە ئۇرۇپ قوي. بىر مەزگىل ئۆتكەندىن كېيىن بۇ بەلگىلەرنى يىغىنچاقلاپ كۆرۈپ باق.

سەن ئۇزۇن ئۆتمەي بىر نۇسخىنى بايقايسەن، مانا بۇ كەيپىياتىڭنىڭ رېتىمى بولىدۇ، بۇ خىل سىناق ئادەتتە ناھايىتى توغرا چىقىدۇ. بىر نەچچە ئاي ئۆتكەندىن كېيىن، سەن كەيپىياتىڭنىڭ قانداق ۋاقىتتا يۇقىرى بولىدىغانلىقىنى، قانداق ۋاقىتتا كەيپىياتىڭنىڭ تۆۋەنلەپ كېتىشىدىن ساقلىنىشىڭ كېرەكلىكىنى بىلىۋالالايسەن. بۇ تەرىپىنى بىلىۋالغاندىن كېيىن كەيپىياتىڭدىكى ئۆزگىرىشلەرنى ئالدىن پەرەز قىلىپ، ئۇنى ھەرىكىتىڭدە تەڭشەپ تۇرالايسەن. كەيپىياتىڭ يۇقىرى چاغلاردا ئالدىراپ باشقىلارغا ۋەدە بەرمىگىن. ھەرقانداق ئىشنى قاتتىق ئويلىنىپ ئاندىن قىلغىن؛ كەيپىياتىڭ تۆۋەن چاغلاردا، بۇ ئىشلار تېزلا ئۆتۈپ كېتىدۇ، دەپ ئۆزۈڭنى ئىلھاملاندۇرۇشنى ئۇنۇتما.

تېرە قەغەزنىڭ ئالتىنچىسى ساڭا يەنە بىر نەرسىنى ئەسكەرتىدۇ: سېنىڭ خېرىدارىڭ، باشلىقنىڭ ياكى ئائىلەڭدىكىلەردىمۇ كەيپىيات دەۋرىلىكى بولىدۇ. سېنىڭ كەيپىياتىڭ يۇقىرى چاغدا، باشقىلارنىڭ كەيپىياتى تۆۋەن بولۇشى، ئۇنىڭ بىلەن مۇناسىۋەت قىلىشنىڭ تەس بولۇشى مۇمكىن. ھەرگىز مەيۈسلەنمە، بىرنەچچە كۈندىن كېيىن ئۇ ئادەمنىڭ كەيپىياتى يۇقىرى كۆتۈرۈلۈپ، سېنىڭ پىكىرلىرىڭنى قوللاپ قېلىشى مۇمكىن.

خوش، ھازىر بىز ئۆزىمىزنىڭ كەيپىياتىدىكى ئۆزگىرىشلەرنى بىلىۋالدۇق. لېكىن، كەيپىياتىمىز تۆۋەن چاغدا ئەتىدىن كەچكىچە ئۆيگە سولىنىپ ئولتۇرۇۋالساق بولمايدىغۇ. ئۇ چاغدا بىر يىلنىڭ

يېرىمنى سىرتقا چىقماي ئۆتكۈزۈۋەتتىڭ دېگەن گەپ بولىدۇ. ئۇنداقتا، كەيپىياتىمىز تۆۋەن چاغدا قانداق قىلىشىمىز كېرەك؟ ئۇزۇن يىللاردىن بېرى، ئىنسانلار كەيپىيات ھەرىكەتنى كونترول قىلىدۇ، دەپ قاراپ كەلگەنىدى. لېكىن، پىخولوگ ۋېليام جامېس: «ھەرىكەت ئىدىيە ۋە كەيپىياتنى كونترول قىلالايدۇ» دېگەننى ئوتتۇرىغا قويدى. دېمەكچى، ئەگەر سېنىڭ ھەرىكەتنىڭ كۆڭۈللۈك بولسا، كەيپىياتىڭمۇ يۇقىرى بولىدۇ؛ ئەگەر بىر ئىشنى قىزغىنلىق بىلەن قىلساڭ، كەيپىياتىڭمۇ چوقۇم ساغلام بولىدۇ. سېنىڭ ھەرىكەتنىڭ ساغلام بولسا، كەيپىياتىڭمۇ چوقۇم ساغلام بولىدۇ. سەن بۇ ھادىسىنى ئاڭ كونتروللۇقى ياكى باشقا بىر نەرسە دەپ ئاتىساڭمۇ بولىدۇ. قىسقىسى، بۇ ناھايىتى ئۈنۈملۈك ئۇسۇل. ئەپسۇسلىنارلىقى، بۇ سىر كىشىلەر يۈرىكىنىڭ چوڭقۇر قاتلىمىغا يوشۇرۇنغان. بۇنى ھېچكىم بىلمەيدۇ. ئەمدى سەن تېرە قەغەزنىڭ ئالتىنچىسىنى ئوقۇشنى باشلاپ، بۇ بىر كۈننى كۈتۈۋال!

تېرە قەغەزنىڭ ئالتىنچىسى (قىسقارتىلدى، 79-بەتتىكى 13-بابتىن كۆرۈۋالغايىز!)

يەنە بەش ھەپتىلىك «مۇۋەپپەقىيەت خاتىرىسى، ھەپتىلىك خىزمەت خاتىرىسى» جەدۋىلىنى سىزمىدىم. چۈنكى، 126، 127-بەتلەردىكى جەدۋەل بىلەن ئوخشاش، شۇنىڭدىن ئۇرۇپ چىقىرىۋېلىڭ!

تۆۋەندە، ھەر بىر «ھەپتىلىك خىزمەت خاتىرىسى» جەدۋىلى ئاستىدىكى، مەشھۇرلار سۆزلىرىنى يىغىپ ئۇرۇپ قويدۇم.

- ئىلىك ئاب ئىلىگۈچىدىن

مۇۋەپپەقىيەت قازىنىمەن دېسەڭ، ئۆزۈڭ پۇرسەت يارىتىشىڭ كېرەك. دولقۇننىڭ قىرغاققا ئاچىقىپ قويۇشىنى كۈتسەڭ، دولقۇن مەڭگۈ كەلمەيدۇ. ئەخمەق كىشىلەرلا باشقىلارنىڭ مۇۋەپپەقىيىتىگە ھەمىشە بولۇش ئۈچۈن يول بويىدا ساقلاپ تۇرىدۇ.

- جۈن.ب.گاۋق

ھاياتىمىزدىكى ئالتۇن دەۋر يېنىمىزدىن ئۆتۈپ كەتتى، بىزنىڭ كۆرگىنىمىز ئېقىۋاتقان قۇم بولدى؛ پەرىشتە كەلگەندە بىز بىخۇدلۇق قىلدۇق، پەرىشتە كەتكەندىلا، بىز ئۆزىمىزنىڭ كېچىككەنلىكىمىزنى تونۇپ يەتتۇق.

- گېئورگى ئىليوت

ھەممە ئادەمگە ئارزۇسىنى ئەمەلگە ئاشۇرۇش پۇرسىتى بار.

- جېرىمى كولىيېر

ئەقىللىك ئادەم ياراتقان پۇرسەت ئۆزىنىڭ تەسەۋۋۇرىدىكىدىن كۆپ بولىدۇ.

- باكون

ئاقىللار پۇرسەتنى كۈتۈپ ئولتۇرمايدۇ، بەلكى پۇرسەتنى چىڭ تۇتىدۇ، پۇرسەتنى بويسۇندۇرىدۇ، پۇرسەتنى ئۆزى ئۈچۈن خىزمەت قىلدۇرىدۇ.

- ئې.خ.جەبىن

يىگىرمە يەتتىنچى باب

دۇنيادىكى ھەرقانداق نەرسە ۋاقتى كەلگەندە ئۆتمۈشكە ئايلىنىدۇ. يۈرىكىم زەئىپلەشكەندە، مەن ئۆزۈمگە تەسەللى بېرىمەن: ھەممىسى ئۆتۈپ كېتىدۇ؛ مۇۋەپپەقىيەت قازىنىپ تېرىمگە پاتماي قالغاندا، مەن ئۆزۈمنى ئەسكەرتىمەن: ھەممىسى ئۆتۈپ كېتىدۇ؛ نامراتلىق پاتقىقىغا يېتىپ قالغاندا ئۆزۈمگە خىتاب قىلىمەن: ھەممىسى ئۆتۈم كېتىدۇ. بايلىققا ئېرىشكەندە، ئۆزۈمگە شۇنداق خىتاب قىلىمەن: ھەممىسى ئۆتۈپ كېتىدۇ.

ئاۋات كوچىدا تۇرۇپ، ئۆتكەن - كەچكەنلەرنىڭ چىرايىغا دىققەت قىلىپ باق.

قانچىلىك ئادەم كۈلىۋاتىدۇ؟ قانچىلىك ئادەمنىڭ چىرايىدىن خۇشاللىق، رازىمەنلىك چىقىپ تۇرىدۇ؟ بىزنىڭ دۆلىتىمىز ماشىنا ئادەملەر پادىشاھلىقىغا ئايلىنىپ قېلىۋاتىدۇ. ھەممە ئادەم قارىغۇ چۈمۈلىگە ئوخشايدۇ. ئەتىدىن - كەچكىچە ئالدىراش، نېرى - بېرى يۈگۈرۈپلا يۈرۈيدۇ، بىردەم ئۇنىڭدىن ئەنسىرەۋاتقان، بىردەم بۇنىڭدىن غەم قىلىۋاتقان. بىر ئادەم بىر كۈندە قانچە قېتىم كۈلىدۇ، مۇشۇنىڭ ھېسابىنى بىر ئېلىپ باقسا دەيمەن.

بىز تولىمۇ ئەخمەق ئەمەسمۇ؟ پۈتۈن دۇنيانى شىللىمىزگە ئارتىۋېلىپ دەلدەڭشىپ يۈرىمىز، تېخى قوشۇمىمىزنى تۈرۈپ، يۈزىمىزگە ئورۇنسۇز قورۇق چۈشۈرۈۋاتىمىز. ئۇ سال كەيىپىيات ئادەمنى ئۆلۈم گىردابىغا ئىتتىرىشى مۇمكىن. دوكتور جامپس ۋىلش ئىلگىرى

مۇنداق دەپ كۆرسەتكەن: كۆپ كۈلىدىغان ئادەملەرنىڭ ئوتتۇرىچە ئۆمرى، ئاز كۈلىدىغان ئادەملەرنىڭكىدىن ئۇزۇن بولىدۇ. سالامەتلىك بىلەن كۈلكىنىڭ مۇناسىۋىتىنى نۇرغۇن ئادەملەر چۈشەنمەيدۇ.

بىز قانداق كۈلۈشنىلا ئەمەس، كۈلكىنىڭ مۇھىملىقىنىمۇ ئۇنتۇپ قالدۇق. قەدىمكىلەر كۈلكىنى ناھايىتى مۇھىم دەپ قارىغان، ھەتتا تاماق يەۋاتقاندىمۇ، ھەزىم قىلىشقا پايدىسى بولىدۇ دەپ، ھەزىلكەشلەرنى قىزىقچىلىق قىلدۇرغان.

ئېنىقكى، كۆپ كۈلمەيدىغان ئادەملەر كۆپ سالماقنى ئىگىلەيدۇ. بۇ كىتاب يورۇقلۇققا چىققاندىن بېرى، كۈلكە مەسىلىسىگە نۇرغۇن خەتلەرنى تاپشۇرۇۋالدىم.

سامى دۋىسىنىڭ مۇۋەپپەقىيەت توغرىلىق قىلغان گېپى ئادەمنىڭ مەڭگۈ ئېسىدىن چىقمايدۇ. ئۇ مۇنداق دەيدۇ: «مەن مۇۋەپپەقىيەتنىڭ نېمىلىكىنى بىلمەيمەن. لېكىن، مەن مەغلۇبىيەتنىڭ نېمىلىكىنى بىلىمەن. مەغلۇبىيەت ھەر بىر ئادەمنىڭ مەيلىنى ئۆزىگە تارتىشقا ئۇرۇنۇش دېمەكتۇر.»

ئەگەر سەن پۈتۈن ئادەمنىڭ مەيلىنى ئۆزۈڭگە قاراتماقچى بولساڭ، لېكىن باشقىلارنى ۋە ئۆزۈڭنى مەسخىرە قىلىشنى ئۇنتۇپ كەتكەن بولساڭ، ئۇنداقتا ھازىر ئۆزۈڭنى ئۆزگەرتىدىغان ۋاقىتنىڭ بولۇپ قالدى. باشقىلارنى ۋە ئۆزۈڭنى ئارتۇقچە ئۈستۈن چاغلىۋەتمە. سەن تەڭرىنىڭ ئەڭ ئۇلۇغ مۆجىزىسى بولساڭمۇ، چىرايىڭدا كۈلكە يېغىپ تۇرسۇن. بولدى، ئەمدى ئوقۇشنى باشلا.

تېرە قەغەزنىڭ يەتتىنچىسى (قىسقارتىلدى، 84-بەتتىكى 14-بابتىن كۆرۈۋالغايىز!)

يەنە بەش ھەپتىلىك «مۇۋەپپەقىيەت خاتىرىسى، ھەپتىلىك خىزمەت خاتىرىسى» جەدۋىلىنى سىزمىدىم. چۈنكى، 126، 127-بەتلەردىكى جەدۋەل بىلەن ئوخشاش، شۇنىڭدىن ئۇرۇپ چىقىرىۋېلىڭ!

تۆۋەندە، ھەر بىر «ھەپتىلىك خىزمەت خاتىرىسى» جەدۋىلى ئاستىدىكى، مەشھۇرلار سۆزلىرىنى يىغىپ ئۇرۇپ قويدۇم.

- ئىلگىرى ئىشلىگۈچىدىن

ھەرقانداق بازاردا بىر قېتىملىق كۈلكە يۈز قېتىملىق ئۇھ تارتىشتىن ئۈستۈن تۇرىدۇ.

- لامب

ئەگەر بىز كۈلكە ساداسىنىڭ بېسىمىنى يېنىكلىتىدىغانلىقىنى، غەم - قايغۇدىن خالاس قىلىدىغانلىقىنى تونۇپ يەتسەك، ئۇ چاغدا تۇرمۇشتىكى خۇشاللىقلارنى بۇزۇۋېتىشتىن ئېھتىيات قىلىدىغان بولىمىز.

- ئاددىسون

بىر كۈن ئىچىدىكى ئەڭ چوڭ زىيان بىر قېتىمىمۇ كۈلمەسلىك.

- چامفورت

ئەخمەقلەرنىڭ كۆڭلۈمنى ئېچىڭ قويۇشىغا رازىمەنكى، ئاقىللارنىڭ كۆڭلۈمگە ئازار بېرىشىنى خالىمايمەن.

- شېكسپېر

خۇشاللىق، سەپەرنى كۆڭۈللۈك قىلىدۇ، ئېغىر يۈكنى يېنىكلىتىدۇ، كۆڭۈلدىكى داغنى يۇيۇۋېتىدۇ.

- ۋىللىئىس

يىگىرمە سەككىزىنچى باب

بۈگۈن مەن ئۆرۈمنىڭ قىممىتىگە ھەسسەلەپ ئەھمىيەت بېرىمەن .
مەن نىشاننى تۆۋەن بەلگىلىمەيمەن ، مەغلۇبىيەتچىلەر ياراتمايدىغان
ئىشلارنى قىلىمەن ، ھازىرقى مۇۋەپپەقىيەتلىرىمدىن
قانائەتلەنمەيمەن ، ئىشلارنى بىر — بىرىدىن ياخشى قىلىشقا
تىرىشىمەن ...

توختىماي داۋاملاشتۇرۇپ كېلىۋاتسەن ، قارىغاندا ھەقىقەتەن
جىگىرىڭ باركەن !
مەن سەندىن پەخىرلىنىمەن .

مەن ساڭا ئۇلۇغ بىر مەخپىيەتلىكنى ئېيتىپ بەرمەكچى . سېنىڭ
باشلىقىڭ بۇ مەخپىيەتلىكنى بىلىدۇ ، ئىشلىرىنى ئەڭ يۇقىرى پەللىگە
ئېلىپ چىقالىغان كىشىلەرمۇ بۇ مەخپىيەتلىكنى بىلىدۇ . ئەمەلىيەتتە ،
بۇنى مەخپىيەتلىك دېگىلىمۇ بولمايدۇ ، مۇۋەپپەقىيەت قازانغۇچىلار
ئۇنى ئېغىزدىن چۈشۈرمەيدۇ ، ئۇنى باشقىلارنىڭ پەقەت دىققەت
قىلىپ ئاڭلىمىغانلا يېرى بار !
سەنمۇ شۇنىڭ ئىچىدە .

سەن بەلكىم ھازىر دىققەت قىلىپ ئاڭلىشىڭ مۇمكىن .
دۇنيادىكى ئەڭ چوڭ مەخپىيەتلىك : سەن ئادەتتىكى
ئادەملەردىن سەللا تىرىشساڭ ، چوقۇم مۇۋەپپەقىيەت قازىنالايسەن .
ئۇنى يەنە بىر قېتىم ئوقۇپ ئېسىڭدە ساقلىۋال ، مەڭگۈ ئۇنۇتما .

بىز ئاددىي بىر دۇنيادا ياشاۋاتىمىز، ھەممە ئادەم دېگۈدەك ئاددىيلىق ئىچىدە ئەپلەپ - سەپلەپ كۈن ئۆتكۈزۈۋاتىدۇ. بۇنى ئېزىپ ئولتۇرمىساممۇ، سەن بىلسەن. ئۆتكەندە سېتىۋالغان يېڭى ماشىنا ئېسىڭدىمۇ؟ ئۇ ناھايىتى ناچار قۇراشتۇرۇلغان، ئىشلەيدىغان ئادەملەر پۇل تېپىشتىن باشقىنى ئويلىمىغان، سەن يېڭى سېتىۋالغان ئۆي ناھايىتى ناچار سېلىنغان، سېنىڭ چاپنىڭنىڭ يانچۇقى ئېچىلمىغان؛ سەن يەنە سېتىۋالغان ژۇرنالنىڭ 16 بېتى كەم.

چارلىز. خ. پروۋېر ئامېرىكىنىڭ مەشھۇر كارخانىچىسى، ئۇ ئەپسۇسلۇق ئىچىدە شۇنداق دەيدۇ: «بىز ئاددىي بىر دۇنيادا ياشاۋاتىمىز. ھەممە ئادەم مەسئۇلىيەتسىز، ئىشنى قولنىڭ ئۈچىدا قىلىدۇ، مەسئۇلىيەتتىن قاچىدۇ، كىرىيۈش دۇكانلىرى كىيىمگە دەزمال سالمايدۇ، مۇلازىمەتچىلەرنىڭ مۇلازىمىتى ياخشى ئەمەس، ياغاچچىلار باشباشتاق، باشقۇرغۇچىلارنىڭ كالىسىدا گولفى توپتىن باشقا نەرسە يوق، ئوقۇتقۇچىلار مەسئۇلىيەتچان ئەمەس، ئوقۇغۇچىلار مېڭە ئىشلەتمەيدىغان دەرسلەرنى تاللاپ ئۆگىنىشكە ئامراق، كىشىلەر كۈنلىرىنى بىكارچىلىقتا ئۆتكۈزۈشنى ياخشى كۆرىدۇ، بىر — بىرىدىن ھۇرۇن.

مۇۋەپپەقىيەت قازىنىمەن دەيدىكەنسەن، جان تىكىپ ئالغا ئىنتىلىشنىڭ كېرەك. ئورنۇڭدا تۇرۇپ قىلىشقا تېگىشلىك ئىشنى ئوبدان قىلساڭلا، قالتىس ئىش قىلغان بولىسەن. نېمە ئۈچۈن؟ چۈنكى، باشقىلار كەينىگە يېنىپ كەتتى! ئۇلار بېسىمغا بەرداشلىق

بېرەلمەي قۇيرۇقىنى خادا قىلدى. ئورنۇڭدا قېپقالغىنىڭ پەقەت سەن بولدۇڭ. «قېپقالغۇچى» دېمەك «ئەۋلىيا» دېمەكتۇر!

خۇددى بروۋېر ئەپەندى دېگەندەك: «مەن يۈكسەك ئىشەنچىگە تولغان ئادەم» بىز دانا ئادەملەرنى ھەرقاچان ئۇچرىتىپ تۇرىمىز، ئۇلار كۈنلىرىنى بىكار ئۆتكۈزۈۋېتىشنى خالىمايدۇ. مېنىڭ ئۇلارغا شۇنداق دېگۈم كېلىدۇ، سەن ئۆزۈڭنىڭ تىنچ دېڭىز يۈزىدە لەيلەپ يۈرگىنىڭنى بايقىغىنىڭدا مەيۈسلەنمە، بۇ ئەخمىقانە ئېقىم بىر مەزگىل دەۋران سۈرگەندە ھەرگىز چۈشكۈنلىشىپ كەتمە. ئاز ساندىكى سەمىمى ئادەملەرلا ئېقىم ئىچىدە مەزمۇت تۇرالايدۇ.

مەن بۇ مەخپىيەتلىكنى مەقسەتلىك ھالدا ساڭا ھازىر دەپ بېرىۋاتىمەن. مەن ئۇنى يەنە كىتاب ئىچىگىمۇ مەقسەتلىك ھالدا قىستۇرۇپ قويدۇم، كۆڭۈل قويۇپ كۆرمىگەن ئادەم ئۇنى سېزەلمەيدۇ. بىزدىن ئاستا - ئاستا يىراقلاپ كېتىۋاتقان ئادەملەر بۇ مەخپىيەتلىكنى مەڭگۈ بىلەلمەيدۇ.

سەن باشقىلارغا ئوخشىماسەن. كۆڭۈل قويساڭلا، تېرە قەغەزنىڭ سەككىزىنچىسىدىن نۇرغۇن بايلىققا ئېرىشسەن. سېنى بۇلاردىن خەۋەردار قىلىشقا ئەرزىيسەن.

تېرە قەغەزنىڭ سەككىزىنچىسى (قىسقارتىلدى، 88-بەتتىكى 15-بابتىن كۆرۈۋالغايىز!)

يەنە بەش ھەپتىلىك «مۇۋەپپەقىيەت خاتىرىسى، ھەپتىلىك خىزمەت خاتىرىسى» جەدۋىلىنى سىزمىدىم. چۈنكى، 126، 127-بەتلەردىكى جەدۋەل بىلەن ئوخشاش، شۇنىڭدىن ئۇرۇپ چىقىرىۋېلىڭ!

تۆۋەندە، ھەر بىر «ھەپتىلىك خىزمەت خاتىرىسى» جەدۋىلى ئاستىدىكى، مەشھۇرلار سۆزلىرىنى يىغىپ ئۇرۇپ قويدۇم.

- ئىلىكئىتاب ئىشلىگۈچىدىن

ئاددىيلىق - ئاددىي ئادەملەر نەزىرىدىكى ئالاھىدىلىك.

- جوۋبىت

ئەڭ ئەقىللىك ئادەم ۋە ئەڭ ئەقىلسىز ئادەم ئوخشاشلا ئەخمەق دەپ قارىلىدۇ، پەقەت ئاددىيلىقنىلا ماختاشقا ئەرزىيدۇ. مانا بۇ زور كۆپچىلىك ئادەمنىڭ خاھىشى، چەكتىن ئېشىپ كەتكەن ھەرقانداق بىر ھەرىكەت ئەيىبلەشكە ئۇچرايدۇ.

- باسكال

ئارتۇق خىزمەت قىلماي تۇرۇپ، ئارتۇق ھەققە ئېرىشكىلى بولمايدۇ.

- ئېلىبېرت خاربورت

زور نەتىجە قازانغانلار ئادەتتە ئۆمرىنى مەلۇم ساھەنى تەتقىق قىلىشقا بېغىشلىغان بولىدۇ، چۈنكى ھەرقانداق ئىش ئاسان قولغا كەلمەيدۇ.

- جونسۇن

ئەرزىمەس ئادەملەردە يۈكسەك ئىرادە بولمايدۇ.

- جۇڭگو ماقالى

يىگىرمە توققۇزىنچى باب

ھەرىكەتنى باشلىغاندىلا، ۋەھىمە بېسىلىدۇ. مۇۋەپپەقىيەت كۈتۈشتىن كەلمەيدۇ، مەن ھازىرلا ئۆز ھەرىكىتىمدە كۆرسىتىمەن.

گېئورگى سېرۋالاند ھازىر ئامېرىكا ئوفىئو ئىشتاتى ئۆمۈر سۇغۇرتىسى شىركىتىنىڭ داڭلىق ۋەكىلى. لېكىن ئۇ ئىلگىرى نامراتلىق پاتىقىغا يېتىپ، ماڭىدىغان يول تاپالماي قالغان ئادەم ئىدى. ئۇ كېيىن كلىمېنت ستوننىڭ «چەكسىز مۇھەببەت» ناملىق ئەسىرى توغرىلىق مۇنداق دەيدۇ:

بىر كۈنلەر كەلگەندە، مەن گەدىنىمگە ئارتىۋالغان قەرزلىرىدىن چۆچۈپ كەتتىم، مەن ھەقىقىي ئىقتىسادى كىرىزىسقا دۇچ كەلگەنىدىم. شۇ كۈنلەردە مەن قەيەردىدۇر كۆرگەن بىر جۈملە سۆزنى ئېسىمگە ئالدىم: «ئۈزۈڭ كۈتمىگەن ئىشقا ئۈمىد باغلىما».

گېئورگى ئۆزىنىڭ ۋاقتىنى قانداق ئۆتكۈزۈۋاتقانلىقىنى خاتىرىلەپ ماڭماقچى بولغان. بۇ مال ساتقۇچىلار ئۈچۈن ئەڭ قىممەتلىك بايلىق. «مۇنداق ھېسابلاپ باقسام، بىر ئايدا ئاغىنىلىرىم بىلەن بىللە قەھۋە ئىچىپ ئولتۇرىدىغان ۋاقىتىمنىڭ ئۆزىلا 32 سائەتكە بارىدىكەن. ھەيرانلىق ئىچىدە شۇنى ھېس قىلدىمكى، بۇ مېنىڭ تۆت كۈنلۈك خىزمەت ۋاقتىمغا توغرا كېلىدىكەن. مەن يەنە بەزىدە چۈلۈك تاماقتا ئارتۇقچە بىرەر سائەت ۋاقىتىمنى زايە قىلىدىغانلىقىمنى تونۇپ يەتتىم».

سەن مۇۋەپپەقىيەت خاتىرىسى جەدۋىلىنى تۈزۈۋالغىنىڭدەك،
گېئورگېمۇ بىر خىل ئىجتىمائىي ئالاقە ۋاقتى جەدۋىلىنى ئىجاد
قىلىپ، ھەر كۈنلۈك ئۈنۈملۈك پايدىلانغان ۋە زايە بولغان ۋاقىتنى
خاتىرىلەپ ماڭغان.

مەن ئۆزۈمنىڭ ھەرىكەتلىرىمنى تەكشۈرگىنىمدە، مەن كۆپىنچە،
خىزمەت ۋاقتىدا ئىجتىمائىي ئالاقە قىلىپ مۇۋەپپەقىيەت
قازانغانلىقىمنى بايقىدىم. لېكىن، ئىجتىمائىي ئالاقە ۋاقتى
جەدۋىلىنى تۇرغۇزغاندىن كېيىن بىر نەرسىنى تونۇپ يەتتىم:

**ئەگەر ئىجتىمائىي ئالاقىنى خىزمەت ۋاقتىدا ئېلىپ بارسا، شۇ
كۈنلۈك خىزمەت مەغلۇپ بولغان بولىدۇ.**

ئىجتىمائىي ئالاقىدە مۇۋەپپەقىيەت قازىنىش نېمە ئۈچۈن
خىزمەتتە مۇۋەپپەقىيەت قازىنىشقا قارىغاندا ئاسان بولىدۇ؟ سەن
بۇنىڭ جاۋابىنى چوقۇم بىلسەن. چۈنكى بۇ ئىش سېنىڭمۇ
بېشىڭدىن ئۆتكەن، مەنمۇ شۇنداق. ئىجتىمائىي ئالاقە ئاسان،
قىزىقارلىق، ئەكسىچە، مال سېتىش، خىزمەت، قىيىن مەسىلىلەرنى
ھەل قىلىش... مانا بۇ ئىشلار ئادەمنىڭ بېشىنى ئاغرىتىدۇ، قىلچە
قىزىقارلىق يېرى يوق. شۇڭا، باشقا جانلىقلارغا ئوخشاش، بىز
توسالغۇلارغا قارشىلىق بىلدۈرمەيمىز. ئىشنى ئەپلەپ — سەپلەپ
ئۆتكۈزۈۋېتىشكە ئۈرنىمىز. بىر باھانىلەرنى تېپىپ، قىلىشقا تېگىشلىك
ئىشلانى قىلماسلىققا تىرىشىمىز.

بىز بىر ئىشنى قىلماي، ئەپىلەپ — سەپىلەپ ئۆتكۈزۈۋېتىمىز. ئۆمۈرنى ئاددىيلىق ئىچىدە ئۆتكۈزۈۋاتقان ئادەملەردە دەل مۇشۇنداق خۇسۇسىيىتى بولىدۇ.

لېكىن، سەن ئۇنداق ئەمەس، سەن مۇشۇنچىلىك ئۇزۇن يولنى بېسىپ بولىدۇڭ، ئەمدى ئۇنداق ناچار ئادەتلەرگە بوزەك بولمايسەن. ئىشنى كەينىگە سۆرەيدىغان ناچار ئادەتتىن قۇتۇلۇش ئۈچۈن، ئادەم دائىم ئۆزىنىڭ ھەرىكەتلىنىش بۇيرۇقىنى بېرىپ تۇرۇشى ھەم بۇيرۇققا دەرھال بويسۇنۇشى كېرەك. سەن بۇ ناچار ئادەتلەرنى قەدەممۇقەدەم، ئاز - ئازدىن ئۆزگەرتىپ ماڭساڭ بولىدۇ.

سەن ياتاق ئۆيدىكى گىلەم ئۈستىدىن ئۆتۈڭ، گىلەم ئۈستىدە بىر پارچە ئەسكى قەغەز تۇرىدۇ. ئىلگىرى سەن، خوتۇنۇم ئۆي تازىلىغاندا ئېلىۋېتىدۇ، دەپ ئۇنىڭ بىلەن كارىڭ بولمايتتى، ھازىر سەن ئۇنى ئېلىۋېتىسەن.

سەھەردە، سەن ماشىناڭنى گاراژدىن ئېلىپ چىقسەن، تازىلىق ئىشچىسى كېلىپ سىلەرنىڭ ئىككى چېلەكتىكى ئەخلەتنى ئېلىپ كەتكەن. ئىلگىرى سەن، كەچتە ئىشتىن چۈشكەندە گاراژغا ئەكىرىۋېتىپ ئاندىن ئىشقا ماڭسەن.

ئىلگىرى سەن ئەتىگەن كەلگەن خەتلەر ئىچىدىن دەرھال جاۋاب بېرىشكە تېگىشلىكلىرىنى ئايرىۋېلىپ، قالغانلىرىنى كېيىن بىر تەرەپ قىلىشقا تاشلاپ قوياتتىڭ. ھازىر سەن ھەربىر پارچە خەتنى ۋاقتىدا بىر تەرەپ قىلىۋېتىشنىڭ مۇھىملىقىنى چۈشىنىسەن ھەم دەرھال جاۋاب قايتۇرسەن.

ئىلگىرى سەن ساقسىز بولۇپ قالغان چاغلاردا، قولۇڭدىكى ئالدىراش ئىشلارنى تۈگىتىپ بولغاندا، ئاندىن دوختۇرخانىغا بارايتتىڭ. ھازىر سەن ئاغرىغان ھامان دوختۇرخانىغا كۆرۈنىدىغان بولدۇڭ. (ئىلگىرى سەن ئۈچۈن «ئالدىراش ئەمەس» كۈن مەڭگۈ مەۋجۇت ئەمەس ئىدى!)

ئىشىنىمەن، مۇنداق كەينىگە سۆرەيدىغان ئىشلاردىن سەنمۇ نۇرغۇننى كۆرسىتىپ بېرەلەيسەن. ئەگەر سەن بۇ ناچار ئادىتىڭنى ئۆزگەرتەلمىسەڭ، ئۇ چاغدا بىزنىڭ مۇۋەپپەقىيەت خاتىرىسى جەدۋىلىگە سەرپ قىلغان ۋاقتىمىز بىكار كەتكەن بولىدۇ. ھازىرلا ئۆز ھەرىكىتىمىزنى كۆرسىتەيلى! ھازىرنىڭ ئۆزىدىلا ئوقۇشنى باشلايلى:

تېرە قەغەزنىڭ توققۇزىنچىسى (قىسقارتىلدى، 93-بەتتىكى 16-بابتىن كۆرۈۋالغايىسىز!)

يەنە بىش ھەپتىلىك «مۇۋەپپەقىيەت خاتىرىسى، ھەپتىلىك خىزمەت خاتىرىسى» جەدۋىلىنى سىزمىسىم. چۈنكى، 126، 127-بەتلەردىكى جەدۋەل بىلەن ئوخشاش، شۇنىڭدىن ئۈرۈپ چىقىرىۋېلىڭ! تۆۋەندە، ھەر بىر «ھەپتىلىك خىزمەت خاتىرىسى» جەدۋىلى ئاستىدىكى، مەشھۇرلار سۆزلىرىنى يىغىپ ئۈرۈپ قويدۇم.

- ئىلگىرى ئىشلىگۈچىدىن

ھۇرۇنلارغا تەڭرىمۇ ياردەم قىلمايدۇ.

- سوفوكلىس

ئەڭ مۇھىمى كەلگۈسىگە قاراش ئەمەس، بەلكى چۆكۈرۈپ ئىشلەش.

- كارلىل

ئوتتۇزىنچى باب

مەن باشقىلاردىن خەيرخاھلىق تىلىمەيمەن، پەقەت تەڭرىنىڭ ماڭا يول كۆرسىتىشىنىلا ئىلتىجا قىلىمەن. ماڭا يول كۆرسەتكەن، ياردەم قىلغىن، ئالدىمدىكى يولنى كۆرۈپ تۇرىدىغان بولاي.

تەڭرى مەۋجۇت، يېگانىدۇر.

ئەگەر سەن تەڭرىنىڭ مەۋجۇتلىقىغا ئىشەنمىسەڭ، ئەڭ ئاخىرقى بۇ بەش ھەپتىنى ئىشلىمىسەڭمۇ بولىدۇ. چۈنكى، تېرە قەغەزنىڭ ئونىنچىسى دۇئا — تىلاۋەت قىلغۇچىلار ئۈچۈن يېزىلغان. ئەگەر سەن تەڭرىنىڭ ئاڭلاپ تۇرىدىغانلىقىغا ئىشەنمىسەڭ، دۇئا — تىلاۋەت قىلغىنىڭنىڭ قىلچە ئەھمىيىتى بولمايدۇ.

1958-يىلى، گ.پ.پۇتمان شىركىتى خەلقئارا يەرشارى فىزىكا يىلىنى تەبرىكلەش ئۈچۈن، «بىپايان كائىنات تەڭرىنىڭ مەۋجۇتلۇقىنى ئىسپاتلايدۇ» ناملىق بىر كىتابنى نەشر قىلدى. مەن تەڭرىنىڭ مەۋجۇتلىقىغا گۇمان بىلەن قارايدىغانلا كىشىلەرگە بۇ كىتابى كۆرۈپ چىقىشنى ئالاھىدە تەۋسىيە قىلىمەن.

بۇ كىتابنىڭ ئاپتورلىرى ئىچىدە دىنىي داھىي ياكى مۇتەخەسسسلەردىن بىرەرمۇ يوق. ئەكسىچە، ئۇلار 40 نەپەر مەشھۇر ئىلىم — پەن ئالىملىرىدىن تەشكىللەنگەن. ھەربىر ئالىم تەڭرىنىڭ مەۋجۇتلۇقى توغرىلىق ئىلمىي پاكىتلىرىنى ئوتتۇرىغا قويغان.

بۇ ئەسەر تا ھازىرغىچە مېنى ئۆزىگە تارتىپ تۇرىدۇ. مول بىلىمگە ئىگە بۇ ئالىملار كەسىپداشلىرىنىڭ مەسخىرىلىرىگە قارىماي، ئۆزىنىڭ ئېتىقادىنى يۈرەكلىك ھالدا ئېلان قىلغان.

مەن سېنىڭ تەڭرىنىڭ مەۋجۇتلىقىغا ئىشىنىشىڭنى ئۈمىد قىلىمەن. يېقىنقى يىللاردىن بېرى سەن ئۇنىڭغا سەل قاراپ كەلگەن بولساڭ، ئەمدى ئىشىنىشىڭ كېرەك، تەڭرى ھەقىقەتەن مەۋجۇت. مانا بۇنىڭ ئۆزى كۇپايە.

ئىلگىرى بىز قىزچاق ئۆزىنى ئوپىراتسىيە قىلىدىغان بىر دوختۇرنى قاتتىق تەسلىرىلەندۈرگەنكەن، مېنىڭ سېنى تەسلىرىلەندۈرۈش خىيالىم يوق. دوختۇر قىزچاقنى ئوپىراتسىيە ئۈستىلىگە ياتقۇزۇپ: «قىزىم، بىز سېنىڭ كېسىلىڭنى داۋالاشتىن ئىلگىرى سېنى بىردەم ئۇخلىتىپ قويىمىز.» - دەپتۇ.

قىزچاق ئودا يېتىپ، كۈلۈمسىرىگىنىچە دوختۇرغا: «سەلەر مېنى ئۇخلىتىپ قويماقچى بولساڭلا، مەن ئاۋۋال دۇئا - تىلاۋەت قىلىۋالاي، - دەپتۇ ۋە ئورنىدىن سەكرەپ تۇرۇپ، مەرمەر تاش ياتقۇزۇلغان يەرگە يۈكۈنۈپتۇ، قوللىرىنى ئېچىپ پىچىرلاپتۇ، — تەڭرىم، ماڭا ياخشى ئۇيقۇ ئاتا قىلغىن.»

كېيىن ئۇ دوختۇرنىڭ دەپ بېرىشىچە، شۇ كۈنى كەچتە كارىۋات ئالدىدا يۈكۈنۈپ ئولتۇرۇپ، دۇئا قىپتۇ. بۇ ئۇنىڭ ئادەم بولۇپ تۇنجى قېتىم دۇئا قىلىشى ئىكەن.

سەن بۇندىن كېيىن، تەڭرىنىڭ يول كۆرسىتىشىنى دائىم تىلە.

سەن مۇنداق بىر مەنزىرىنى كۆز ئالدىڭغا كەلتۈرۈپ باقماسەن؟
بەزى يۇقىرى دەرىجىلىك دۆلەت رەھبەرلىرىمۇ كەمتەرلىك بىلەن،
موھتاجلىقتىن قۇتۇلۇش ئۈچۈن، تەڭرىدىن ياردەم تىلەيدۇ.
تېرە قەغەزنىڭ ئاخىرقىسىدا دېيىلگەندەك، مۇۋەپپەقىيەت ئۈچۈن
قىلىنغان دۇئا، ساڭا ياخشى نەتىجىلەرنى ئېلىپ كېلىدۇ. ئەمدى بىز
ئالدىدا تىلغا ئالغان بارلىق مۇۋەپپەقىيەت پىرىنسىپلىرىنى خۇلاسەلەپ
ئۆتەيلى.

ئىشلىتىشنى ئوقۇپ بولغاندىن كېيىن سەن چوقۇم كۈچ ۋە
ئىلھامغا ئېرىشەسەن. كەلگۈسىدە مەيلى نېمە ئىشلار يۈز بەرسۇن،
كەينىڭگە يانماي، داۋاملىق ئالغا ئىلگىرىلەيسەن.
ئېسىڭدە بولسۇن: «مۇۋەپپەقىيەت قازىنىش ئىرادەڭلا
بولدىكەن، مەغلۇبىيەت سېنى ئۆرۈۋېتەلمەيدۇ.»
بۇ بەش ھەپتىنىڭ كۆڭۈللۈك ئۆتۈشىنى تىلەيمەن.

تېرە قەغەزنىڭ ئونىنچىسى (قىسقا قارتەلدى، 98-بەتتىكى 17-بابتىن
كۆرۈۋالغايىز!)

يەنە بەش ھەپتىلىك «مۇۋەپپەقىيەت خاتىرىسى، ھەپتىلىك خىزمەت خاتىرىسى»
جەدۋىلىنى سىزىمدىم. چۈنكى، 126، 127-بەتلەردىكى جەدۋەل بىلەن ئوخشاش،
شۇنىڭدىن ئۆرۈپ چىقىرىۋېلىڭ!
تۆۋەندە، ھەر بىر «ھەپتىلىك خىزمەت خاتىرىسى» جەدۋىلى ئاساسىدىكى،
مەشھۇرلار سۆزلىرىنى يىغىپ ئۆرۈپ قويدۇم.

- ئىلىك تاپ ئىشلىگۈچىدىن

مەن ھەمدىشە ، تەڭرىنىڭ يول كۆرسىتىشىنى تىلەيمەن . ئۆزۈمدە
بار ئەقىل - پاراسەت يېتىشمەيدىكەن .

- لىنكولىن

ئىبادەت قىلىشقا ئەھمىيەت بېرىش بىزگە پايدىلىق ، چۈنكى ئۇ
بىزنىڭ ھەرىكىتىمىزگە ئاستا - ئاستا تەسىر كۆرسىتىدۇ .

- م. خۇنتلېي

ساداقەتمەنلىك بىلەن قىلغان ئىبادەتنىڭ چوقۇم جاۋابى
بولىدۇ ، يا سەن تىلىگەن نەرسەڭگە ئېرىشسەن ، يا تىلەشكە
تېگىشلىك نەرسىگە ئېرىشسەن .

- لايئون

ھەر ئىشنى باشلاشتىن ئىلگىرى تەڭرىگە ئىبادەت قىل ، شۇندىلا
ياخشى نەتىجىگە ئېرىشەلەيسەن .

- سېنبوفىن

دۇئا — تىلاۋەتنىڭ پايدىسى كىشىلەرنىڭ تەسەۋۋۇرىدىكىسىدىن
ئېشىپ كەتتى .

- ئالفريد تېننيزون

ئوتتۇز بىرىنچى باب

مۇۋەپپەقىيەت ئەھدىنىڭ بىرىنچىسى

مەن مۇۋەپپەقىيەت ئۈچۈن تۇغۇلغان، مەغلۇبىيەت ئۈچۈن ياشىمايمەن.

مەن غەلبە ئۈچۈن كەلگەن، مەغلۇبىيەتكە باش ئەگمەيمەن. مەن كۈلۈپ ياشىمايمەن، قاقشىمايمەن، زارلانمايمەن.

لېكىن، بىلمەيمەن، قاچانلاردىن باشلاپ مېنىڭ بارلىق ئارزۇ - ئارمانلىرىمنىڭ رەڭگە ئۆگۈشكە باشلىدى، ئۆزۈم مۇ سەزمىگەن ھالدا ئاددىي ئادەملەرنىڭ قاتارىغا چۈشۈپ قالدىم. ئەتراپىمدىكىلەر بىلەن بىر - بىرىمىزنى ماختاشتۇق، ئۆزۈمدىن - ئۆزۈمگە مەست بولۇپ يۈردۈم.

ئادەم باشقىلارنىڭ ئالدامچىلىقلىرىنى ئادان سېزىۋالالايدۇ، لېكىن ئۆزى ئالدامچىلىق ساقلىنالمىدايدۇ. توخۇ يۈرەكلەر ئۆزىنى ئېھتىياتچان دەۋالىدۇ، دۇنياخورلارمۇ ئۆزىنى ئىقتىسادچان دەپ بىلىدۇ. دۇنيادا ئادەمنىڭ ئۆزىنى ئالدىمىقىدىن ئاسان ئىش يوق. چۈنكى، بىز ئۆزىمىز ئارزۇ قىلغان ئىشلارغا ئاسان ئىشىنىپ قالمىز. مېنىڭ ھاياتىمدا، ئۆزىنى ئالداشقا كەلگەندە مېنىڭ ئالدىمغا ئۆتىدىغان ئادەم ئۇچرىمىدى.

مەن دائىم ئۆزۈمنىڭ ئاجىزلىقىنى گەپ بىلەن يېپىشقا، مەسئۇلىيەتمىنى يېنىكلىتىشكە، ئۆزۈمنىڭ ئىقتىدارسىزلىقىنى بىر

ئاماللار بىلەن چاندۇرماسلىققا تىرىشمەن، نېمىشقا شۇنداق قىلىمەن؟ ئەڭ يامان يېرى، مەن ئۆزۈم ئويدۇرۇپ چىقارغان باھانە سەۋەبلەرگە ئىشىنىپ قېلىۋاتىمەن، ئۆزۈمچە خاتىرجەم، بىر كۈن ئۆتسە شۇنىڭغا رازى بولىمەن، ئۆزۈمگە، ئالدىنقىلارغا يېتەلمىسەممۇ، كېيىنكىلەردىن تۆۋەن ئەمەسمەن دەپ تەسەللى بېرىمەن.

ئەمدى مۇنداق كېتىۋەرسەم بولمايدۇ!

مەن بىر كۈنلەر كېلىپ ئۆزۈم ئۈستىدە ئويلىنىشقا باشلىغاندا، ئەڭ قورقۇنۇچلۇق دۈشمەننىڭ ئۆزۈم ئىكەنلىكىنى تونۇپ يەتتىم. ئەتە شۇ خاسىيەتلىك دەقىقىلەردە ئۆزۈمنى ئالدايدىغان پەردە كۆز ئالدىمدىن يىراقلىشىشقا باشلىدى.

مەن ئاخىر چۈشەندىم، دۇنيادا ئۈچ خىل ئادەم بولىدىكەن. بىرىنچى خىلى، ئۆزىنىڭ تەجرىبىسىدىن ئۆگىنىدىكەن، ئۇنداقلار ئەقىللىك. ئىككىنچى خىلى، باشقىلارنىڭ تەجرىبىسىدىن ئۆگىنىدىكەن، ئۇنداقلا خۇشال، ئۈچىنچى خىلى، يا ئۆزىنىڭ تەجرىبىسىدىن، يا باشقىلارنىڭ تەجرىبىسىدىن ئۆگەنمەيدىكەن، ئۇنداقلا ئەخمەق.

مەن ئەخمەق ئەمەس، بۈگۈندىن باشلاپ، مەن ئۆزۈمنىڭ ئىككى پۇتغا تايىنىپ ئالغا ئىلگىرىلەيمەن، مېنى پەس كۆرسىتىدىغان ھاسىنى مەڭگۈلۈك تاشلايمەن.

مەن ئۆزۈمنى مەڭگۈ پەس كۆرمەيمەن.

مەن ئىلگىرى يول بويىدا تۇرۇپ، مۇۋەپپەقىيەت قازانغانلارنىڭ مەغرۇر مېڭىشلىرىنى، زەردەرلارنىڭ مەزمۇت قەدەم ئېلىشلىرىنى

كۆرگىنىمدە، ئىچىمدە ھەۋەس ئوتلىرى كۆيەتتى، ئويلىنىپ كېتەتتىم، بۇ ئادەملەردە مەندە يوق بولغان ئالاھىدە بىر تالانت بارمۇ؟ مەسىلەن: ئالاھىدە ماھارەت، كەم ئۇچرايدىغان ئەقىل - پاراسەت، يانماس جاسارەت، ئۇزۇندىن بېرى يەلكىسىنى بېسىپ تۇرغان يۈك ۋە باشقىلاردىن ئارتۇق بىرەر تەرىپى دېگەندەك. ئۇلارنىڭ ئاشۇ ئۇلۇغۋار پىلانلىرىنى ئەمەلگە ئاشۇرۇۋېلىشى ئۈچۈن، ماڭا قارىغاندا بىرنەچچە سائەت ۋاقىت ئاجرىتىپ بېرىلگەنمۇ؟ ئۇلار ماڭا قارىغاندا بەكرەك ھېسداشلىق ۋە مېھىر - مۇھەببەتكە ئىگىمۇ؟ ياق! ھەممىمىز ئوخشاش توپىدىن يارالغان ئادەم ئەۋلادى.

مەن ئاخىر چۈشەندىم، قايغۇ - ئەلەمگە تولغان، ئوڭۇشسىزلىققا ئۇچراۋاتقنى يالغۇز مېنىڭلا تۇرمۇشۇم ئەمەسكەن. ھەتتا ئەڭ مۇۋەپپەقىيەت قازانغان كىشىلەرمۇ ئوخشاشلا بىر قاتار زەربە ۋە مەغلۇبىيەتلەرگە ئۇچراپ تۇرىدىكەن. ئۇلارنىڭ ماڭا ئوخشىمايدىغان تەرىپى، ئۇلار بىر بەرسىنى چوڭقۇر چۈشەنگەن، قالالايمىقانچىلىق بولمىسا تىنچلىق بولمايدۇ، جىددىيلىك بولمىسا ئاراملىق بولمايدۇ، قايغۇ بولمىسا خۇشاللىق بولمايدۇ، كۈرەش بولمىسا غەلبە بولمايدۇ، مانا بۇلار بىز ھاياتلىق يولىمىزدا تۆلەيدىغان بەدەللەر. مەن دەسلەپتە مۇنداق بەدەللەرنى تۆلەشكە قىلچە ئىككىلەنمەي، چىن كۆڭلۈمدىن رازى بولغانىدىم، لېكىن بىرىنىڭ كەينىدىن بىرى كېلىۋەرگەن. زەربە ۋە ئۈمىدسىزلىكلەر خۇددى تاشنى تېشىۋەتكەن سۇ تامچىسىدەك، مېنىڭ ئىشەنچىمنى يوقاتتى، جاسارىتىمنى سۇندۇردى. ھازىر مەن بۇلارنىڭ ھەممىسىنى ئارقامغا تاشلىۋەتتىم. ئەمدى تىرىكتاپلىق

قىلمايمەن ، باشقىلارنىڭ سايسىگە كىرىۋېلىپ ، ھەر خىل باھانە - سەۋەبلەر بىلەن ۋاقىتنى بىكار ئۆتكۈزۈۋاتقان ئىشنى قىلمايمەن .

مەن ئۆزۈمنى مەڭگۈ پەس كۆرمەيمەن .

مەن ئاخىر چۈشەندىم ، سەۋرچانلىق بىلەن ۋاقىت كۈچ بىلەن قىزغىنلىقتىنمۇ مۇھىم ئىكەن . ئارقا — ئارقىدىن كېلىۋەتكەن ئوڭۇشسىزلىقلار ئاخىر بىر كۈنى مول ھوسۇللۇق پەسىلنى ئېلىپ كېلىدىكەن . ئورۇنلىنىپ بولغان ۋە ئورۇنلىنىش ئالدىدا تۇرغان ئىشلارنىڭ ھەممىسى ھارماي — تالماي كۈرەش قىلىش ، توختىماي تىرىشىش ۋە قىلچە تەۋرەنمەي ئېلىشىش جەريانىنى بېشىدىن ئۆتكۈزۈۋېتكەن . بۇ جەريان ئاز — ئازدىن توپلاش ، تەدرىجىي كېڭەيتىش ۋە قەدەممۇ — قەدەم مۇۋەپپەقىيەت قازىنىش جەريانىدۇر . مۇۋەپپەقىيەت كۆپ ھاللاردا كۈزنى يۇمۇپ - ئاچقۇچە غايىب بولىدۇ . تۈنۈگۈن كەچتە ئېرىشكەن مۇۋەپپەقىيەت ئەتىگەن قارىساڭ يوق . مەن ئۆمۈرلۈك بەختنى تىلەيمەن ، چۈنكى مەن ئوڭۇشسىزلىق تەقدىرنىڭ ئارقىسىغا يوشۇرۇنغان مەخپىيەتلىكنى ئاخىر بىلىۋالدىم . ھەر قېتىملىق مەغلۇبىيەت بىزنىڭ توغرا يولنى تېپىشىمىزغا تېخىمۇ تۈرتكە بولىدۇ ؛ ھەر قېتىملىق مەغلۇبىيەتتىن ئېرىشكەن تەجرىبە ساۋاقلار بىزنى ئالدىمىزدىكى خاتالىقلاردىن يىراق قىلىدۇ . مۇشۇ مەنىدىن ئېيتقاندا ، مەغلۇبىيەت مۇۋەپپەقىيەتكە تۇتاشىدىغان يول . بۇ يول قان — ياشلار بىلەن بولغان بولسىمۇ ، لېكىن تاشلاندىق يول ئەمەس .

مەن ئۆزۈمنى مەڭگۈ پەس كۆرمەيمەن .

تەڭرىگە ھەشقاللا، مېنى مۇشۇ يوللارغا سالدى ھەمدە قىممەتلىك تېرە قەغەزنى قولۇمغا يەتكۈزدى. مەن ئاخىر شۇنى تونۇپ يەتتىم، ھاياتلىق ئەڭ پەسكويغا چۈشۈپ قالغاندا، ئىشلارمۇ ئوڭشىلىشقا قاراپ ماڭدىكەن.

مەن ئازابلىق ئەسلىمىلەرنى قايتا يادىمغا ئالمايمەن، ئۆتكەن ئىش قايتىلانمايدۇ. بۇ تېرە قەغەزنىڭ ئىلھامى بىلەن، ھازىرقى ۋاقىتنى چىڭ تۇتۇپ، تىرىشىپ ئالغا ئىلگىرىلەپ، پارلاق كەلگۈسى بىلەن ئۇچرىشىمەن، قورقۇش، ئىككىلىنىش، ئۈمىدسىزلىنىش دېگەنلەردىن يىراق تۇرىمەن.

ماڭا نىسبەتەن ئېيتقاندا، ئىرادىلىكلەرنىڭ ئىشلىرى چوقۇم ۋۇجۇدقا چىقىدۇ.

مەن ئۆزۈمنى مەڭگۈ پەس كۆرمەيمەن.

ئوتتۇز ئىككىنچى باب

مۇۋەپپەقىيەت ئەھدىنىڭ ئىككىنچىسى

مەن بۇرۇنقىغا قارىغاندا تېخىمۇ مۇنەۋۋەر.

مەن تېرە قەغەزنىڭ ئىلھامى بىلەن يېڭى تۇرمۇش باشلىدىم. قىسقىغىنا بىر نەچچە كۈندىلا، يۈرىكىمدە ئاجايىپ بىر كۈچنىڭ ئۇرغۇۋاتقانلىقىنى ھېس قىلىۋاتىمەن، رەھىمسىز يىللار تۇنجۇقتۇرۇپتىشكە ئاز قالغان ئۈمىد نۇرى يۈرىكىمگە قايتىپ كەلگەنىدى.

مەن ئۈمىدسىزلىك قەپسىدىن ئاخىر قۇتۇلۇپ چىقتىم، يۈرىكىم چەكسىز مىننەتدارلىق بىلەن تولدى. ئۆزۈمگە قايتىدىن نەزەر تاشلىغىنىمدا، كىشىلەرنىڭ ئالدىغا ئاخىر ئۆتەلەيدىغانلىقىمغا كۆزۈم يەتتى. مەن ھازىر تېخىمۇ مۇھىم بىر ھەقىقەتنى چۈشەندىم: بىزنىڭ ئۆزىمىزگە بېرىدىغان باھايىمىزلا بىردىنبىر قىممەتكە ئىگە ئىكەن. ئەگەر بىز ئۆزىمىزنى پەس كۆرسەك، باشقىلارمۇ بىزنى كۆزگە ئىلمايدىكەن؛ ئەگەر بىز ئۆزىمىزگە ئىشەنسەك، باشقىلارمۇ تەبىئىي ھالدا بىزنىڭ قەدىر - قىممىتىمىزنى قىلىدىكەن.

تەڭرىگە ھەشقاللا، بۇ تېرە قەغەزلەرنى قولۇمغا تەگكۈزدى، مېنىڭ ھاياتلىق يولۇمدا ئەنە شۇنىڭدىن باشلاپ بۇرۇلۇش بولدى، ھايات خىرىسلىرىدىن ئىلگىرىكىدەك قاچمايدىغان بولدۇم.

گۈزەل تاڭغا يۈزلىنىمەن، بىخۇدلۇق قىلمايمەن.

ئىلگىرى مەن ئۆزۈمنىڭ ئىقتىدارىغا ئانچە ئىشىنىپ كەتمەيتتىم، شۇڭا مەيلى قانداق نىشان بەلگىلەي، مەيلى ئۇ چوڭ ياكى كىچىك بولسۇن، ماڭا بىر ئەخمىقانە ئىشتەك تۇيۇلاتتى. مەن دائىم ئىقتىدارىم تۆۋەن تۇرسا، پىلان تۈزۈۋالغىنىمنىڭ نېمە پايدىسى بار دەپ ئويلايتتىم. شۇنىڭ بىلەن، ھەر كۈنى دۇنياغا بىرخىل گاراڭلىق ئىچىدە قەسەم باساتتىم، ئېنىق نىشان يوق، يول كۆرسەتكۈچ يوق، ھايات قاينىمدا جان تاللىشىپ يۈرەتتى، ئۆزۈمنى ئىشلارنىڭ ياخشىلىنىشىنى كۈتمەن دەپ قارايتتىم. بولمىسا مەن كەلگۈسىدىكى ھەرقانداق ئىشمنىڭ ئىلگىرىكىگە ئوخشىماي قېلىشىغا ئىشەنمەيتتىم. كۈنلەر لاغايلاپ يۈرۈش ئىچىدە ئۆتىدۇ، كالا ئىشلىتىش، تىرىشش كەتمەيدۇ، ئازابلىنىش دېگەن نەرسە يوق. ئەكسىچە ھەر كۈنى نىشان بەلگىلەپ، ھەر ھەپتە پىلان تۈزۈپ، ھەر ئايدا يولنى توغرىلاپ، مەقسەتكە يېتىش ئۈچۈن، ھەر كۈنى توختىماي تىرىشسا، نۇرغۇن بەدەل تۆلەشكە توغرا كېلىدۇ. مەن ئەتىدىن باشلاپ تىرىشمەن، دېگەن گەپكە ئادەتلىنىپ قالغانكەنمەن. لېكىن، بىلمەيتتىمەن، «ئەتە» دېگەن سۆز پەقەت ئەخمەت ئادەملەرنىڭ لۇغىتىدەلا بار ئىكەن. مەن ئۆزۈمنىڭ ئەخمەقلىقىمنى سەزمەي يۈرۈپتىمەن. ئەگەر مۇشۇ تېرە قەغەزلەر بولمىغان بولسا، مەن يەنىلا ھېچ ئىشنى ۋۇجۇدقا چىقىرالماي، ھاياتىمنى خاراب قىلغان، ئىشلانى كەينىگە سۈرۈپ، ئاخىردا تولىمۇ كىچىككەن بولار ئىكەنمەن. كىچىككەن بىلەن تولىمۇ كىچىككەننىڭ ئارىلىقى ئەمەلىيەتتە تولىمۇ يىراق.

گۈزەل تاڭغا يۈزلىنىمەن، بىخۇدلۇق قىلمايمەن.

مەن دائىم يېڭىچە تېخىمۇ ياخشى تۇرمۇش كەچۈرۈشنى ئويلىغان بولساممۇ، ئەمەلىيەتتە ھازىرغىچە ئەخمەقلەرنىڭ تۇرمۇشىنى كەچۈرۈپ كەپتىمەن، خۇددى ئۆلگىچە مۇشۇنداقلا ئۆتۈپ كېتىدىغاندەك، بىر ئىشنى قول سېلىپ ئىشلىمەپتىمەن. نۇرغۇن يىللاردىن بېرى، مەنمۇ خۇددى نۇرغۇن كىشىلەرگە ئوخشاش، تىرىششقا توغرا كەلسە، ئېسىلزالىلەردەك بايلىققا، ھوقۇق - ئىمتىيازغا ئېرىشىش ئۈچۈن، تىرىشىش كېرەك دەپ ئويلاپ كەپتىمەن. تولىمۇ خاتالىشىپتىمەن! ئاقىل ئادەملەر مۇنداق چوڭ نىشانغا ئېسىلىۋالمايدۇ. ئاقىل ئادەم ئۆزى تۈزىگەن پىلاننى ئارزۇ دەپ ئاتايدۇ. ئۇنى يۈرىكىنىڭ چوڭقۇر قېتىغا يوشۇرىدۇ، ئۇنى ھېچكىم كۆرەلمەيدۇ، ھېچكىم مەسخىرە قىلالمايدۇ. ئاندىن ھەر كۈنى ئەتىگىنى مۇشۇ بىر كۈن ئۈچۈنلا پىلان تۈزىدۇ، ھەر كۈنى ئۇخلاشتىن ئىلگىرى مۇشۇ بىر كۈنلۈك پىلانىنىڭ ئورۇنلانغانلىقى بىلەنلا ھېسابلىشىدۇ. ئۇزۇن ئۆتمەي ھەر كۈندىكى نەتىجىلەر يىغىلىپ زورىيىدۇ، خۇددى چۈمۈلە قۇملارنى دۆۋلىگە ندەك، ئەڭ ئاخىردا بىر قەلئە بىنا بولىدۇ، ھەرقانداق ئارزۇ — ئارمانلارنى سىغدۇرالايدۇ. ئەمەلىيەتتە، ئالدىراڭغۇلۇقۇمنى تۈگىتىپ، پىلانلىرىمنى قەدەممۇقەدەم ئورۇنلىساملا، ئارزۇ - ئارمانلىرىمغا يەتمەك تەس ئەمەسكەن. مەن كۆزلىگىنىمگە يېتىمەن، مەن كۆزلىگىنىمگە يېتەلەيمەن.

گۈزەل تاڭغا يۈزلىنىمەن، بىخۇدلۇق قىلمايمەن.

ئادەم نىشان بەلگىلەپ پىلان ئورۇنلاش ئادىتىنى يېتىلدۈرسە، يېرىم مۇۋەپپەقىيەتكە ئېرىشكەن بولىدۇ. ھەرقانداق كىچىك ئىش، مەيلى قانچىلىك زېرىكىشلىك بولسۇن، مېنى ئاخىرقى غەلىبىگە تېخىمۇ يېقىنلاشتۇرىدۇ. ئادەم مۇشۇنداق ئويلىغاندا، ئەڭ زېرىكىشلىك ئۇششاق ئىشلارغىمۇ چىداشلىق بېرىدۇ. ھەر كۈنى سەھەردە خۇشاللىق ئىچىدە ئويغانساڭ، ياسىنىپ - تارىنىشىمۇ ساڭا كۆڭۈللۈك بولىنىدۇ. ھەر كۈنى كەچتە يېڭى خۇشاللىق ئىچىدە قايتىپ كەلسەڭ، يۇيۇنۇشىمۇ سەن ئۈچۈن مەنىلىك بولىنىدۇ. مەن ئەمدى بىلدىم، تۇرمۇشنى خۇددى كىچىك بالىلارنىڭ ئويۇنىدەك كۆڭۈللۈك ئۆتكۈزگىلى بولىدىكەن. سەھەر ئورنىڭدىن تۇرۇپ، تۇرمۇش قويغىنا ئۆزۈڭنى ئاتىساڭلا، ئالدىڭدا ھامان بىر يول ئېچىلىدىكەن.

مەن ئۆزۈمنىڭ قەيەردە تۇرغانلىقىمنى بىلمەن، مەن يۈرىكىمنىڭ قەيەرگە بارىدىغانلىقىنىمۇ بىلمەن.

كۆزلىگەن نىشانىمغا يېتىشتە، يولغا چىقىشتىن ئىلگىرى يول ئۈستىدىكى ئەگرى توقايلىقلارنى ئېنىق بىلىۋېلىشىمنىڭ ھاجىتى يوق. ئەڭ مۇھىمى، مەن تېرە قەغەزنىڭ ياردىمى ئاستىدا، ئۆتكەن ئىشلانى ئويلىماس بولدۇم. ئاشۇ تۇمانلىق كۈنلەردە، ھەر كۈنى باشلىنىش، ئاخىرلىشىش دېگەنلەر يوق ئىدى، چەكسىز قۇملۇق ئىچىدە تېنەپ يۈرەتتىم، مېنى كۈتۈپ تۇرغىنى ئۆلۈم مەغلۇبىيەتتىن باشقا نەرسە ئەمەس ئىدى.

ئەتە مەن نىشان بەلگىلەيمەن.

گۈزەل تاڭغا يۈزلىنىمەن، بىخۇدلۇق قىلمايمەن.

ئىلگىرى تۇرمۇشقا ھېچقانداق تەلپىم يوق ئىدى، تۇرمۇشمۇ مېنى
پىسەنتكە ئالمىغانىدى، ئەمدى قۇللارچە بۇ كۈن ئاخىرلىشىدۇ. مەن
بىلىۋالدىم، مەن تۇرمۇشتىن نېمىنى تەلەپ قىلسام، ئۇ ماڭا شۇنى
ئاتا قىلىدىكەن.

ئۆتكەن ئىشلارغا قايغۇرۇپ ئولتۇرسام، قۇياشمۇ ماڭا ئۆز نۇرىنى
چاچمايدىكەن، مەن ئۆتمۈشنى دەپنە قىلىۋېتەي، بولمىسا ئۇ مېنى
يۇتۇپ كەتكۈدەك. مەن ئەمدى كۆز يېشى قىلمايمەن. قۇياش نۇرى
ماڭا چۈشسۇن، ئەتىكى نشانىمنى يورۇتسۇن.

گۈزەل تاڭغا يۈزلىنىمەن، بىخۇدلۇق قىلمايمەن.

ئوتتۇز ئۈچىنچى باب

مۇۋەپپەقىيەت ئەھدىنىڭ ئۈچىنچىسى

مەن ئويلىغانىدىم. مەن يېڭى بىر كۈننى تولۇپ — تاشقان قىزغىنلىق بىلەن كۈتۈۋالسىمەن.

مەن ئۆزۈمدىكى ئۆزگىرىشنى سېزىپ تۇرىمەن، ھازىر مەندىكى بىچارىلىك ۋە قورقۇشنىڭ ئورنىغا خۇشاللىق ۋە ئىشەنچ ئالماشتى. ئادەم ئوڭۇش-سىزلىق ئىچىدىن ساۋاق قوبۇل قىلىدۇ، ئىلگىرىلەيدۇ. ئىلگىرىكى مەغلۇبىيەت ۋە خاتالىقلىرىم ئەمدى تەكرارلانمايدۇ. چۈنكى، تېرە قەغەزلەر ماڭا يول كۆرسىتىپ تۇرىدۇ. مەن يېڭى بىر كۈنگە قەدەم قويغىنىمدا، ماڭا ئۈچ نەرسە ھەمراھ بولىدۇ: ئىشەنچ، غۇرۇر ۋە قىزغىنلىق. ئىشەنچ — ھەرقانداق خىرىس ئالدىدا يۈزۈمنى يورۇق قىلىدۇ. غۇرۇر — مېنى توختىماي ئالغا ئىنتىلدۇرىدۇ. قىزغىنلىق — ئىشەنچ بىلەن غۇرۇرنىڭ يىلتىزى.

تارىختىكى ھەرقانداق مۇۋەپپەقىيەتلەرنى قىزغىنلىقنىڭ غەلىبىسى دېيىشكە بولىدۇ. قىزغىنلىق بولمىسا، ھەرقانداق ئۇلۇغ ئىشنى ۋۇجۇدقا چىقارغىلى بولمايدۇ. چۈنكى، ھەرقانچە قورقۇنچلۇق، ھەرقانچە قىيىن ئىشلارغىمۇ قىزغىنلىق يېڭىچە مەنا ئاتا قىلالايدۇ. قىزغىنلىق بولمىسا، ئۆمرۈم ئاددىيلىق ئىچىدە ئۆتۈپ كەتكەن بولاتتى؛ قىزغىنلىق بار ئىكەن، مەن كەلگۈسىدە مۆجىزە يارىتىمەن.

مېنىڭ ھاياتىم يېڭى مەنىگە ئىگە بولدى. مەغلۇبىيەت ئەمدى مېنىڭ ھەمراھىم ئەمەس. يېقىندا مەن كۈلۈمسىرەشنى ئېسىمدە ساقلىۋالغىنىمدا، مەنسىزلىك، غېرىبلىق، دەرىمانسىزلىق، قايغۇ، كۆڭۈلسىزلىك ۋە ئۈمىدسىزلىك دېگەنلەر ئۆز مەۋجۇتلۇقىنى يوقاتتى. باشقىلارمۇ ئوخشاشلا ماڭا قاراپ كۈلۈمسىرەيدىغان، ماڭا كۆڭۈل بۆلىدىغان بولدى. بىز مۇھەببەت ۋە بەخت شامىنى بىرلىكتە ياندۇردۇق.

مەن قىزغىنلىق نۇرىغا مەڭگۈ چۆمۈلۈپ تۇرىمەن.

قىزغىنلىق دۇنيادا ئەڭ چوڭ بايلىق. ئۇنىڭ يوشۇرۇن قىممىتى پۇل ۋە ھوقۇق - ئىمتىيازلاردىن خېلىلا ئېشىپ چۈشىدۇ. قىزغىنلىق بىر تەرەپلىمە قاراش ۋە دۈشمەنلىكلەرنى گۇمران قىلىدۇ، ھۇرۇنلۇقنى يوقىتىدۇ، توسالغۇلارنى سۈپۈرۈپ تاشلايدۇ. مەن شۇنى تونۇپ يەتتىم، قىزغىنلىق ھەرىكەتتىكى ئېتىقاد، مۇشۇ ئېتىقادلا بولىدىكەن، بىز ھەرقانداق ئىشتا غەلبە قازىنالايمىز.

مەن قىزغىنلىق نۇرىغا مەڭگۈ چۆمۈلۈپ تۇرىمەن.

قىزغىنلىقنى ۋاقىتلىق ئىپادىلەش ئاسان، ئوتتەك تەشۋالىقنى بىر كۈن ياكى بىر ھەپتە ساقلاشمۇ تەس ئەمەس. لېكىن، مەن قىزغىنلىقىمنى ئادەتكە ئايلاندۇرماقچى، ئۇ ماڭا ھەرقانداق ۋاقىتتا ھەمراھ بولۇپ تۇرىدۇ. قىزغىنلىق خىزمەتكە بولغان مۇھەببەت دېمەكتۇر. مېنىڭ ئۇنى چوڭقۇر چۈشىنىشىم ھاجەتسىز، مېنىڭ پەقەت بىلىدىغىنىم، قىزغىنلىق مېنى ساغلاملاشتۇرىدۇ، مېڭەمنى مۇكەممەللەشتۈرىدۇ.

مېنىڭ تىرىشچانلىقىم بىلەن، قىزغىنلىق بىرخىل ئادىتىمگە ئايلىنىدۇ. ئاۋۋال ئادەتنى يېتىلدۈرمىز، ئاندىن ئادەت بىزگە مۇۋەپپەقىيەت ئاتا قىلىدۇ. قىزغىنلىق ئۇرۇش ماشىنىسىغا ئوخشايدۇ، مېنى تېخىمۇ گۈزەل تۇرمۇشقا ئېلىپ بارىدۇ. مەن گۈزەل تۇرمۇشنى تەبەسسۇم ئىچىدە كۈتىمەن.

مەن قىزغىنلىق نۇرىغا مەڭگۈ چۆمۈلۈپ تۇرىمەن.

قىزغىنلىق بىر قەلئەنى يۆتكەپ كېتەلەيدۇ، جانلىقلارنى سېھرىي كۈچكە ئىگە قىلىدۇ. ئۇ ھەقىقەتنىڭ ناماياندىسى، ئۇ بولمىسا ھەقىقەتكە ئېرىشكىلى بولمايدۇ. نۇرغۇن ئادەملەرگە ئوخشاش، ئىلگىرى مەن راھەت - پاراغەتنى تۇرمۇشنىڭ نىشانى دەپ قارايتتىم. ئەمدى چۈشەندىم، بىز ھەقىقىي ئىنتىلىدىغان نەرسە بەخت ئىكەن. مېنىڭ كەلگۈسىم ئۈچۈن ئېيتقاندا، قىزغىنلىق ماڭا بۇغداي مايىلىرىنى سۇغىرىدىغان باھار يامغۇردىنمۇ پايدىلىق ئىكەن.

بۇنىڭدىن كېيىن مېنىڭ بارلىق كۈنلىرىم بۇرۇنقىغا ئوخشىمايدۇ. مەن ھايات يولىدىكى ئىشلىرىمنى ئەمدى جاپالىق دەپ قارىمايمەن. چۈنكى، مۇنداق قارىسام، خىزمەت ماڭا بىر خىل ئېغىر مەجبۇرىيەت تۇيۇلۇپ، چەكسىز بېسىم ھېس قىلىپ قالىمەن ئەكسىچە، مەن تۇرمۇشنىڭ جاپالىرىنى ئۇنتۇپ، ھەر كۈنلۈك خىزمەتنى ئۇرغۇپ تۇرغان زېھنىي كۈچ، تولۇق سەۋرچانلىق ۋە ياخشى ھالەت بىلەن كۈتۈۋالىمەن. مۇشۇ نەرسىلەرنىلا ۋۇجۇدۇمغا مۇجەسسەم قىلالىسام، ئىلگىرىكى نەتىجىلىرىمدىن سۆزسىز ئېشىپ كېتىمەن. ۋاقىت ئاتقان

ئوق، قىزغىنلىق قورقماس بۇلاق، مەن چوقۇم ئۆزۈمگىمۇ، دۇنياغىمۇ قىممىتى بار ئادەم بولىمەن.

مەن مۇشۇنداق پوزىتسىيەدە بولسام، مەن ئۈچۈن ھەممە نەرسە چەكسىز گۈزەل بولىدۇ.

مەن قىزغىنلىق نۇرىغا مەڭگۈ چۆمۈلۈپ تۇرىمەن.

كۆزنى قاماشتۇرىدىغان نۇر ئىچىدە مەن تۇنجى قېتىم كۆزۈمنى ئاچتىم. ئاشۇ مەنىسىز يىللاردا ھاياتىمدىكى پۈتۈن گۈزەل نەرسىلەر يوشۇرنىۋالغانكەن، ھازىر ئۇلار مېنىڭ كۆز ئالدىمدا بىر — بىرلەپ پەيدا بولماقتا. مۇھەببەتلىشىۋاتقان ئادەمنىڭ كۆزى باشقىلارنىڭكىدىن ئۆتكۈر، يۈرىكى باشقىلارنىڭكىدىن تۇيغۇن بولىدۇ. باشقىلار دىققەت قىلمىغان گۈزەل ئەخلاق ۋە جەلپكارلىقنى بايقىۋالالايدۇ. مەنمۇ شۇنداق، تولۇپ تاشقان قىزغىنلىق، ئۆتكۈر كۆزىتىش ئىقتىدارى ۋە كەڭ دائىرىدىكى نەزەر بىلەن باشقىلار كۆرەلمەيدىغان گۈزەللىك ۋە جەلپكارلىقنى كۆرەلەيمەن. ئۇلار نۇرغۇن قىيىنچىلىق، نامراتلىق، جاپا، ھەتتا ۋەھىمنى يېڭىدۇ. قىزغىنلىقلا بولىدىكەن، مەيلى مەن قانداق شارائىتتا تۇراي، نۇرغۇن ئىشلانى تاڭ ئاتقۇزالدىشم مۇمكىن. مەن بەزىدە تۇيۇق يولغا كىرىپ قېلىشىمۇ مۇمكىن. ھەر تالانت ئىگىلىرىمۇ مۇنداق ئەھۋالغا ئۇچراپ تۇرىدۇ. مۇنداق چاغلاردا، مەن دەرھال توغرا يولغا قايتىپ، داۋاملىق ئالغا ئىلگىرىلەيمەن.

مەن قىزغىنلىق نۇرىغا مەڭگۈ چۆمۈلۈپ تۇرىمەن.

بۇ خىل ئۇلۇغ كۈچنىڭ مېنىڭ بارلىقىمنى، ھەتتا پۈتۈن ھاياتىمنى ئۆزگەرتەلەيدىغانلىقىنى تونۇپ يەتكىنىمدە، نەقەدەر

ھاياجانلاندىم — ھە! بۇ خىل كۈچ نۇرغۇن ئادەملەرنىڭ ۋۇجۇدىدا بار، ئۇلار بۇنى پەقەت سەزمىگەن، بۇ ئاجايىپ كۈچ بىلەن ئۆزلىرىنى ئۆزگەرتەلەيدىغانلىقىنى بىلمىگەن. مەن ئۇلار ئۈچۈن چوڭقۇر ئازابلىنىمەن.

مەن ۋاقىتنى ھەسسىلەپ قەدىرلەپ، ياشلاردەك غەيرەت بىلەن ياشايمەن. ياشلاردا قارشى تۇرۇپ بولمايدىغان سېھرىي كۈچ، تاغ ئۈستىدىكى ئۈزۈلمەس قىزغىنلىق بار. ياشلارنىڭ نەزىرىدە قاراڭغۇ ئىستىقبال، قېچىپ قۇتۇلغىلى بولمايدىغان تۇزاق بولمايدۇ. ئۇلار دۇنيادا مەغلۇبىيەت دەپ ئاتىلىدىغان بىر نەرسىنىڭمۇ بارلىقىنى ئۇنتۇپ كەتكەن. ئۇلار شۇنىڭغا قەتئىي ئىشىنىدۇ، دۇنيا ئۇلارنىڭ كېلىشىنى كۈتمەكتە، ئۇلارنىڭ ھەقىقەت، قىزغىنلىق ۋە گۈزەللىك مەشەللىرىنى يېقىشنى كۈتمەكتە.

بۈگۈن مەن شامنى ئېگىز كۆتۈرۈپ، شام نۇرلىرى ئىچىدە ھەربىر ئادەمگە قاراپ كۈلۈمسىرەيمەن.

مەن قىزغىنلىق نۇرىغا مەڭگۈ چۆمۈلۈپ تۇرىمەن.

ئوتتۇز تۆتىنچى باب

مۇۋەپپەقىيەت ئەھدىنىڭ تۆتىنچىسى

مەندە ئاجايىپ كۈچ بار.

باشقىلار بىلەن ئارىلاشقاندا، ئۇلارنىڭ ئىدىيەسى ۋە ھەرىكىتىگە قانداق تەسىر كۆرسىتىشنى بىلىمەن.

تارىختا نۇرغۇن ئىرادىلىك ئادەملەر مۇشۇ ئىقتىدارنىڭ ئۆزىدىنلا ئۈنۈملۈك پايدىلىنىپ، نام - ئىبرۇي، بايلىق ۋە ھوقۇق - ئىمتىيازنىڭ چوققىسىغا يەتكەن.

ئەپسۇسلىنارلىقى، ئۆزلىرىدە مۇنداق كۈچنىڭ بارلىقىنى ناھايىتى ئاز بىر قىسىم ئادەملەرلا بىلىدۇ، كۆپ ساندىكى كىشىلەر ئۆزلىرىنىڭ بىلىمسىزلىكىدىن ناھايىتى چوڭ بەدەل تۆلەيدۇ، مەغلۇبىيەت ئازابىنى يەتكۈچە تارتىدۇ: دوستلىرىدىن ئايرىلىپ قالىدۇ، ئۈمىد ئىشىكى مەھكەم تاقىلىدۇ، ئارزۇ - ئارمانلار بەربات بولىدۇ.

مەن ھازىرغىچە شۇ ئازاب ئىچىدە ياشاۋاتقان كىشىلەرنىڭ بىرى. ئۆزۈمدە بار بولغان ئىقتىدارنى سەزمەي كەلدىم. شۇڭا، مۇۋەپپەقىيەت ۋە بەختكە ئېرىشىدىغان نۇرغۇن پۇرسەتلەرنى بىكار ئۆتكۈزۈۋەتتىم.

تېرە قەغەز مېنىڭ كۆزۈمنى ئاچتى. بۇ سىر ناھايىتى ئاددىي، ھەتتا كىچىك بولمۇ چۈشىنىلەيدۇ، ئۇنىڭدىن تەبىئىي ھالدا پايدىلىنالايدۇ. بىز باشقىلاردىن ئۆزىمىزگە قانداق مۇئامىلە قىلىشنى تەلەپ قىلساق، ئۇلارغىمۇ شۇنداق مۇئامىلە قىلىشىمىز كېرەك.

شۇندىلا ئۇلارغا تەسىر كۆرسىتەلەيمىز. بىز بىر — بىرىمىزگە بەك ئوخشىشىپ كېتىمىز، ئوخشاش ھېسسىيات، ئوخشاش مۇھەببەت، ئوخشاش ئارزۇ، ئوخشاش ۋەھىمە، ئوخشاش خاتالىق ھەم ئوخشاش قان. ھەممە ئادەمنىڭ قايغۇ — ھەسرەتلىرى ئوخشىشىپ كېتىدۇ، ئىللىق تەبەسسۇم ھامان ياخشىلىق ئېلىپ كېلىدۇ.

مەن ئىلگىرى بەك نادان ئىكەنمەن. ئەمدى ئېنىق تونۇپ يەتتىم، ئادەم ئۆزىگە تايىنىپلا مۇۋەپپەقىيەت قازانغۇچىلار باشقىلارنىڭ كۈچىدىن پايدىلىنىشقا ماھىر بولىدىكەن. ئوخشاشلا باشقىلارنىڭ ياردىمى بولمىسا، مەنمۇ نىشانىمغا يېتەلمەيمەن. بۇ نۇقتىنى چۈشەنگەنمىدە، ئۆزۈمنىڭ بۇرۇنقى ئىشلىرىمغا تولمۇ پۇشايمان قىلدىم.

باشقىلار مېنىڭ مۇۋەپپەقىيەت قازىنىشىمغا ياردەم قىلامدۇ؟ مەن ھەر قېتىم قوشۇمىنى تۈرگەندە، باشقىلارمۇ قايىقىنى تۇرىدۇ.

مەن ھەر قېتىم غەزەپلىنىپ ۋارقىرىغاندا، قارشى تەرەپتىنمۇ غەزەپلىك سادانى ئاڭلايمەن.

ھەر قېتىم زارلانغىنىمدا، شەپقەتسىز كۆزلەر ماڭا نەشتەردەك سانجىلىدۇ.

ھەر قېتىم باشقىلارنى قارغاپ تىللىغاندا، نەپرەتلىك كۆزلەر ماڭا قايىلىدۇ.

مەن ھېچقانداق كۈلكە - تەبەسسۇم بولمىغان، مەغلۇبىيەت بىلەن تولغان دۇنيادا ياشاۋېتىپتىمەن. مەن ھازىرغىچە، باشقىلار ماڭا ياردەم

قىلمىدى، دەپ ئاغرىنىپلا كەپتىمەن. ئەمدى بىلىدىمكى، پۈتۈن گەپ ئۆزۈمدە ئىكەن.

مەن ئەمدى باشقىلاردىن ئاغرىنمايمەن.

مەيلى دوستۇم ياكى دۈشمىنىم بولسۇن، ئۇلارغا تەبەسسۇم بىلەن باقمەن، ئۇلارنىڭ ۋۇجۇدىدىن ماختاشقا ئەرزىيدىغان پەزىلەتلەرنى تېپىشقا تىرىشمەن، چۈنكى ئىنساننىڭ تەبىئىيىتىدىنلا مەدھىيەلىنىشكە تەلپۈنىدىغانلىقىنى تونۇپ يەتتىم. ئەمەلىيەتتە، ھەر بىرىمىزنىڭ مەدھىيەلەشكە تېگىشلىك يەرلىرىمىز بولىدۇ. مەن بۇنىڭدىن كېيىن چىن يۈرىكىمدىن كېلىۋاتقان مەدھىيە سادالىرىنى تولۇق ئىپادىلەيمەن.

مەدھىيەلەش، كۈلۈمسىرەش، كۆيۈنۈش دېگەنلەردە، بىز باشقىلارغا قانچىلىك ئاتا قىلغان بولساق، شۇنىڭغا لايىق جاۋابقا ئېرىشىمىز، باشقىلارغا گۈزەل تۇرمۇش يارىتىپ بېرىۋاتقىنىمىزدا، ئۆزىمىزگىمۇ مۆجىزە يارىتىۋاتقان بولىمىز. تەبەسسۇم مەن باشقىلارغا تەقدىم قىلالايدىغان ئەڭ ئەرزىان سوۋغات، لېكىن ئۇ ئادەم يۈرىكىنى زىلزىلىگە سالدىغان كۈچكە ئىگە. مېنىڭ مەدھىيەلىشىلىرىمگە ئېرىشكەن كىشىلەرمۇ مېنىڭ ۋۇجۇدۇمدا ئىلگىرى سەل قارىغان ئارتۇقچىلىقلارنى بايقايدۇ.

مەن ئەمدى باشقىلاردىن ئاغرىنمايمەن.

تېگى — تەكتىدىن ئېيتقاندا، كۈلۈمسىرەش ۋە قول ئېلىشىشلا مۇھەببەتنىڭ ئىپادىلىنىشى. مەن ھازىر چۈشىنىۋالدىم، تۇرمۇش ئۇلۇغ قۇربان بېرىشلەر ۋە مەسئۇلىيەتتىن قۇرۇلغان ئەمەس، بەلكى

كىچىك ئىشلاردىن --- تەبەسسۇم، ياخشىلىق ۋە ئۇششاق - چۈششەك مەجبۇرىيەتلەردىن شەكىللەنگەن. ئىمكان بار ھەرقانداق يەر، ھەرقانداق ۋاقىتتا بۇ نەرسىلەرنى باشقىلارغا تەقدىم قىلىپ تۇرايلى ھەم ھەرقانداق ئادەمنىڭ كۆڭلىنى چۈشىنىشكە تىرىشايلى. تۇمۇشتىكى ئەڭ ياخشى نەرسە ئەتراپلىق كۆڭۈل بۆلۈشتۇر. ياخشى سۆز كىشىلەرنىڭ روھىنى ئۇرغۇتىدۇ، بۇنىڭ بىلەن گۈزەل تەسەۋۋۇرلار تۇغۇلىدۇ. ياخشى گەپ ئاڭلىغۇچىلارغا خۇشاللىق، خاتىرجەملىك ۋە ئارام - بەخش ئېتىدۇ، شۇنىڭ بىلەن بىللە، سەن ئۆزۈڭنىڭ غەلتە مەجەزىڭ، جىمغۇرلۇقۇڭ ۋە باشقا ناچار تەرەپلىرىڭدىن خىجىل بولسەن. مۇنداق ياخشى سۆزلەر ناھايىتى كۆپ، ھەرقانداق سورۇندا ئۆز كارامىتىڭنى كۆرسىتەلەيسەن. ئىلگىرى مەن ئۇنىڭ رولىنى تونۇپ يەتكەنمەن. ئۇنىڭدىن كېيىن مەن كۆپ مەشىق قىلىپ، چىرايلىق سۆزلەرنى كۆپرەك ئىشلىتىشكە تىرىشمەن، چۈنكى ئۇ مېنىڭ بەختىم بىلەن مۇناسىۋەتلىك.

مەن ئەمدى باشقىلاردىن ئاغرىنمايمەن.

مېنىڭ بايقىدىشىمچە، كۈندىلىك تۇرمۇشتا ھەر كۈنى، ھەتتا ھەر سائەتتە كۆرۈلۈپ تۇرىدىغان ئۇششاق - چۈششەك ياخشى ئىشلار ھۆرمەت ۋە قەدەر - قىممەت ئاتا قىلىپ تۇرىدىكەن. ئۇلار بىر ئادەمنىڭ گەپ - سۆز، ئىنتوناتسىيە، قول ئىشارىتى ۋە چىرايىدىن ئىپادىلىنىپ تۇرىدۇ. مېھىر - شەپقەتلىك ئادەمنىڭ خۇشاللىقى ئەتراپتىكى ئادەملەرنى ئاسان تەسىرلەندۈرەلەيدۇ. مېھىر - مۇھەببەت بىلەن تولغان يۈرەكلەر خۇشاللىق بۇلىقىغا ئوخشايدۇ، ئەتراپىدىكى

ھەر بىر ئادەمنىڭ چىرايىغا تەبەسسۇم ئاتا قىلالايدۇ. كەچتە ئۇخلاشتىن ئىلگىرى، مەن ئەڭ بولمىغاندا بىر ئادەمنى خۇشاللىققا ئېرىشتۈرگىنىمنى ياكى ئۇنىڭغا يول كۆرسەتكىنىمنى، ياكى بولمىسا، ئەڭ بولمىغاندا، ئۆزۈمدىن رازى ئىكەنلىكىمنى ئويلىغىنىمدا، ئىچ - ئىچىمدىن خۇشال بولىمەن.

ئەگەر مەن قىلغان ئەھدەمدە چىڭ تۇرالمىسام، مەن كەلگۈسىدە نەپەسلىنىدىغان ھاۋا مۇھەببەت ۋە گۈزەل ئارزۇ بىلەن تولغان بولىدۇ. ئۇنداقتا، مەن مۇشۇ مىنۇتتىن باشلاپ قانداقمۇ مەغلۇپ بولاي.

مەن ئەمدى باشقىلاردىن ئاغرىنمايمەن.

ئوتتۇز بەشىنچى باب

مۇۋەپپەقىيەت ئەھدىنىڭ بەشىنچىسى

قۇياش زېمىنىنى ھەر ۋاقىت يورۇتۇپ تۇرالمىدۇ.
ئۈزۈمنىڭمۇ توك چاغلرى بولىدۇ.
كىرىس پۈتۈنلەي ئۆتۈپ كەتمىدى، مۇقەددەس تىنچلىق تېخى
يېتىپ كەلمىدى.

ئەپسۇس، مەن مۇشۇنداق بىر پاكىتنى چۈشىنىپ قالدىم. گەرچە
مەن تېرە قەغەزنىڭ ئىلھامى بىلەن مۇۋەپپەقىيەتنىڭ تەمىنى تېتىپ
قالغان بولساممۇ، لېكىن ماڭا بىر نەرسە ئايان، كېيىنكى كۈنلەردە
دائىم مۇۋەپپەقىيەتنىڭ چوققىسىدا تۇرىۋەرمەيمەن. مەيلى مەن قانچە
قېتىملاپ سىناپ باقاي، مەيلى ئۆزۈم تاللىغان ئىشتا قىلچە
تەۋرەنمەي، جان تىكىپ كۈرەش قىلاي، مەيلى بۇ يولدا قانچىلىك
بەدەل تۆلەي، ئوڭۇشسىزلىق ۋە مەغلۇبىيەت ھەر ۋاقىت ماڭا سايىدەك
ئەگىشىپ يۈرىدۇ. بىز ھەر بىرىمىزنىڭ، ھەتتا پولاتتەك ئىرادىلىك،
جاسارەتكە ئىگە ئادەملەرنىڭمۇ ھاياتىنىڭ كۆپ قىسمى ۋاقتى
مەغلۇبىيەت ۋە ھىممىسى ئىچىدە ئۆتۈپ كېتىدۇ. بايلىق چەكسىزمۇ؟
ياق، ئۇ مەڭگۈ يېتىشمەيدۇ. بىزنى قوغدايدىغان نەرسە بارمۇ، بىز
بىخەتەرمۇ؟ لېكىن بىخەتەرلىك دېگەن نېمە؟ ئاغرىپ قالماسلىق،
ئىشىز قالماسلىق، قوراللىق بۇلاڭچىلىققا ئۇچرىماسلىقمۇ؟ بىزنىڭ
سىرداش دوست — بۇرادەرلىرىمىز، بىزگە مېھىر — مۇھەببەت

بېرىدىغان، كۆيۈنىدىغان ئائىلىمىزدىكىلەر بارمۇ؟ دوستلۇق مەڭگۈ ئىشىنىشكە ئەرزىمدۇ؟ مۇھەببەت مەڭگۈلۈك بولارمۇ؟

مەغلۇبىيەت ۋەھىمىسى بىزنىڭ تۇرمۇشىمىزنى ئاپەت سايىسى ئىچىگە قاپساپ تۇرىدۇ، ئۇ رەڭمۇرەڭ، ئۆزگىرىشچان بولىدۇ. بىر قارىسا تەسەۋۋۇردىكىگە، بىر قارىسا رېئاللىققا ئوخشايدۇ، بىردە غۇۋا كۆرۈنسە، بىردە روشەن كۆرۈنىدۇ، بىردە تىزلا غايىب بولسا، بىردە بېزىرىپ تۇرۇۋالىدۇ. بۇ خىل ۋەھىمە ئۆز ئورنىنى ساقلاپ قېلىش ئۈچۈن كۈرەش قىلىۋاتقان ئىشچىلاردا بار، بىر ئائىلىنىڭ غېمىدە تىپىرلاپ يۈرگەن ئوتتۇرا ياش ئادەملەردە بار. بۇخىل ۋەھىمە ھەرقانداق ئادەمنى -- شاھزادە بىلەن نامرات بالىنى، ئاقىل بىلەن ناداننى، ئەۋلىيا بىلەن جىنايەتچىنى ئوخشاش قىيىنماقتا. ئىلگىرى مەن ئوڭۇشسىز شارائىتقا قانداق تاقابىل تۇرۇشنى بىلمەيتتىم، مەغلۇبىيەت جاراھىتى ئۈمىد ئاسمىنىدا قارا بۇلۇتتەك يېيىلىپ، مېنىڭ ئارزۇ — ئارمانلىرىمنى كۆپۈككە ئايلاندۇراتتى. ھازىر ئۇ ئەھۋاللار قايتا تەكرارلانمايدۇ. مەن يېڭى بىر ھايات يولىغا قەدەم قويدۇم مەيلى قانداق ۋاقىتتا مەغلۇبىيەتكە ئۇچراي، ئۇنى يېڭىشكە، ئۇنىڭدىن مەنپەئەت ئېلىشقا ئامال مەلۇم بار.

مەن ھەرقانداق ئوڭۇشسىزلىقتىن مۇۋەپپەقىيەت بىخلىرىنى ئىزدەيمەن.

ئوڭۇشسىزلىقنىڭ ئۆزى ئەڭ ياخشى بىر مەكتەپ. ھەر قېتىملىق مەغلۇبىيەت، ھەر قېتىملىق زەربە، ھەر قېتىملىق زىياننىڭ ھەممىسىدە مۇۋەپپەقىيەتنىڭ بىخلىرى بولىدۇ. بۇلارنىڭ ھەممىسى

ماڭا كېيىنكى قېتىم تېخىمۇ تىرىشىشنى ئۆگىتىدۇ. مەن مەغلۇبىيەتنى قايتا كۆڭلۈمدە ساقلىمايمەن، رېئاللىقتىن ئۆزۈمنى قاقچۇرمايمەن، ئىلگىرىكى خاتالىقلار ئىچىدىن تەجرىبە قوبۇل قىلىشتىن ئۆزۈمنى تارتمايمەن. تەجرىبە ئوڭۇشسىزلىقنىڭ جەۋھىرى، بىر قېتىملىق مەغلۇبىيەتتىن كېيىنكى قېتىملىق مۇۋەپپەقىيەت ئەقىلگە ئېرىشەلمەسلىك تۇرمۇشتىكى ئەڭ قورقۇنۇچلۇق ئىش. ھەر بىر ئادەمنىڭ ئۆز ئالدىغا مەكتىپى بولىدۇ، ئېرىشىدىغان تەجرىبىلىرىمۇ ئوخشىمايدۇ. ئۇنىڭدىن باشقا، ھېچقانداق ئامال يوق. ئوڭۇشسىزلىق كۆپ ھاللاردا ھەقىقەتكە تۇتىشىدىغان مۇھىم يول بولۇپ قالىدۇ. ئۆز شارائىتىمنى ئۆزگەرتىش ئۈچۈن، مەن ئۆزۈمگە كېرەكلىك بولغان بارلىق بىلىمنى ئۆگەنمەكچى.

مەن ھەرقانداق ئوڭۇشسىزلىقتىن مۇۋەپپەقىيەت بىخلىرىنى ئىزدەيمەن.

ھازىر مەن ئوڭۇشسىزلىققا قارشى تۇرۇشقا تولۇق تەييارلىنىپ بولدۇم. مەن تۇنجى قېتىم شۇنى چۈشەندىم، ھەممە ئىش، مەيلى ئۇ ياخشى ياكى يامان، مەيلى چوڭ ياكى كىچىك بولسۇن، ھەممىسى مېنىڭ يېنىمدىن تېزلىكتە ئۆتۈپ كېتىدىكەن. ئىنسانلارنىڭ مۇۋەپپەقىيىتى ياكى تەبىئەتنىڭ نېمەتلىرى بولسۇن، تېزلا غايىب بولىدىكەن. ھاياتلىقتىكى ھەممە نەرسە ئۈزلۈكسىز ئۆزگىرىش ھالىتىدە تۇرۇش بىلەن بىللە، ئۇلارنىڭ ئۆزلىرىمۇ بىر — بىرىنىڭ ئۈزلۈكسىز ئۆزگىرىپ تۇرۇشىغا سەۋەبچى بولۇپ تۇرىدىكەن.

مەن ھەر كۈنى قىيا ئۈستىدە تۇرىمەن، ئارقامدا ئۆتمۈشكە ئايلانغان تەڭسىز ھاڭ، ئالدىمدا كەلگۈسى، كەلگۈسى بۈگۈن مېنىڭ بېشىمغا چۈشكەن ھەممە نەرسىنى يېپىۋېتىدۇ. مېنىڭ تەقدىرىم بۇنىڭدىن كېيىن مەيلى قانداق بولسۇن، مەن كەلگۈسىنى يەنىلا قەدىرلەيمەن. ئازابلارمۇ تېزلا ئۆتۈپ كېتىدۇ. بۇ يارقىن ھەقىقەتنى پەقەت ئاز ساندىكى ئادەملەرلا بىلىدۇ، باشقىلارنىڭ بېشىغا بىرەر غەم چۈشتىمۇ بولدى، بارلىق ئۈمىد - نىشانلىرى ئىز - دېرەكسىز غايىب بولىدۇ. بۇ بەختسىز ئادەملەر تاكى ئۆلگۈچە ئازاب گىردابىدىن قۇتۇلالمايدۇ. كۈنلىرى مىخ ئۈستىدە ئولتۇرغاندەك ئازابتا ئۆتىدۇ، باشقىلارنىڭ ھېسداشلىقى ۋە كۆيۈنۈشىگە تەلپۈرىدۇ. ئىرادىسى، ئىشەنچىسى كۈچلۈك ئادەملەرنى ئوڭۇشسىزلىق ئەزەلدىن ۋەيران قىلىۋېتەلمىگەن. بىز ھەممىمىز ئوڭۇشسىزلىقنىڭ ئوچىقىدا تاۋلىنىمىز. ئالتۇن ھەرقانداق كۈچلۈك ئوتتىمۇ ھېچنېمە بولمايدۇ، مەن ئالتۇندىنمۇ قىممەتلىك.

ھەممە نەرسە ئاخىر ئۆتۈپ كېتىدۇ.

مەن ھەرقانداق ئوڭۇشسىزلىقتىن مۇۋەپپەقىيەت بىخلىرىنى ئىزدەيمەن.

مۇنداق قاراپ باقسام، ئوڭۇشسىزلىقنىڭ نۇرغۇن ياخشى تەرەپلىرى بار ئىكەن، ئۇنى پەقەت ناھايىتى ئاز ساندىكى ئادەملەرلا سېزەلەيدىكەن. ئوڭۇشسىزلىق دوستلۇقنى ئۆلچەيدىغان تارازا، ئۇ ھەم مېنىڭ ئىچكى دۇنيايمنى چۈشىنىشىمدىكى يول. مەن ئۇ

ئارقىلىق ئۆز ئىقتىدارىمنى قېزىپ چىقىرالايمەن، بۇ خىل ئىقتىدار تىنچ شارائىتتا ئۇيقۇلۇق ھالەتتە بولىدۇ.

بىر ئادەم تۇغۇلۇپ تاكى ئۆلگۈچە بولغان ئارىلىقتا ئازاب تارتىشتىن قۇتۇلالمايدىكەن. پىششىقلاپ ئىشلەشتىن ئۆتمىگەن قاشتېشى پارقىرىمايدۇ، چېنىقىشتىن ئۆتمىسەم، مەنمۇ مۇكەممەل بولالمايمەن. تۇرمۇش ئوچىقى ۋە ھايات يامغۇرى ئىچىدىلا، مەن ھەقىقىي مەنپەئەتكە ئېرىشەلەيمەن. لېكىن، ھەر قېتىملىق قىيىنچىلىققا كۆز ياشلىرى ئارىلىشىپ كەتكەن بولىدۇ. تەڭرى نېمە ئۈچۈن مېنى مۇنداق ئۇسۇلدا جازالايدۇ؟ نېمە ئۈچۈن قايتا — قايتا ئوڭۇشسىزلىققا ئۇچرىتىدۇ؟

ھازىر بىلىدىم، ئادەمنىڭ روھى ئىزتىراپ چېكىۋاتقان مەزگىل ھاياتتا ئەڭ كۆپ تاللاش ۋە پۇرسەتكە ئېرىشكەن پۇرسەت بولىدىكەن. ھەرقانداق ئىشتا مۇۋەپپەقىيەت قازىنىش ياكى قازىنالماسلىق مېنىڭ ياردەمگە موھتاج بولۇۋاتقان چاغدىكى پوزىتسىيەمگە — بېشىمنى تىك تۇتۇپ يۈرگەنلىكىم ياكى ساڭگىلىتىۋالغانلىقىمغا باغلىق ئىكەن. ئەگەر مەن ھىيلە — مېكر ئىشلىتىپ، ھەرقانداق ئىشقا ۋاقىتلىقلا تەدبىر قوللانسام، ئۇ چاغدا پۇرسەتتىن مەڭگۈ مەھرۇم قالىمەن، تۇرمۇشۇم باياشاتلىققا تولمايدۇ. مۇۋەپپەقىيەتم كۆزگە كۆرۈنەرلىك بولمايدۇ، تېخىمۇ چوڭقۇر ئازابقا قالىمەن. لېكىن، ئەگەر مەن تەڭرىگە ئېتىقاد قىلسام، ئۇ چاغدا، ئۇنىڭدىن كېيىن ھەرقانداق ئوڭۇشسىزلىق مېنىڭ ھاياتىمدا غەلىبىنىڭ بۇرۇلۇش نۇقتىسى بولۇپ قالىدۇ.

مەن ھەرقانداق ئوڭۇش-سىزلىقتىن مۇۋەپپەقىيەت بىخلىرىنى
ئىزدەيمەن.

مەيلى قانداقلا ۋاقىتتا بولسۇن، مەن قورقۇنچلۇق زەربىدىن
يىقىلغىنىمدا، ھەر قېتىملىق قاتتىق ئازاب ئۆتۈپ كەتكەندىن كېيىن،
مەن بىر ئاماللارنى قىلىپ، قىيىنچىلىقنى ياخشى ئىشقا
ئايلىاندۇرىمەن. ئۇلۇغ پۇرسەت دەل مۇشۇ مىنۇتتا ئۆزىنى نامايان
قىلىدۇ... بۇ ئازابلىق يىلتىز ئاخىر مول مېۋە بېرىدۇ.

مەن ھەرقانداق ئوڭۇش-سىزلىقتىن مۇۋەپپەقىيەت بىخلىرىنى
ئىزدەيمەن.

ئوتتۇز ئالتىنچى باب

مۇۋەپپەقىيەت ئەھدىنىڭ ئالتىنچىسى

مېنىڭ ئۆزۈمنى ئالداپ كېلىۋاتقىنىمغا تولمۇ ئۇزۇن بولدى. مەن ئىلگىرى بىر تەرەپتىن خوجايىنىمنى ماختىسام، بىر تەرەپتىن ھەر ۋاقىت دۇچ كېلىۋاتقان دوقاللاردىن زارلىناتتىم. بۇ مەن ئۈچۈن ئېيتقاندا، خىزمەت، تۇرمۇش ئۈچۈن تۆلەۋاتقان ئاچچىق بەدەل ئىدى. مەن ئىلگىرى نېمە دېگەن ئەخمەق — ھە! مەن ھازىر چۈشەندىم، ئەجىر قىلىپ ئېرىشكەن مېۋە ئەڭ شېرىن مېۋە ئىكەن. تالانت ئىگىلىرى ئۇلۇغ خىزمەتلەرنى ئۈستىگە ئالالدىشى مۇمكىن، لېكىن جاپالىق ئەجىر سىڭدۈرمەي تۇرۇپ ئۇنى ئورۇندىغىلى بولمايدۇ.

تېرە قەغەزنىڭ ياردىمى بىلەن مەن ئاخىرى كۆزۈمنى ئاچتىم. ئەگەر مەن ئىلگىرى خىزمەتتىن ئۆزۈمنى قاقچۇرۇش ئۈچۈن باھانە - سەۋەب ئىزدەشكە سەرپ قىلغان زېھنىمنى، خىزمىتىمنى ياخشىلاشقا سەرپ قىلغان بولسام، ئىشلىرىم قانچىلىك راۋانلىشىپ كەتكەن بولار ئىدى - ھە!

ئاجايىپ بىر مۇۋەپپەقىيەت مەخپىيەتلىكى بار، ئۇنىڭ ئالدىدا ھەرقانداق ئامال — چارلەر چېنىپ قالىدۇ. شەكسىزكى، ئۇ ئىسپاتلانغان نەچچە يۈز، ھەرخىل پىرىنسىپلارنىڭ جەۋھىرى. ئۇنى ئورۇنلىماق تولمۇ تەس. شۇڭا، كۆپ ساندىكى كىشىلەر ئۇنىڭدىن

ئۆزىنى قاچۇرۇپ تۇرىدۇ. پەقەت مەن قەتئىي نىيەتكە كېلىپ، ھەر كۈنى بۇرۇنقىغا قارىغاندا بەكرەك قىزغىن بولسام، كۆپرەك تەر ئاققۇزساملا، بايلىق، ئورۇن، مەرتىۋە، ھەتتا ئېرىشىش تەس بولغان بەختىمۇ چوقۇم قولغا كېلىدۇ. تۇرمۇشتىكى بۇ ئەڭ تەس پىرىنسىپنى ئېسىمىزدە چىڭ ساقلىشىمىزغا ياردەم بېرىدىغان يەنە بىرخىل ئۇسۇل بار: ئەگەر باشقىلار سەندىن بىر چاقىرىم يول مېڭىشنى تەلەپ قىلسا، سەن ئۆز ئىختىيارىڭ بىلەن يەنە بىر چاقىرىم يولنى ئارتۇق ماڭ. نۇرغۇن ئەسىرلەردىن بېرى ئىرادىلىك ئادەملەر كەمدىن — كەم ئۇچراپ كەلدى، مانا مۇشۇنداق ئىرادىلىك ئادەملەرلا مۇۋەپپەقىيەت شەرىپىدە ئېرىشەلەيدۇ.

مەن ھەرقانداق ئىشنى پۈتۈن تىرىشچانلىقىم بىلەن قىلىمەن.

ھازىر بىلىۋالدىم، ئىشلىرىمنىڭ گۈللەپ — ياشنىشى ئۈچۈن مەن ئۆز مەجبۇرىيىتىمنى تولۇق ئادا قىلىشىم، مەڭگۈ ۋاقىتنىڭ ئالدىدا مېڭىشىم كېرەك ئىكەن. ئىرادىلىك كىشىلەر ئۆزىگە تېگىشلىك ئىش بىلەنلا قانائەتلىنىپ قالمايدۇ، ئۇلار ئادەتتىكى ئادەملەرگە قارىغاندا كۆپرەك ئىش قىلىدۇ. كۆپرەك يول ماڭىدۇ. ئۇلار قىلغان ئىشىغا دەرھال ھەق تەلەپ قىلمايدۇ. چۈنكى، ئۇلار ئاخىرىدا مول نەتىجىلەرگە ئېرىشىدىغانلىقىنى بىلىدۇ.

ئادەم ئۆزىنىڭ نشانىنى ئەمەلگە ئاشۇرۇشتا، جاپالىق ئەقلىي ئەمگەك ۋە جىسمانىي ئەمگەكتىن ئايرىلالمايدۇ. ئەگەر مەن مۇشۇنچىلىك بەدەل تۆلەشنى خالىمىسام، ئۇ چاغدا مېنىڭ كەلگۈسۈم كۆز ياش ۋە نامراتلىق ئىچىدە ئۆتىدۇ، كۈلكە ۋە قىزىلگۈللەر

بولمىغان كەلگۈسى ئۈچۈن ئاھ — زار ئۇرۇپ، ئۆزۈمنىڭ بەختسىزلىكى ئۈچۈن ئېچىنىپ ئۆتمەن. بۇنىڭدىن كېيىن مەن ئۆزۈم ئۈچۈنلا ئازابلانمايمەن. كونا يولدا قايتا ماڭمايمەن.

مەن ھەرقانداق ئىشنى پۈتۈن تىرىشچانلىقىم بىلەن قىلىمەن.

مەن خىزمەتكە باغلىنىپ قالغان قۇل ئەمەس. مەن گەرچە ئامالسىز ئورۇنلاشقا تېگىشلىك ئىشلاردىن نەپرەتلەنسەممۇ، لېكىن ئېغىر خىزمەتنىڭ روھىمنىڭ چوڭقۇر قاتلىمىنى ئاچىدىغانلىقىنى چۈشىنىمەن، پەقەت ئۇلار مېنىڭ تەقدىرىمنى ئۆزگەرتەلەيدۇ. بۇ خۇددى دېھقانلار مول ھوسۇل ئېلىش ئۈچۈن يەرگە ئۇرۇق سالغانغا ئوخشاش ئىش.

مەيلى قانداق خىزمەت بىلەن شۇغۇللىناي، ئۇنىڭغا پۈتۈن مۇھەببىتىمنى بېغىشلايمەن. شۇنداق قىلساملا، ئىشلىرىمدا مەغلۇپ بولمايمەن.

مەن ھەر كۈنى قىلىدىغان ئىشلار چەكلىك بولسىمۇ، لېكىن ئەھمىيەتلىك. دۇنيا يالغۇز قەھرىمانلارنىڭ بىلەكلىرى بىلەنلا ئالغا ئىلگىرلىمەيدۇ، سادىقلىق بىلەن ئىشلەۋاتقان ھەر بىر ئادەم ئۇنىڭغا ئازراقتىن بولسىمۇ ئۆز ھەسسىسىنى قوشۇپ ماڭىدۇ. خىزمەتكە بولغان ھەقىقىي مۇھەببەت مۇھەببەت پۇل سەۋەبىدىن ياكى ۋاقىتنىڭ خورلىشى ۋە قابىلىيەتنىڭ ئەمەلىيەتتە ئىشلىتىلىشىدىن كەلگەن ئەمەس، بەلكى مۇۋەپپەقىيەت ئېلىپ كېلىدىغان مەغرۇرلۇق ۋە رازىمەنلىكتىن كەلگەن. ئۈنۈملۈك خىزمەتنىڭ ئەڭ چوڭ مۇكاپاتى ئۇنى ئورۇنلاپ بولغانلىقىدا.

مەن ھەرقانداق ئىشنى پۈتۈن تىرىشچانلىقىم بىلەن قىلىمەن.

ھازىردىن باشلاپ مەن ھەر كۈندىكى نەتىجىلىرىم بىلەن كىشىلەرنى ھەيران قالدۇرىمەن. مەن ھەر كۈنى خىزمەت ۋاقتىمنى ئۇزارتىپ، ئارتۇق ئاققۇزغان تەرىمنى ئەتىگە مەبلەغ قىلىمەن. مۇشۇ پوزىتسىيە — بۇ شەخسىيەتچى دۇنيادا ئاز كۆرۈلىدىغان پوزىتسىيە بولسىلا، مەن ھەرگىز مەغلۇپ بولمايمەن.

ئەلۋەتتە، ئەگەر مۇشۇ پوزىتسىيەدە ئىشلەپ، ھەر كۈنى كۆپرەك يول ماڭىدىغان بولسام، خىزمەتتە قىلچە تىرىشمايدىغان ئادەملەرنىڭ مەسخىرىسىگە تاقابىل تۇرۇش ئۈچۈن تەييارلىنىپ قويۇشۇم كېرەك. قىسقىغىنا ھاياتىمدا چوڭ ئىشلانى تەۋرىتىشىم ئۈچۈن، مەن زېمىندىن كۈچۈمدىن، ۋاقىتتىن تولۇق پايدىلىنىپ، بىكارچىلارغا كۆز قىرىمنى سالماسلىقىم كېرەك. شۇنداق قىلاي.

مەن ھەرقانداق ئىشنى پۈتۈن تىرىشچانلىقىم بىلەن قىلىمەن.

مۇھەببەت، خىزمەت، مۇشۇ ئىككى نەرسە بولسىلا، مەن كۆڭۈللۈك تۇرمۇش كەچۈرەلەيمەن.

بىلىمەن، قورساققا تاماق، ئۇچىغا كىيىم بولمىسا تۇرمۇش بەختلىك بولمايدۇ؛ لېكىن بۇ نەرسىلەر تۇرمۇشۇم ئوخشاشلا بەختلىك ئەمەس. كىچىك ئېرىق بولسىمۇ، سۈيى ئېقىپ تۇرسىلا، بۇ چوڭ ئارتۇقچىلىق بولىدۇ، ئەگەر سۈيى توختاپ قالسىلا، ئۆلۈك سۇغا ئايلىنىدۇ. مەن ئۈچۈن ئەڭ چوڭ ئىش، ئۆزۈمدە ئۈزلۈكسىز ئۆزگىرىش بولۇپ تۇرۇۋاتقانلىقىنى كۆرۈپ تۇرۇش. ناھايىتى ئاز ساندىكى ئادەملەرلا ئۆز بەختىنىڭ خىزمەت ئاستىغا قۇرۇلغانلىقىنى، جاپالىق

ئىشلەش ئىشلىمەسلىك بىلەن مۇناسىۋەتلىك ئىكەنلىكىنى تونۇپ يېتىدۇ. بەختنىڭ بىرىنچى ئامىلى بىرەر ئىشقا ئەجىر سىڭدۈرۈپ نەتىجە قازىنىش.

مەن ھەرقانداق ئىشنى پۈتۈن تىرىشچانلىقىم بىلەن قىلىمەن.

مەن ئەمدى ئالغا ئىلگىرلەشتىن باش تارتمايمەن، ھەرقانداق ئىشتا ھۇرۇنلۇق قىلمايمەن.

ھازىردىن باشلاپ، مەن پۈتۈن زېھنىمنى خىزمەتكە قارىتىمەن، پىلاننىم ئىچىدىكى ۋەزىپىنى ئورۇنلاپلا قالماي، ئاشۇرۇپ ئىشلەيمەن. ئەگەر مەن ئىلگىرىكىگە ئوخشاش قىيىنچىلىققا ئۇچرىسام، ئىلگىرىكىگە ئوخشاش ئۆزۈمنىڭ تىرىشچانلىقىغا ئىشەنچ قىلالايمەن، يەنىلا توختىماي ئىشلەۋېرىمەن. مەن پۈتۈن ۋۇجۇدۇمنى خىزمەتكە بېغىشلايمەن، ئۇ چاغدا، ھاۋا باشقىچە سۈزۈك بولىدۇ، گاڭگىراش ۋە جاپا — مۇشەققەتلەر ئىچىدە تۇرمۇشتىكى ئەڭ چوڭ خۇشاللىق يېتىپ كېلىدۇ.

مەن بۇ ئالاھىدە مۇۋەپپەقىيەت ئەھدىگە ئەمەل قىلىمەن.

مەن ھەرقانداق ئىشنى پۈتۈن تىرىشچانلىقىم بىلەن قىلىمەن.

ئوتتۇز يەتتىنچى باب

مۇۋەپپەقىيەت ئەھدىنىڭ يەتتىنچىسى

نۇرغۇن زېھىن كۈچۈم بىكار كېتىپتۇ، چۈنكى ئىلگىرى نىشانىسىز ياشاپتىمەن.

مەن ھەسەن — ھۈسەن ئاستىدا تەۋرىنىپ يۈرۈپ، نۇرغۇن پۇرسەتلەرنى ئۆتكۈزۈپتېتىمەن.

نۇرغۇن يىللاردىن بېرى، مېنىڭ ھاياتىم خۇددى سېۋەتكە سۇ قاچىلىغاندەك ئۈنۈمسىز ئۆتۈپتۇ.

مۇۋەپپەقىيەت، بەخت، بايلىق دېگەنلەرگە ئاخىر بىر كۈنى ئېرىشمەنغۇ، دېگەن ئۈمىد تە يۈرۈپتېتىمەن.

مەن قۇرۇق كۈتۈپ يۈرۈپتېتىمەن. ئەگەر بۇ تېرە قەغەز بولغان بولسا، بەلكىم بىر ئۆمۈر مۇ شۇنداق كۈتۈپ ئۆتۈپ كەتكەن بولاتتىم. ئۆتكەن ئىشقا سالاۋات. ئۇلارنى ئويلاپ ئولتۇرۇشنىڭ قىلچە پايدىسى يوق.

بۇلارنىڭ ھەممىسى ئۆتۈپ كەتتى.

مۇۋەپپەقىيەتنىڭ نېمە ئۈچۈن مەندىن ئۆزىنى قاچۇرۇپ يۈرگەنلىكىنى مانا ئەمدى چۈشەندىم. بىر ئىشقا توختمايدىغان، ياپىسام پىشارمىكىن دەپ يۈرىدىغان ئادەملەر ھېچقانداق ئىشنى تاڭ ئاتقۇزالمايدىكەن. ئەگەر مەن پىلان تۈزگىنىم بىلەن ئۇنى

ئورۇنلىمىسام، خۇددى پىياز گۈلدەك شامالنىڭ سوقۇشىغا ئىغاڭلاپ، ئەھمىيەتلىك بىرەر ئىش قىلالمايدىكەنمەن.

بۇ دۇنيادا ئۆز ئالدىغا يول تۇتۇپ كېلىۋاتقانلار مەلۇم ئىشقا ئۆزىنى بېغىشلىغان ئادەملەر ئىكەن. ئۈنۈمدار ئادەملەر ئۆزىنىڭ زېھنى كۈچىنى ئورۇنسىز ئىشلارغا ئىسراپ قىلمايدىكەن، ئۆزىنىڭ ئارتۇقچىلىقلىرىنى قالايمىقان چاپمايدىكەن. ئەمەلىيەتتە بۇ ئۇلۇغ مەخپىيەتلىك ئەزەلدىن مېنىڭ كۆز ئالدىمدا تۇرۇپتىكەن، مېنىڭ كۆزۈم ئۇنى كۆرەلمەپتۇ.

مەن قولۇمدىكى ۋەزىپىنى پۈتۈن كۈچۈم بىلەن ئورۇنلايمەن.

مۇۋەپپەقىيەت بىلەن مەغلۇبىيەتنىڭ پەرقى ئىشلىگەن ئىشنىڭ سانىدا ئەمەس، بەلكى سۈپىتىدە. مەغلۇبىيەتتىن باش كۆتۈرەلمەيدىغان ئادەملەرنىڭ قىلغان ئىشلىرى ھەرگىز ئاز ئەمەس، بىرلا يامان يېرى، ئۇلار ئىشنى تاللىماي قىلدۇ، كۆپ ھاللاردا بىر تەرەپتىن قۇرۇلۇش سالىسا، بىر تەرەپتىن بۇزۇپ ماڭدۇ. ئۇلار شارائىتتىن پايدىلىنالمايدۇ، پۇرسەت يارىتالمايدۇ. ئۇلار سەمىمىيلىكى بىلەن مەغلۇپ بولىدۇ. ئۇلارنى مۇۋەپپەقىيەتكە ئايلا ندۇرالمىدۇ. ئۇلاردا يېتەرلىك ئىقتىدار، ئۇلاردا ئېشىپ — تېشىپ تۇرغان ۋاقىت بار، مۇۋەپپەقىيەتنىڭ ئاساسلىق ئامىللىرى ئۇلاردا تولۇق، لېكىن ئۇلار ھەممە ئىشقا ئۆزىنى تەڭ ئۇرۇپ، تۇرمۇشتا ھەقىقىي بىر يولنى مەڭگۈ تاپالمايدۇ.

مەن ئەمدى دىققەت ئېتىبارىمنى خىزمەتكىلا قارىتىۋالمايمەن. مەن مۇكەممەل بىر تۇرمۇشنى باشلىشىم كېرەك. مەن ئەمدى كۆزۈمنى

ئاچمەن. بۇنىڭدىن كېيىن مەيلى قانداقلا ئىش قىلاي، ئالدى بىلەن ئەستايىدىل ئويلىنىپ، ئاندىن باشلايمەن. بىر تال ئۇرۇقتىن بىپايان ئورمانلىق بەرپا بولىدۇ. كىشىلەر قايتىماس روھ، توختىماي تىرىشىش ئارقىلىقلا مىسىر تۈزلەڭلىكىدە مۇستەھكەم ئېھرامنى تۇرغۇزۇپ چىققان. بىرخىل كەسپنى پىششىق ئىگىلىگەن ئادەم ئائىلىسىنى باياشات بېقىپ كېتەلەيدۇ، ھەممە ئىشقا تەڭ ئېسىلىۋالغان ئادەم ئۆزىنىڭ جېنىنىمۇ باقالمايدۇ. ماتروس كېمىنى نەدە توختىتىشنى بىلەلمىسە، شامال ئۆز رولىنى يوقىتىدۇ. ھازىر مەن ئۆزۈمنىڭ قەيەردە كېتىۋاتقانلىقىمنى بىلىمەن، كۆزلىگەن نىشانغا قانداق يېتىشىنىمۇ بىلىمەن.

مەن قولۇمدىكى ۋەزىپىنى پۈتۈن كۈچۈم بىلەن ئورۇنلايمەن.

ھەممە ئىشقا تەڭ ئېسىلىۋېلىپ سۆرۈلۈپ يۈرگەندىن، بىر ئىشنى تۇتۇپ ئايىغىغا ئېلىپ چىققان ئەلا، بۇ بىرخىل قانۇنىيەت. زېھنىنى چېچىۋەتكەن ئادەم مۇۋەپپەقىيەت قازىنالمىدۇ.

كەسلەنچۈكنى ئوتتۇرىدىن ئىككىگە بۆلۈۋەتسەك، يېرىمى ئالدىغا، يېرىمى كەينىگە ماڭىدۇ. بۇ خۇددى بىر ئادەمنىڭ ئىش قىلغاندا نىشاننى بۆلۈۋەتكىنىگە ئوخشايدۇ. دىققەت — ئېتىبارنى چېچىۋەتكەن ئادەملەرگە مۇۋەپپەقىيەت يېقىنلاشمايدۇ.

مەن تۇرمۇشۇمدا بىر قېتىملىق چوڭ ئۆزگىرىش قىلماقچى، باشقىلار مەندە ئۆزگىرىش بولۇۋاتقانلىقىنى چوقۇم سېزىۋالالايدۇ. ئەگەر نىشان ئېنىق بولسا، ئادەم خورىماس كۈچكە ئىگە بولىدۇ.

مەن ئېنىق نىشان بويىچە ياشاشقا باشلىغاندا، مېنىڭ ئاۋازىم، كىيىم — كېچىكىم، تاشقى قىياپىتىم، يۈرۈش-تۇرۇشۇم ۋە تەقى — تۇرقۇمدا ئۆزگىرىش بولىدۇ.

مەن نۇرغۇن كىشىلەرگە ئوخشاش نېمە ئۈچۈن بۇ ئۇلۇغ ھەقىقەتكە سەل قاراپ كەلدىم؟

مەن مەلۇم ئادەم ئىشقا پىششىق بولسا، مەيلى ئۇ باشقىلار ئانچە كۆزگە ئېلىپ كەتمەيدىغان ھۈنەر بولسۇن، پەقەت ئۇ شۇ ئىشنى باشقىلاردىن ياخشى قىلالىسا، ئۇ چوقۇم چوڭ مۇكاپاتقا ئېرىشەلەيدۇ. ئەگەر ئۇ زېھنىنى مەركەزلەشتۈرۈپ ئاشۇ ھۈنەردىن تولۇق پايدىلانالسا، ئۇ ئىنسانىيەتكە پايدا يەتكۈزەلەيدۇ ھەمدە شۇنىڭغا لايىق مەنپەئەتكە ئېرىشەلەيدۇ.

مەن قولۇمدىكى ۋەزىپىنى پۈتۈن كۈچۈم بىلەن ئورۇنلايمەن.

مەن بۇنىڭدىن كېيىن ئۆزۈمگە ئېنىق نىشان تۇرغۇزىمەن ھەمدە ئۇنى ئېسىمدە مەڭگۈ چىڭ ساقلايمەن. ئادەم پۈتۈن ۋۇجۇدى بىلەن ئىزدەنگەندىلا، ئاندىن نەتىجە قازىنالايدۇ، بولمىسا ھاياتىنىڭ ھېچقانداق ئالاھىدە ئەھمىيىتى بولمايدۇ. گۈلزارلىقتا ھەرىدىن باشقىمۇ نۇرغۇن ھاشارلار ئۇچۇپ يۈرىدۇ، لېكىن پەقەت ھەربىلا گۈل چېگىنى يىغىپ ھەسەل ئىشلەپ چىقىرالايدۇ. بىز نۇرغۇن يىللىق ئۆگىنىش ۋە كىچىكىمىزدىن تارتقان جاپالىرىمىزدىن مول تەجرىبىگە ئىگە بولدۇقمۇ — بولمىدۇقمۇ، بۇ مۇھىم ئەمەس، چۈنكى، ئەگەر بىز تۇرمۇشقا قەدەم قويغاندا، كەلگۈسىگە نىسبەتەن پىشقان بىر كۆز قارىشىمىز بولمىسا، ئۇ چاغدا، كېسىپ ئېيتالايمەنكى، بەختكە

ئېرىشەلەيمىز، بىزنى مۇۋەپپەقىيەتكە ئېرىشتۈرىدىغان پۇرسەتلەرمۇ ئۆتۈپ كېتىدۇ.

كىشىلەر دائىم، بىز يۈكسەك نىشان تۇرغۇزىشىمىز كېرەك، دېيىشىدۇ، لېكىن بىز بۇنىڭ ئۈچۈن نۇرغۇن يوللارنى بېسىشىمىز، ئەمەلىي ھەرىكەت قوللىنىشىمىز كېرەك. ئۇلۇغ نىشان بولغان بىلەنلا ئىش تاڭ ئاتمايدۇ. نىشاننى توغرا قارىغا ئالساڭلا، ئوق ھەرگىز قېيىپ كەتمەيدۇ.

ھاۋا جاھاننى زىلزىلىگە كەلتۈرۈپ گۈلدۈرلىگەن بىلەن دەقىقە ئىچىدە چېقىپ ئۆتكەن چاقماققا يەتمەيدۇ.

مەن شۇ نەرسىنى ئاخىر تونۇپ يەتتىم، پەقەت بىر نىيەت، بىر مەقسەتتە نىشانغا قاراپ پۇختا قەدەم بىلەن ئىلگىرىلىسەم، يولۇمدىن قايتىمىساملا، ھەرگىز مەغلۇپ بولمايدىكەن. بۇ شۇنىڭغا ئوخشايدۇكى، قۇياش نۇرىنى ئەينەك ئارقىلىق بىر نۇقتىغا يىغساق، ئەڭ زىمىستان قىشتىمۇ ئۇنىڭدىن ئوت ھاسىل قىلالايمىز.

مەن قولۇمدىكى ۋەزىپىنى پۈتۈن كۈچۈم بىلەن ئورۇنلايمەن.

ئەڭ ئاجىز ئادەملەرمۇ ئەگەر كۈچىنى مەركەزلەشتۈرەلسە چوقۇم ياخشى نەتىجىگە ئېرىشەلەيدۇ؛ ئەكسىچە، ئەڭ كۈچلۈك ئادەملەرمۇ كۈچىنى نۇرغۇن تەرەپلەرگە چېچىۋەتسە، ھېچقانداق بىر ئىشنى ئېلىپ چىقالمايدۇ. سۇ تامچىسى توختىماي چۈشۈرسە، ھەرقانداق مەزمۇت تاشنىمۇ تىشىۋېتەلەيدۇ؛ ئەكسىچە، شارقىراپ ئېقىپ ئۆتكەن سۇ ھېچقانداق ئىز قالدۇرالمايدۇ.

مەن يولۇمدا ئىز قالدۇرۇپ ماڭمەن، كىشىلەر مېنىڭ مۇشۇ
يوللاردا ماڭغانلىقىمنى بىلسۇن.

مەن قولۇمدىكى ۋەزىپىنى پۈتۈن كۈچۈم بىلەن ئورۇنلايمەن.

ئوتتۇز سەككىزىنچى باب

مۇۋەپپەقىيەت ئەھدىنىڭ سەككىزىنچىسى

ئىلگىرى شۇنداق قارىغۇدەك ياشاپتىكەنمەن .
پۇرسەت ئىلگىرى تۇرمۇشۇمغا بۆسۈپ كىرىپتىكەن . ئۇ جاپالىق خىزمەت سىياقىغا كىرىۋالغانچە ، مەن ئۇنى تونۇيالمىپتىكەنمەن ، ئۇنى بىكار ئۆتكۈزۈۋېتىپتىمەن .
مەن ھايات سەپىرىمدە قىلچە نىشانىمىز لاغايلاپ يۈرۈپتىمەن ، كۆزلىرىمدىن بىچارىلىك ياشلىرى قۇرۇماپتۇ ، مېنى گۈزەل تۇرمۇشقا ئېلىپ بارىدىغان ئالتۇن ھارۋىنىڭ ساقلاۋاتقىنىغا خېلى ئۇزۇن بولغان بولسىمۇ دىققەت قىلماپتىمەن .
مېنىڭ پوزىتسىيەم بۇنىڭدىن كېيىن كۆز قاراشلىرىمغا ھەرگىز زىيان يەتكۈزەلمەيدۇ ، چۈنكى مېنىڭ پوزىتسىيەم ھازىر ئۆزگەردى .
ھازىر بىلىۋالدىم ، پۇرسەت مەيدىسىگە ھەرگىزمۇ بايلىق ، مۇۋەپپەقىيەت ياكى شان - شەرەپ بەلگىلىرىنى تاقاپ كەلمەيدىكەن .
مەن ھەرقانداق ئىشقا پۈتۈن ۋۇجۇدۇم بىلەن بېرىلىشىم كېرەك ئىكەن ، بولمىسا ئەڭ ياخشى پۇرسەتلەر يېنىمدىن ئۇن — تىنىسىز ئۆتۈم كېتىدىكەن . ئادەتتە بىر كۈنى سەھەردە ، مەلۇم بىر ۋاقىتتا ، مەن ھاياتىمدىكى ئەڭ ياخشى پۇرسەتكە دۇچ كېلىشىم مۇمكىن ئىكەن . ھەرقانداق قىيىن مەسىلىگە دۇچ كەلگەندە ، مەيلى ئۇ قارماققا قانچىلىك قىيىن ، قانچىلىك پەسكەش بولسۇن ، مەن

يۈكسەك جاسارەت، قايتىماس ئىرادە بىلەن ئوتتۇرىغا چىقىمەن، شۇنداق قىلغاندىلا، پۇرسەت يېتىپ كەلگەندە، مەيلى ئۇ سۈر - ھەيۋە بىلەن كەلسۇن ياكى توپا - چاڭلار ئاستىدا بېسىلىپ قالسۇن، ئۇنى تۇتۇۋالالايدىكەنمەن.

ئىلگىرى مەن ھەر كۈنلۈك ئىشىمدىن زارلىنىپ، ئۇچرىغان ئادەمگە ھال ئېيتىپ ئۆتۈپتىكەنمەن، بىرەر قېتىمۇ پۇرسەت يارىتىشقا ئۇرۇنۇپ باقماپتىكەنمەن. ھازىر بۇ تېرە قەغەزلىرىنىڭ ئىلھامى بىلەن مەن تۇرمۇشۇمنى يېڭىۋاشتىن قۇرۇپ چىقىمەن. بۈگۈندىن باشلاپ، بېشىمنى كۆتۈرۈپ، ئالدىمغا قارايمەن، خۇددى ئاچ شىر ئوزۇقلۇق ئىزدىگەندەك، پۈتۈن ۋۇجۇدۇم بىلەن پۇرسەت ئىزدەيمەن.

مەن ئەمدى پۇرسەتنىڭ قۇچاق ئېچىشىنى قۇرۇقتىن - قۇرۇق كۈتۈپ تۇرمايمەن.

مەن ئۆتمۈشكە تارتىشمايمەن. ھەرقانداق مەغلۇبىيەت مېنىڭ مۇۋەپپەقىيەت ۋە بەخت قوينىغا يېتىشىمگە توسالغۇ بولالمايدۇ، مەن ئۇ يەردە ئاخىرقى ئۆمرۈمنى خاتىرجەم ئۆتكۈزۈمەن. مەن ئاخىر چۈشەندىم، ياڭراق ئاۋازغا ئېرىشىمەن دېسەڭ، شۇنىڭغا لايىق ئاھاڭغا ئېرىشەلەيدىكەنسەن.

مەن ئۆتكەن ئىشلانى ئەسلەپ تۇرۇۋالمايمەن. ئادەمنىڭ كۆڭلىنى يېرىم قىلىدىغان ئاشۇ مەغلۇبىيەتلەرنى ئۆزۈم كەلتۈرۈپ چىقارغان. قەدىمكىلەر: «قولۇڭدا بارىغا شۈكۈر قىل، ئاخىرقى قولىدىكى نەرسىگە قانائەت قىلمايدۇ» دەيدۇ. بۇ مەن ئىلگىرى ئىشەنگەن

ھېكمەت، ئۇ ھەم مېنىڭ ھەرىكىتىمگە مىزان بولۇپ كەلگەن. لېكىن، قەدىمكى ساۋاقلارنىڭ ھەممىسى توغرا بولۇپ چىقىۋېرىمىدۇ؟ ياق! مەن يېڭىچە تۇرمۇش باشلايمەن، ئىلگىرىكى تۇرمۇش ئۇسۇلۇمغا قارشى تۇرىمەن، شۇنىڭ بىلەن بىللە يەنە بۇ ھېكمەتلىك سۆزنى ئۆزگەرتىمەن: «ئەخمەقلەر قولىدىكى نەرسىگە قانائەت قىلىپ يۈرۈۋەرسۇن، مەن تېخىمۇ كۆپ نەرسىگە ئىنتىلىمەن!»

مەن ئەمدى پۇرسەتنىڭ قۇچاق ئېچىشىنى قۇرۇقتىن — قۇرۇق كۈتۈپ تۇرمايمەن.

يېقىنقى كۈنلەردىن بىرى مەندە خېلى ئىلگىرىلەش بولدى. پۇرسەتنى ئىلگىرىكىگە قارىغاندا تونۇۋالالايدىغان بولدۇم. تېرە قەغەزدىكى مەزمۇنلارنى ئەمەلىيىتىمدىن ئۆتكۈزۈش ئارقىلىق، ماڭا پۈتلىك كاشاڭ بولۇپ ئالغا ئىلگىرلەتمەيۋاتقان ناچار ئادەتلەردىن يىلتىزدىن قۇتۇلدۇم. بۇ تېخى باشلىنىشى. مەن ئىشنى مۇشۇ نۇقتىدىن باشلايمەن، خېلى نۇرغۇن ناچار ئادەتلىرىم بولسىمۇ، ئۇلارنى ئاستا — ئاستا تۈگىتىمەن، تەڭرىنىڭ ياردىمى بىلەن خاتالىقلىرىمنى تۈزىتىمەن. ئەگەر مەندە ئۆزۈمدىن ئۆتۈپ كېتىدىغان جاسارەت، مۇۋەپپەقىيەتنى كۈتىۋالدىغان تولۇق ئىشەنچ بولسىلا، ئەڭ بولمىغاندا ھازىرقىدىن ياخشى تۇرمۇشقا ئېرىشىمەن.

ئىلگىرى ئەخمەقلىقىمدىن مەغلۇبىيەت ۋە پۇشايمان يەلكەمدىن بېسىپ، بەللىرىمنى ئىگىۋېتىپتەككەن، كۆزۈمنى يەردىن ئالمايتەككەنمەن. ھازىر ئىلگىرىكى يۈكتىن قۇتۇلدۇم، نەزەر دائىرىم

كېڭەيدى، نەزىرىم يەتكەن يەردە ئىشك كەڭ ئوچۇق تۇرۇپتۇ، ئۇ مېنى تېخىمۇ ياخشى تۇرمۇش قويىغا باشلايدۇ.

مەن ئەمدى پۇرسەتنىڭ قۇچاق ئېچىشىنى قۇرۇقتىن — قۇرۇق كۈتۈپ تۇرمايمەن.

مەن ھەر كۈنلۈك نىشانىمنى يازغاندا، ئەڭ ئۈستىگە، پۇرسەتكە دىققەت قىلىش توغرىلىق سۆزلەرنى يېزىپ قويۇشنى ئۇنتۇمايمەن. مەيلى قانداق كۆڭۈلسىز ئىشلارغا ئۇچراي، ھەر كۈنى سەھەر ئويغانغاندا، يېڭى بىر كۈننى تەبەسسۇم بىلەن كۈتۈۋالىمەن. مۇھەببەت، پۇرسەتمۇ ئوخشاشلا چۈشكۈنلۈكنى، ئۈمىدسىزلىكنى ياقىتۇرمايدۇ. ھازىر بىلىدىم، تۇرمۇشتا ئەڭ زور مۇۋەپپەقىيەتكە ئېرىشكەن كىشىلەر ئادەتتە ئەڭ خۇشال، ئەڭ ئۈمىدۋار كىشىلەر ئىكەن. ئۇلار خىزمەتنى كۈلۈپ تۇرۇپ ئىشلەيدىكەن، يۇمۇرىستىك تۇيغۇغا باي بولىدىكەن، پۇرسەتلەرنى تۇتۇشقا ماھىر، تۇرمۇشتىكى ئۆزگىرىشلەرگە سەزگۈر بولىدىكەن. مەيلى قول تۇتىدىغان ياكى ئاسان ئىشلار بولسۇن، ھەممىسىگە ئوخشاش پوزىتسىيە تۇتىدىكەن. مانا شۇلارنى زېرەك ئادەم دېسە بولىدۇ. ئۇلار ياراتقان پۇرسەت ئۆزلىرى تەسەۋۋۇر قىلغاندىن كۆپ بولىدۇ.

مەن قارىماققا تولىمۇ ئاددىي كۆرۈنىدىغان بۇ ھەقىقەتنى شۇنچە يىللاردىن بېرى نېمىشقا بايقىيالىمدىم؟ بىز نۇرغۇنلىرىمىز نېمە ئۈچۈن ھاياتىمىزدىكى ئالتۇندەك ۋاقىتلارنىڭ يېنىمىزدىن ئۆتۈپ كېتىۋاتقانلىقىغا دىققەت قىلماي، داشىقالارغا نەزەر تاشلاپ تۇرۇۋالدۇق؟ بىز نېمە ئۈچۈن دائىم پەرىشتە كەتكەندىن كېيىن

ئاندىن ئۇنىڭ كېلىپ كەتكەنلىكىنى ئېسىمىزگە ئالىمىز؟ پۇرسەت ئادەتتە تولىمۇ كىچىك ھالەتتە بولىدۇ. شۇڭا، بىز بۇنىڭغا نەزەر كۆزىمىزنى سېلىپ قويمىمىز، لېكىن ئۇلار كۆپ ھاللاردا ئۇلۇغ ئىشلارنى مەنبەيى بولۇپ قالىدۇ. پۇرسەت ھەممىلا يەردە بار، شۇڭا بىز دائىم سەۋرچانلىق بىلەن قارماق تاشلاپ تۇرۇشىمىز كېرەك، بولمىسا بىز بىخەستلىك قىلىپ قالغان چاغلاردا، بېلىقنىڭ چوڭى قېچىپ كېتىدۇ.

مەن ئەمدى پۇرسەتنىڭ قۇچاق ئېچىشىنى قۇرۇقتىن – قۇرۇق كۈتۈپ تۇرمايمەن.

مەن ھازىر بىر نەچچە ھەپتىدىن ئىلگىرىكى مەن ئەمەس. دۇنيادا قانائەت ھاسىل قىلمايدىغان ئىككى خىل ئادەم بار. بىرى، باش كۆتۈرمەي ئىشلەيدىغانلار، يەنە بىرى، پېشىنى قېقىپ كېتىدىغانلار. بىرىنچى خىلدىكى ئادەملەر ئۆزلىرى ئېرىشمەكچى بولغان نەرسىگە ئېرىشەلەيدۇ، ئىككىنچى خىلدىكى ئادەملەر ئۆزلىرىدە بار بولغان نەرسىدىنمۇ ئايرىلىپ قالىدۇ. بىرىنچى خىل ئادەملەرنى داۋالاشنىڭ بىردىنبىر دورىسى مۇۋەپپەقىيەت، لېكىن ئىككىنچى خىلدىكى ئادەملەرنىڭ داۋاسى يوق. مەن ئۆزۈمنىڭ قايسى خىل ئادەم ئىكەنلىكىمنى بىلىمەن، ھەم مۇشۇنداق ئادەم بولۇشنى خالايمەن، تەڭرىگە ھەشقاللا.

مەن ئاخىر چۈشەندىم، پۇرسەت ئەزەلدىن ئىشەك چەكمەيدىكەن، پەقەت مەن ئىشەك چەككەندىلا، ئۇ ئاندىن جاۋاب قايتۇرىدىكەن. مەن ئەمدى دائىم ئىشەكنى قاتتىق قېقىپ تۇرىمەن.

مەن ئەمدى پۇرسەتنىڭ قۇچاق ئېچىشنى قۇرۇقتىن — قۇرۇق
كۈتۈپ تۇرمايمەن.

ئوتتۇر توققۇزىنچى باب

مۇۋەپپەقىيەت ئەھدىنىڭ توققۇزىنچىسى

مەن ھازىرغىچە ئۆزۈمنى بەكلا بوش قويۇۋېتىپتىمەن .
مەن قولۇمغا بىر كىتابنى ئالسام ئۇنى نېرى — بېرى ۋاراقلاپ
قويۇپلا ، يەنە يېپىپ قويۇپتىمەن .
مەن ئارام ئېلىشتىن ئىلگىرى بۇ بىر كۈن ئىچىدە ئېرىشكەنلىرىم
يوقاتقانلىرىم ئۈستىدە قايتىدىن ئويلىنىپ باقماپتىمەن .
ئۆتۈپ كەتكەن بىر كۈندىكى سۆز — ھەرىكىتىم ئۈستىدە قايتا
ئويلىنىپ چىققان بولسام ، ئەتىسى ئۇنىڭدىن ساۋاق ئېلىپ ، تېخىمۇ
ئالغا ئىلگىرىلىگەن بولاتتىم . لېكىن ، مەندە ئەزەلدىن مۇنداق
جاسارەت ۋە سەمىمىيلىك بولۇپ باقماپتۇ .
مۇۋەپپەقىيەت ۋە قانداق مۇۋەپپەقىيەت قازىنىش ھەقىقىتىنى
ئەزەلدىن مېنىڭ ئالدىمدا ئۆزىنى پىنھان تۇتقان ئەمەسكەن ، پەقەت
مەن تۇرمۇش ھەلەكچىلىككە بولۇپ كېتىپ ، ئۇلارنى پەرق
ئىتەلمەپتىكەنمەن .
ھەر كۈنى كەچ بولغاندا ھېرىپ ھالىمدىن كېتىمەن . مېنىڭ
ئۆتكەن كۈنلىرىمگە سايە تاشلىغان ھەرقانداق بىر خاتالىق ،
مەغلۇبىيەت ۋە كۆڭۈلسىزلىك ئىشلارنى تېزلا ئۇنتۇپ كېتىمەن .
ئۆزۈمگە تەسەللى بېرىپ ، ئەتە يېڭى بىر كۈن باشلىنىدۇ ، تۇرمۇش
ماڭا يېقىملىقراق مۇئامىلە قىلار ، دەيمەن . خاتالىشىپتىمەن !

مەن ئاخىر ئېنىق تونۇپ يەتتىم.

مەن شۇنى تونۇپ يەتتىم، دۇنيانىڭ ئۆزى بىز بازار ئىكەن،
 ھەممە نەرسىنىڭ ئۆز باھاسى باركەن، مەيلى مەن ئۆزۈمنىڭ ۋاقت،
 ئەمگەك ۋە ئەقىل پاراسىتىم نېمە سېتىۋالاي، مەيلى مېنىڭ
 سېتىۋالغىنىم مال — دۇنيا، راھەت — پاراغەت، شان — شوھرەت،
 سەمىمىي — ساداقەتلىك ياكى بىلىم بولسۇن، ھەم ھەممىسىدە
 ئۆزۈمنىڭ قارارىغا ئەمەل قىلىشىم كېرەك ئىكەن. مەن كىچىك
 بالىلارغا ئوخشاش، بىر نەرسىنى ئالسام، يەنە بىر نەرسىنى ئالغىنىمغا
 پۇشايمان قىلسام بولمايدۇ. ھاياتلىقنى ھاسىل قىلغان ھەر كۈندىكى
 ئىشلارنى قايتۇرۇۋالغىلى بولمايدىكەن، ئۇنداقتا مېنىڭ كەلگۈسىگە
 بولغان ئارزۇيۇم، ئاققۇزغان تەر، سىڭدۈرگەن ئەجرىم بەدىلىگە
 كەلگىنى قىممىتى بار، مەڭگۈلۈك نەرسە بولغۇسى. بىردىنبىر قىلىشقا
 تېگىشلىك ئىش -- ھەر كۈنى ئۇيقۇغا ئەسر بولۇشتىن ئىلگىرى
 ئالاھىدە بىر مەشىق ئېلىپ بېرىش.

مەن ئەمدى ھەر كۈنى كەچتە بىر كۈنلۈك ئىشلىرىمنى قايتىدىن

ئويلاپ چىقىمەن.

ئەگەر مەن ھەر كۈنى ئۆزۈمدىكى خاتالىق ۋە ناچار ئادەتلەرنى
 تېپىپ چىقالسام، ئۇ چاغدا مېنىڭدىكى ئەڭ ناچار نەرسىلەر
 بارغانسېرى ئازلايدۇ. بۇ خىل ئۆزى توغرىلىق قايتا ئويلىنىشتىن
 كېيىنكى ئۇيقۇ نەقەدەر تاتلىق بولىدۇ - ھە!

تۆۋەندىكىلەر مېنىڭ كاللامدا دائىم پەيدا بولۇپ تۇرىدىغان

سوئاللار:

بۈگۈن مەن قانداق ئاجىزلىقلارنى بايقىدىم؟

قانداق ھېسسىياتلارغا قارشى تۇرالىدىم؟

قانداق ئېزىقتۇرۇشلارغا تاقابىل تۇرالىدىم؟

قانداق گۈزەل پەزىلەتلەرگە ئېرىشتىم؟

تېرە قەغەزدىكى مەزمۇنلارنى ئۆگىنىش ئارقىلىق، مەن ھەر كۈندىكى يېڭى تۇرمۇشنى پىلان بىلەن كۈتۈۋالىدىغان بولدۇم، بۇنىڭ بىلەن، مەن ئۆزلەيدىغان چوققىدا يول بەلگىلىرى پەيدا بولدى. ھازىر بىر كۈن ئاخىرلاشقاندا، مەن باسقان يولۇمدىكى ئىلگىرىلەش ۋە مەسىلىلەرنى ئىنچىكىلىك بىلەن ئويلاپ چىقىمەن. مەن يېقىندا يېتىشتۈرگەن بۇ ياخشى ئادەت مېڭەمگە بۈگۈنكى ئىشلارنى خاتىرىلەپ ماڭىدۇ، ئەتىكى دەرسنىڭ تەييارلىقىنى قىلىدۇ.

مەن ئەمدى ھەر كۈنى كەچتە بىر كۈنلۈك ئىشلىرىمنى قايتىدىن

ئويلاپ چىقىمەن.

مەن كەچتە شامنى ئۆچۈرۈشتىن ئىلگىرى، مۇشۇ بىر كۈندىكى بارلىق سۆز - ھەرىكەتلىرىمنى قايتىدىن ئويلاپ چىقىمەن، ھەرقانداق بىر نەرسىنىڭ چۈشۈپ قېلىشىغا يول قويمىمەن. مېنىڭ ئۆزۈمنى ئاگاھلاندۇرۇش، ئۆزۈمنى ئەپۇ قىلىش ھوقۇقۇم بار يەردە، خاتالىقلىرىمنى بايقاشتىن نېمىشقا قورقمەن؟

مەن بىرەر قېتىملىق مۇنازىرىدە قاتتىقراق گەپ قىلىپ قويۇشۇم مۇمكىن، مېنىڭ كۆز قاراشلىرىم قۇلاققا ياقماسلىقى، قوللاشقا ئېرىشەلمەسلىكى مۇمكىن. بىلىشىمىز كېرەككى، ھەرقانچە يوللۇق بولغان تەقدىردىمۇ، ھەقىقەتەنمۇ كۆرگەنلا يەردە سۆزلەپ يۈرگىلى

بولمايدۇ. مەن ئۆزۈمنىڭ ئېغىزىنى ياخشى باشقۇرۇشۇم، ئەخمەقلەر بىلەن مۇنازىرە قىلىپ ئاۋارە بولماسلىقىم كېرەك. مەن تازا كۆڭۈلدىكىدەك قىلىپ كېتەلمىدىم. لېكىن بۇخىل ئىشقا ئادەتتە ئەھمىيەت بېرىلمەيدۇ.

كىشىلەر ئادەتتە تەجرىبىنى ئەخمەقلىق ۋە قايغۇ ئەلەم بىلەن تەڭ ئورۇنغا قويدۇ. بۇ پۈتۈنلەي خاتا. ئەگەر مەن تەجرىبىلەردىن ساۋاق ئېلىشنى خالىسام، ھەمدە شۇنداق قىلسام، ئۇ چاغدا بۈگۈنكى تەجرىبە - ساۋاقلار ئەتىكى گۈزەل تۇرمۇشقا ئاساس بولۇپ قالىدۇ. مەن ئەمدى ھەر كۈنى كەچتە بىر كۈنلۈك ئىشلىرىمنى قايتىدىن ئويلاپ چىقىمەن.

ئۆزۈمنىڭ ئىش - ھەرىكەتلىرىم ئۈستىدە قايتا - قايتا ئويلىناي. مەن ئۆزۈمگە ئەڭ چوڭ دۈشمىنىمگە ئوخشاش نەزەر تاشلىغىنىمدا، ئۆزۈمنىڭ ئەڭ ياخشى دوستى بولالايمەن. ئىشنى ھازىرلا باشلايمەن. مۇشۇ مىنۇتنىڭ ئۆزىدە ئۆزۈم ئارزۇ قىلغاندەك ئادەمگە ئايلىنىمەن. تۈن پەردىسى يېپىلىۋېرىدۇ، لېكىن بىر كۈنلۈك ئىشنى پۈتۈنلەي قايتىدىن ئويلاپ چىققۇچە كۆزلىرىمگە ئۇيقۇ يولمايدۇ.

قىلىشقا تېگىشلىك قايسى ئىشنى قىلالىمىدىم؟

قايسى ئىشنى تېخىمۇ ياخشى قىلىشىم كېرەك ئىدى؟

تۇرمۇشتىكى تېخى بايقالمىغان ئەڭ زور خۇشاللىق ھەرقانداق ئىشنى قىلغاندا ئۆزىنىڭ ئىقتىدارىنى ئەڭ يۇقىرى چەكتە جارى قىلدۇرۇشتىن كېلىدۇ. بۇ چاغدا ئادەمدە ئالاھىدە بىر خىل رازىمەنلىك تۇيغۇسى پەيدا بولىدۇ، بۇ بىر ئادەم ئۆزىنىڭ قىلغان

ئىشىغا نەزەر سېلىپ، ئىشلىرىنىڭ كۆڭۈلدىكىدەك ناھايىتى چىرايلىق، توغرا ئورۇنلاشقانلىقىنى كۆرگەندە، پەيدا بولىدىغان پەخىرلىنىش تۇيغۇسى، خىزمەتتە بىپەرۋا، چېچىلاڭغۇ، سۆرەلمە، بوشاڭ ئادەملەردە ئۇنداق بولمايدۇ. مۇكەممەللىكنى قوغلىشىدىغان مۇشۇنداق ئاڭلا ھەرقانداق خىزمەتنى سەنئەتكە ئايلاندۇرالايدۇ. ئەڭ كىچىك ئىشنىمۇ ۋايىغا يەتكۈزۈپ قىلسا، ئوخشاشلا مۆجىزە ياراتقىلى بولىدۇ.

ئەتىكى مۇۋەپپەقىيەت بۈگۈنكى نەتىجىدىن ئېشىپ چۈشىدۇ. ئۆزگىرىش ئۆز - ئۆزىنى تەكشۈرۈش ۋە قايتا ئويلىنىشتىن كېلىدۇ. ھەر كۈنى بىر ئادەم كۈندىن - كۈنگە ئەقىل تېپىپ مېڭىشى كېرەك. **مەن ئەمدى ھەر كۈنى كەچتە بىر كۈنلۈك ئىشلىرىمنى قايتىدىن ئويلاپ چىقىمەن.**

ئىلگىرى مېنىڭ كۆڭلۈم سوۋۇغان چاغلار بولغانمۇ؟
تاڭ سەھەرنى كۈتۈۋالغاندا، مەندە نىشانىمغا نىسبەتەن گۇمان بولغانمۇ؟

مەن ئالدىمغا ئۇچرىغان ھەرقانداق ئادەمگە ياخشى مۇئامىلە قىلىدىممۇ؟

مەن تېخىمۇ ئالغا ئىلگىرىلەشكە ئۇرۇنۇپ باقتىممۇ؟
مەن پۇرسەتكە بولغان سەزگۈرلۈكۈمنى ساقلىيالىدىممۇ؟
مەن ھەرقانداق مەسىلىدە ياخشى تەرىپىنى ئىزدىدىممۇ؟
مەن نەپرەت ۋە ئۆچمەنلىكلەرگە تەبەسسۇم بىلەن قارىيالىدىممۇ؟
مەن زېھنىمنى بىر نىشانغا قارىتالىدىممۇ؟

مەن ھەر كۈنى مۇشۇنداق قايتا ئويلىنىپ تۇرۇشتىنمۇ ياخشى
ئىش بارمۇ؟ ئۇ مېنى تېخىمۇ پەخىرلەندۈرىدۇ ۋە قانائەتلەندۈرىدۇ.
كۈن ئولتۇرغاندا مېنىڭ بىر كۈنۈم تېخى ئاخىرلاشمىغان بولىدۇ.
مەن قىلىدىغان يەنە بىر ئىش بار.
مەن ئەمدى ھەر كۈنى كەچتە بىر كۈنلۈك ئىشلىرىمنى قايتىدىن
ئويلاپ چىقىمەن.

قىرىقچى باب

مۇۋەپپەقىيەت ئەھدىنىڭ ئونىنچىسى

مەن ۋەدە بىرىمەن...

مەن ئېلان قىلىمەن...

مەن قەسەم قىلىمەن... ھەممىگە قادىر ماڭا ئاتا قىلغان سوۋغاتنى ھەرگىز ئۇنتۇپ قالمايمەن، ئۇ بولسىمۇ ئىبادەت. مەيلى غەلبە قىلاي ياكى ئوڭۇشسىزلىققا ئۇچراي، مۇھەببەتكە ئېرىشەي ياكى يۈرىكىم پارا — پارە بولسۇن، خۇشاللىققا ئېرىشەي ياكى ئازابلىناي، قوللاشقا ئېرىشەي ياكى رەت قىلىناي، مۇۋەپپەقىيەت قازىناي ياكى مەغلۇپ بولاي، مەن ھەممىسىدە ئىبادەت بىلەن يۈرىكىمدىكى ئېتىقادىمنى يالقۇنچىتىمەن. بۇ ئېتىقاد مېنى ئېزىتقۇ تۇمانلار ئىچىدىن، قورقۇنچلۇق زۇلمەت ئىچىدىن ئېلىپ چىقىدۇ، ئىبادەت قىلغۇدەك قۇدرىتىم بولسىلا، ئۈمىد ۋە جاسارەت مەڭگۈ يوقالمايدۇ. ئىبادەت قىلمىسام، ھېچقانداق ئىشىم يورۇقلۇققا چىقمايدۇ؛ ئىبادەت قىلىپ تۇرسام، ھەرقانداق ئىشىم ئوڭغا تارتىدۇ. ئونىنچى ئەھدەم ۋە ئاخىرقى قەسەم مېنىڭ تۇرمۇشىمغا مەڭگۈ يول كۆرسەتكۈسى.

مەن ئىبادەت ئارقىلىق ھەممىگە قادىر تەڭرىگە يېقىنلىشىمەن.

قىسقا بولسىمۇ ئۈزۈلۈپ قالمىغان ئىبادەت ئەڭ ياخشى ئىبادەت بولىدۇ. تەڭرىدىن شۇنداق تىلەيمەن:

ماڭا تۇرمۇش سەنئىتىنى ئۆگەتكىن، ئادىل، قەيسەر،
تەۋرەنمەس، ئۈمىدۋار بولاي.

ماڭا دوستلارنى تونۇشتۇرغىن، ئۇلار مېنى چۈشىنىدىغان، مېنى
تاشلاپ كەتمەيدىغان بولسۇن.

ماڭا كەڭ قورساق، قورقماس ئىرادە ئاتا قىلغىن، ئىنسان
قەدىمى تەگمىگەن يەرلەرگە قەدەم باسقنىمدىمۇ كەينىمگە
قايتمايدىغان بولاي.

ماڭا يۇمۇرىستىك تۇيغۇ ۋە غەم ئەندىشىسىز ۋاقىتلار ئاتا قىلغىن.
ئەڭ مۇكەممەل ئەقىل - پاراسەت، ئارزۇ تىلەك ۋە پۇرسەت ئاتا
قىلغىن. رىغبەتلەندۈرۈش ۋە ياردەمگە موھتاج كىشىلەرگە ياردەم
قولۇمنى سۈنۈپ تۇرۇش ئېسىمدىن چىقمايدىغان بولسۇن.

ماڭا ئالدىمدىكى توسالغۇلارغا تاقابىل تۇرالايدىغان كۈچ ئاتا
قىلغىن. خەتەرلىك شارائىتتا جاسارىتىم ھەسسىلەپ ئاشسۇن،
قىيىنچىلىق ئىچىدە توختىماي ئالغا ئىلگىرىلەيدىغان بولاي،
غەزەپلەنگەندە تەمكىنلىكىمنى ساقلاي، ھەرقانداق ئۆزگىرىشكە
ماسلىشىشقا تەييار تۇراي.

چىرايىمدىكى غەم - قايغۇنىڭ ئورنىغا تەبەسسۇمنى، گەپ -
سۆزۈمدىكى قوپاللىقنىڭ ئورنىغا مۇلايىملىقنى ئاتا قىلغىن.

باشقىلارنىڭ قايغۇ - ئازابلىرىغا ھېسداشلىق قىلىدىغان بولاي.
تۇرمۇشتىكى ھەرقانداق ئىشقا نىسبەتەن كۆڭۈل بۆلۈش
تۇيغۇسىدا بولاي، تەمەننادىن ۋە ئۆزىنى پەس كۆرۈشتىن يىراق
قىلغىن.

مەغلۇبىيەتكە ئۇچرىغاندا ، ماڭا تەمكىنلىك ئاتا قىلغىن .
مەن ھەممە ئىشىمنى تولۇق ئورۇندايدىغان ، ئورۇندىغاندىمۇ
ياخشى ئورۇندايدىغان بولاي .
مېنىڭ مىننەتدارلىقىمنى قوبۇل قىلغىن !

ئاخىرقى سۆز

ئاخىرلىشىش... ھەم باشلىنىش

ئوقۇش پۈتتۈرۈش مۇراسىمى ھامان خۇشاللىققا تولغان بولىدۇ... ئەممازە، رىياسەتچى ئورنىدىن تۇرۇپ ساڭا: «ئوقۇش پۈتتۈرۈش بىر باشلىنىش نۇقتىسى، ئۇ ھەرگىزمۇ ئاخىرقى نۇقتا ئەمەس» دەپ ئەسكەرتىدۇ. سەن ئورۇنلىمىغان يەنە نۇرغۇن مەجبۇرىيەتلەر بار، ئالدىڭدا يەنە گۈزەل خىرىسى ۋە پۇرسەتلەر كۈتۈپ تۇرىدۇ. ئوخشاشلا، مۇشۇ كۈنلەردىن بېرى، سەن قىلچە بوشاشماي، مۇۋەپپەقىيەت خاتىرىسى جەدۋىلىنىڭ ھەممىسىنى ئاخىر تولدۇرۇپ بولدۇڭ، مۇۋەپپەقىيەت ئەھدىنىڭمۇ ھەممىسىنى ئوقۇپ چىقتىڭ. ئەمدى قۇلىقىڭغا ئەڭ ياقىتۇرمايدىغان گەپنى قىلاي: مەن ساڭا تېخىمۇ كۆپ خىزمەت، ئوقۇيدىغانغا تېخىمۇ كۆپ كىتابلارنى تەييارلاپ قويدۇم، سەن ئۆزۈڭ توغرىلىق تېخىمۇ كۆپ ئويلىنىشىڭ كېرەك.

مەيلى قانداقلا بولسۇن، بۇ مېنىڭ ساڭا دەيدىغان گەپلىرىم. سەنغۇ مۇۋەپپەقىيەت خاتىرىسى جەدۋىلىنى تولدۇرۇپ بولدۇڭ. ئەمدى ماڭا بۇ پىلاننى باشتىن ئىلگىرى ئوغرىلىقچە يېزىپ قويغان خاتىرەڭنى كۆرسەت، ئۇنىڭغا سېنىڭ پىلاننى ئورۇنلاپ بولغاندىن كېيىن ئېرىشىشىنى ئارزۇ قىلغان مائاشىڭ ۋە خىزمەت ئورنىڭ خاتىرىلەنگەن.

كېسىپ ئېيتالايمەنكى، سەن ئويلغىنىڭدىنمۇ كۆپرەك ئالغا ئىلگىرلىدىڭ. ئەمدى كېيىنكى يىل ئۈچۈنمۇ مۇشۇنىڭغا ئوخشاش بىر خاتىرە ياز. ئەگەر خالساڭ، بەزى كۈنكەرت نىشانلىرىڭنىمۇ قوشۇپ قويغىن، ئۇ سېنىڭ جاسارىتىڭ ۋە تارتقان جاپالىرىڭنىڭ ماددىي مۇكاپاتى بولۇپ قالسۇن، مەسلەن: بىر قېتىملىق ساياھەت، يېڭى ماشىنا، تۇغقانلىرىڭغا بېرىدىغان سوۋغات دېگەندەك.

لېكىن ئالدىنقى قېتىمقىسىغا ئوخشىمايدىغىنى، سەن ھازىر بۇ كىتابنى كۆرۈپ بولدۇڭ، تېرە قەغەزدىكى بارلىق مەزمۇنلار بىلەنمۇ پىششىق تونۇشتۇڭ، ئەمدى سېنىڭ داۋاملىق ئىلگىرىلىشىڭگە قانداق كۈچ تۈرتكە بولالايدۇ؟ مېنىڭ ساڭا قانداق پىلانلارنى تۈزۈپ قويغانلىقىمنى بىلەمسەن؟

يېڭى باسقۇچتىكى ئون ئاي ئىچىدە، مەن ساڭا يول كۆرسىتىش، ئۆزىنى مۇكەممەللەشتۈرۈش، ئۆزىنى ئىلھاملاندۇرۇش مەزمۇن قىلىنغان 12 پارچە كىتابنى ئوقۇپ چىقىشنى تەۋسىيە قىلىمەن.

بەزى كىتابلارنى كىتاب بازىرىدىن تاپقىلى بولمايدۇ. سەن ئۇلارنى يېقىن ئەتراپتىكى كۈتۈپخانىلارغا بېرىپ ئىزدەپ تاپ. ئەگەر سەن كۈتۈپخانىلارغا بېرىشنى ياقتۇرمايدىغان بولساڭ، ھازىردىن باشلاپ كۈتۈپخانىغا دائىم بېرىپ تۇرىدىغان ياخشى ئادەتنى يېتىلدۈر.

تۆۋەندىكى مەن ساڭا تەۋسىيە قىلىدىغان كىتابلار تىزىملىكى. رەت تەرتىپىنىڭ ئىلگىرى – كېيىنلىكى بىلەن كارىڭ بولمىسۇن، ھەممىسى بىر ئوقۇپ چىقىشىڭغا ئەرزىيدىغان كىتابلار.

بېنجامىن فرانىلىنىڭ تەرجىمىھالى
ئويلىنىش ۋە بايلىق
مۇۋەپپەقىيەت قازىنىشتىكى روھىي ئامىل
ئېتىقادنىڭ كۈچى
ئەڭ ئۇلۇغ كۈچ
ساڭا خىرىس قىلىمەن
گۆھەر زېمىن
مۇھەببەتنىڭ ئىقتىدارى
مەغلۇبىيەتتىن مۇۋەپپەقىيەتكىچە بولغان مال سېتىش تەجرىبىسى
سىرلىق ھېسسىيات كۈچى
ئويلىنىدىغان ئادەملەر
مەن سېنىڭ بۇنىڭدىن كېيىن ئازراق ۋاقىت چىقىرىپ بۇ كىتابنى
يەنە بىر قېتىم ئوقۇپ چىقىشىڭنى ئۈمىد قىلىمەن. چۈنكى ئۇ ئون
پارە تېرە قەغەز كونسىنى تەكرارلىتىپ، يېڭىسىنى بىلدۈرىدۇ، كىتاب
ئوقۇغاننىڭ زېيىنى يوق.
سەن بىلەن خوشلىشىدىغان ۋاقىت بولۇپ قالدى.
ساڭا ئامانلىق تىلەيمەن!